
ଉତ୍ସର୍ଗ 

ସହଧର୍ମିଣୀର ଆଦର୍ଶ ଓ ନିଷ୍ଠା ନେଇ ଯିଏ ସାହିତ୍ୟ 
ସେବାରେ ମୋ ସହିତ ଏକାତ୍ମ ହୋଇ ରହିଥୂଲେ, 
ସେଇ ଦୀପ୍ତି ମୋର ସ୍ମତିରେ ଚିର ଜୀବନ୍ତ । ତାଙ୍କରି 
ସ୍ମତିରେ ଏଇ ବହିଖଶ୍ରିକ ଉତ୍ସର୍ଗ କରୁଛି ! 

ମୁଖବନ୍ଧ 


- ହଜାରେ ବର୍ଷ ତଳେ କିଭଳି ଥଲା ଶ୍ରୀଜଗନ୍ନାଥଙ୍କ ରଥଯାତ୍ରା ? 
କିଭଳି ଥଲା ହଜାର ବର୍ଷତଳର ପୁରୁଷୋତ୍ତମ ପୀଠ ? କ୍ରଷି- 
ପ୍ରଧାନ ଓଡ଼ିଆ ସମାଜର ସାଂସ୍କୃତିକ ବିନ୍ୟାସରେ ରଥଯାତ୍ରାର 
ମହଜ୍ସ କ'ଣ ? 

- ସାମାଜିକ ପରିବର୍ଭନ ସହିତ କିଭଳି ବଦଳେ ବିଶ୍ଵାସଧାରା ? ସାଂସ୍କୃତିକ 
ପ୍ରତୀକ ଗୁଡ଼ିକର ପୁନରାବଲୋକନ ଓ ପୁନର୍ବିବେଚନ ପରିବର୍ଭିତ 
ବିଶ୍ନାସଧାରାକୁ ଗୋଟିଏ ନୂଆ ସର୍ଜନକ୍ଷମ ପ୍ରାସଙ୍ଗିକତା ଦେଇପାରେକି ? 


- “ସମରଦେବୀ” ଦୁର୍ଗାଙ୍କର ମୁଣ୍ମୟୀ ମୂର୍ଭିର ଆରାଧନା ମନୋରଂଜନ 
ପାଇଁ ନା ଦୈବୀଶର୍ତିର ଆବାହନ ପାଇଁ ? ଦୁର୍ଗାମୂର୍ି କାହିଁକି ଦିଶିବେ 
ଚିତ୍ରତାରକା ଭଳି ? ଆଦିଶକ୍ତିଙ୍କର ସମକାଳୀନ ଚିତ୍ରକଳ୍ପଧନା କେତେଦୂର 
ଯଥାର୍ଥ ? 
- ପୂଢ୍ାବିଧାନର ଲୌକିକ ଓ ପୌରାଣିକ ସୂତ୍ର ପଛରେ ଥବା ଗୃଢ଼ 
ତର୍ସଗୁଡ଼ିକ କି ପ୍ରକାରର ସାମାଜିକ ସଂହତି ଓ ସଂଗତିର ସୂଚନା 
ଦିଅନ୍ତି ? 
- ଦଦାସରାଜା” ଉପାଖ୍ୟାନରୁ ଓଡ଼ିଶାର ନୌବାଣିଜ୍ୟ ପରଂପରାର 
ଅନୁମାନ କଲାବେଳେ କିଭଳି ପଢ଼ାଯାଏ କିମ୍ବଦନ୍ତୀ ଇତିହାସର 
ଆଲୋକରେ ? 
- କକୁରାଳଚକ୍ରଂ ( କୁମ୍ଭାରଚକ ) ଉପରେ ମୃରିକା ଥୋଇଲାବେଳେ କି 
ମନ୍ତ୍ର ପଢ଼ାଯାଏ ? ଏ କୁରାଳପଂଚମୀ”ର ତାପ୍ୂର୍ଯ୍ୟ କଣ ? 
- ଭାରତର ସାତଟି ଉତ୍ତର-ପୂର୍ବ ରାଜ୍ୟରେ ଉପୁଜିଅବା ବିଛ୍ଦିନ୍ନତାବାଦୀ 
ଉଗ୍ରବାଦର ସମାଧାନ ସଂସ୍କୃତିର ଅନ୍ତର୍ପାଠରେ ? 
ଏମିତି ନାନା ପ୍ରଶ୍ନ ନାନା କଥାରେ ଜୀବନ୍ତ ଅରବିନ୍ଦ ପଟ୍ଟନାୟକଙ୍କର ଏ ପ୍ରବନ୍ଧ 
ବହିଖଣ୍ଡକ । ଓଡ଼ିଆ ଗଦ୍ୟ ପରଂପରା ନଷ୍ଟ ହୋଇ ଯାଉଥବାବେଳେ ଏହିଭଳି ଖଣ୍ଡିଏ ବହି 
ଆଶୀ ଜାଗ୍ରତ କରାଏ ଯେ ଆମର ସାମାଜିକ ଓ ସାଂସ୍କୃତିକ ଜୀବନକୁ ନେଇ ଆମର ଚିନ୍ତନ 
ବା ବକ୍ତବ୍ୟ ଶେଷ ହୋଇଯାଇ ନାହିଁ । ଉଦାସୀନତା ଆଭରଣ ମାତ୍ର ତଳେ ତାର ବହିଚାଲିଚି 
ଲୋକଜୀବନର ପ୍ରଶ୍ନାକୁଳ ପ୍ରାଣଧାରା 
ଅରବିନ୍ଦ ପଟ୍ଟନାୟକ ସୁପରିଚିତ ପ୍ରାବନ୍ଧିକ । ଲୋକସାହିତ୍ୟର ଗବେଷକ ଭାବରେ 
ତାଙ୍କର ଖ୍ୟାତି ଅଛି । ଭାଷାତାର୍ବିକ ଅଧ୍ୟୟନରେ ମଧ୍ଯ ସେ ଧୁରନ୍ଧର । ତାଙ୍କର ପ୍ରାୟ 

ସବୃଗୁଡ଼ିକ ବହି ମୁଁ ପଢ଼ିଚି ଓ ବିଭିନ୍ନ ସମୟରେ ତାଙ୍କର ପ୍ରଶ୍ନାକୁଳ ଉପସ୍ଥାପନା ମୋତେ 
କେତେକ ନିର୍ଦିଷ୍ଟ ଦିଗରେ ଅଧକ ଅନୁସନ୍ଧାନ ପାଇଁ ପ୍ରେରିତ କରିଚି । ପଣ୍ଡିତ ନୀଳକଣ୍ଠ 
ଦାସଙ୍କର “ଚାହାଣି, ଚଳଣି, ଚମକ” - ତତ୍ସକୁ ସେ ଆଉ ପ୍ରକାରେ ବ୍ଯବହାର କରନ୍ତି 
ତାଙ୍କ ପ୍ରବନ୍ଧରେ । ବୋଧହୁଏ ପଣ୍ଡିତ୍ଵଜୀଙ୍କ ଠାରୁ ସେ ଖୁବ ବେଶି ସହିଷ୍ପୁ ଓ ଉଦାର । ଏ 
ସହିଷ୍ୁତା ଓ ଉଦାରତା ଶ୍ରୀ ପଟ୍ଟନାୟକଙ୍କ ସ୍ଵାଭାବିକ ଦୃଷ୍ଟିଭଙ୍ଗୀ । ବୌଦ୍ଧିକ ସଂକୀର୍ଣ୍ଣତାର 
ଛନ୍ନପଥ ଦେଇଗଲାବେଳେ ପଞଣ୍ଡିତଵଜୀଙ୍କ ଉଗ୍ର ଦୃଷ୍ଟିକୋଣକୁ ନେଇଆଣି ଥୋଇପାରିବା 
ମୁସ୍କିଲ । ତାପରେ ପୁଣି ଅଛି ରଚନାର ଉଦ୍ଦେଶ୍ୟ : କାହାପାଇଁ ଏ ଲେଖା ? ପ୍ରକୃତରେ ଶ୍ରୀ 
ପଟ୍ଟନାୟକଙ୍କର ଏ ପ୍ରବନ୍ଧଗୁଡ଼ିକ ସାଧାରଣ ଓଡ଼ିଆଙ୍କ ପାଇଁ ଉଦିଷ୍ଟ । ଏଥୁରୁ କିଛି କିଛି 
ସମ୍ଭବାଦପତ୍ରମାନଙ୍କରେ ପ୍ରକାଶିତ ହୋଇଚନ୍ତି ମଧ୍ୟ, କିନ୍ତୁ ଯାହା ଅଧ୍ବକ ତାପୂର୍ଯ୍ୟପୂର୍ଣ୍ଣ ତାହା 
ମାତ୍ର ଏତିକି ଯେ ସାଧାରଣ ପାଠକଙ୍କ ଦୃଷ୍ଟି ଆକର୍ଷଣ କରି, ତାଙ୍କର ମନୋରଂଜନକରି 
ମଉଳିଯିବାର ପଦାର୍ଥ ଏ ନୁହେଁ । ଆରମ୍ଭରୁ ଯେଉଁ କେତେଗୁଡ଼ିଏ ପ୍ରଶ୍ନର ଅବତାରଣା 
କରାଯାଇଥୁଲା, ତାର ପ୍ରାସଙ୍ଗିକତା ଏଇଠାରେ । 


ଏ ବହିଟି ପଢ଼ିଲାବେଳେ ଯେଉଁ ପ୍ରଶ୍ନଗୁଡ଼ିକ ମୋତେ ଆନ୍ଦୋଳିତ କରିଥୂଲେ ବା 
ଯେଉଁ ପ୍ରଶ୍ନଗୁଡ଼ିକର ଉତ୍ତର ଦେବା ଛଳରେ ପ୍ରାବନ୍ଧିକ କୌଣସି କିତ୍ବଦନ୍ତୀର ଅବତାରଣା 
କରି ତହିଁରୁ ଏତିହାସିକ ତାପୂର୍ଯ୍ୟ ସଂଗ୍ରହ କରିବାର ପ୍ରୟାସ କରିଥୁଲେ, ବା ଯେଉଁ ପ୍ରଶ୍ନଗୁଡ଼ିକ 
ବିସ୍ମ ତିର ଗହନ ଅନ୍ଧାର ଆକାଶରେ ଫ୍ରଟିଉଠି ଚାହୁଁ ଚାହୁଁ ମିଳେଇଗଲେ ବା ଯେଉଁ ପ୍ରଶ୍ନ 
କେବେହେଲେ ପଚରାନଗଲେବି ଗୋଟେ ପ୍ରଶ୍ମାତୂର ଛଳଛଳ ଭାବ ସବାଶେଷରେ ରହିଗଲା 
ଇତିହାସର ଉର୍ଦ୍ଧରେ କଳ୍ପନାଶୀଳ ମଣିଷର ସାକ୍ଷୀ ହୋଇ, ସେ ସବୁ ପ୍ରଶ୍ନ ପଚାରି ବସିଲେ 
ପୋଥ୍‌ଟିଏ ହବ । ମୁଁ ତ ଭାବେ ଯେ ଏ ପ୍ରବନ୍ଧଗୁଡ଼ିକୁ ପଢ଼ିଲାବେଳେ ଆଗ୍ରହୀ ପାଠକ ତାଙ୍କର 
ନିଜ ପୋଥ୍‌ ନିଜେ ତିଆରି କରିବସିବେ । ବହୁ ତଥ୍ଯ, ଯୁକ୍ତି, ପ୍ରମାଣ ଓ ସଂଗତିମାନଙ୍କୁ 
ଏକାଠି କରି ଏ ବହିରେ ଯେଉଁ ସାଂସ୍କୃତିକ ପାଠନିର୍ମାଣର ପ୍ରୟାସ କରାଯାଇଚି, ତାର ପ୍ରକୃତ 
ସାର୍ଥକତା ସେଇଠାରେ । ରୁଢ଼ିମୁକ୍ତ ବୌଦ୍ଧିକ ଚିନ୍ତନର ତାହାହିଁ ପରଂପରା । 

ଏ କ୍ଷୁଦ୍ର ପ୍ରବନ୍ଧ ବହିଟି ଓଡ଼ିଆ ଲୋକଜୀବନର ସାଂସ୍କୃତିକ ଆଲୋଚନାକୁ ବୌଦ୍ଧିକ 
ବିଚାର ପରିସର ଅନ୍ତର୍ଭୁକ୍ତ କରିବା ସହିତ ପୂର୍ବଜାରତୀୟ ଲୋକସଂସ୍କୃତିର ବୃହତ୍ତର ଦୃଶ୍ୟପଟ 
ନିର୍ମାଣ କରିବାରେ ସକ୍ଷମ ହେବ । ପାଠକ ମାନସରେ ଉତ୍ତର ସକଳ ଅଧକ ପ୍ରଶ୍ନାକୁଳ 
ହେବେ, ତାହାହିଁ ହେବ ଏ ବହିର ପ୍ରକୃତ ସାର୍ଥକତା ! 


ବାଗର୍ଥ 2 ୭a 44 
ଭୁବନେଶ୍ବର ( ହରପ୍ରସାଦ ଦାସ ) 
୨୫ ମେ” ୨୦୦୭ 

ନିଜ କଥା 


ଏହି ସଂକଳନରେ ଥବା ପ୍ରବନ୍ଧଗୁଡ଼ିକରୁ ଦାସରାଜା ଉପାଖ୍ୟାନ ଓ 
ନୌବାଣିଜ୍ୟ ପ୍ରସଙ୍ଗଟି ଉ୍ସଳ ବିଶ୍ଵବିଦ୍ୟାଳୟର ଇତିହାସ ବିଭାଗପକ୍ଷରୁ ଆୟୋଜିତ 
ଆଲୋଚନା ଚକ୍ର- ଓଡ଼ିଆ ସାହିତ୍ୟ ଓ ପୋତ ଚାଳନାର ପରମ୍ପରା ପାଇଁ 
ପ୍ରସ୍ତୁତ ହୋଇଥଲା ! ଅନ୍ୟଗୁଡ଼ିକ ମଧ୍ଯରୁ ଭିଡ଼ ଭିତରେ ଶୃଙ୍ଖଳାଟି ସମୟ ସମ୍ବାଦ 
ପତ୍ରରେ ଏବଂ ଅବଶିଷ୍ଟ ଆଗାମୀ ଶତାବ୍ଦୀ ମାସିକ ପତ୍ରିକାର ବିଭିନ୍ନ ସଂଖ୍ୟାରେ, 
ବିଭିନ୍ନ ସମୟରେ ପ୍ରକାଶିତ ହୋଇଥୁଲା । ଆଲୋଚନା ଚକ୍ରପାଇଁ ପ୍ରସ୍ତୃତ ପ୍ରବନ୍ଧ 
ଏବଂ ପତ୍ରିକା ଓ ସମ୍ବାଦପତ୍ର ପାଇଁ ଲେଖାଯାଇଥିବା ପ୍ରବନ୍ଧ ଭିତରେ ପାର୍ଥକ୍ୟ 
ରହିବା ସ୍ଵାଭାବିକ । ତେବେ ପ୍ରବନ୍ଧଗୁଡ଼ିକୁ ସରସ, ସୁଖପାଠ୍ୟ କରିବାରେ ଏବଂ 
ସେଥିରେ ପ୍ରାସଙ୍ଗିକ ତଥା ଆବଶ୍ୟକ ତଥ୍ୟର ନି୍ଲ୍‌ ଉପସ୍ଥାପନ ଓ ବିଶ୍ଲେଷଣରେ 
ହେଳା କରିନାହିଁ । ପତ୍ରପତ୍ରିକାରେ ପ୍ରକାଶିତ ପ୍ରବନ୍ଧଗୁଡ଼ିକୁ ପୁସ୍ତକରେ ସଂକଳନ 
କଲାବେଳେ ସ୍ଥାନେ ସ୍ଥାନେ ପରିବର୍ଭନ କରାଯାଇଛି । ଏଗୁଡ଼ିକ ପଢ଼ି ଶ୍ରୀ ହରପ୍ରସାଦ 
ଦାସ, ଏଥୁପାଇଁ ମୁଖବନ୍ଧଟିଏ ଲେଖୁଦେଇଛନ୍ତି । ଏହା ଏହି ସଂକଳନର 
ସୌଭାଗ୍ୟ | ତାଙ୍କ ଭଳି ମୌଳିକ ପ୍ରତିଭାଦୀପ୍ତ କବି ଓ ବିଚକ୍ଷଣ ଆଲୋଚକ, 
ଯଶସ୍ବୀ ସାହିତ୍ୟିକ ଏଥୁପାଇଁ ସମୟ ଦେଇଥବାରୁ, ମୁଁ ତାଙ୍କ ନିକଟରେ କୃତ୍ଞ 


ପ୍ରବନ୍ଧତକ ପୁସ୍ତକଟିଏ କରି ଛପାଇବାଲାଗି ଭାରତ ସରକାରଙ୍କର ଭାରତୀୟ 
ଭାଷା ସଂସ୍ଥାନ ମହୀଶୂର, ଆର୍ଥକ ସହାୟତା ଯୋଗାଇ ଦେଇଛନ୍ତି । ତେଣୁ 
ସେମିନାରର ଆୟୋଜକ ଓ କର୍ମକର୍ର୍ରାମାନଙ୍କୁ, ପତ୍ରପତ୍ରିକାର ସଂପାଦକମାନଙ୍କୁ 
ଏବଂ ଭାରତୀୟ ଭାଷା ସଂସ୍ଥାନକୁ ମୋର ଆନ୍ତରିକ କୃତଜ୍ଞତା ଜଣାଉଛି । 
ବହିଟିକୁ ସୁନ୍ଦର ଓ ନିଭ୍ଦୁଲ୍‌ କରି ଛପାଇବାରେ ଯାବତୀୟ ଯନ୍ନ ନେଇଥବାରୁ 
ଡକ୍ଟର ରମାକାନ୍ତ ସାମନ୍ତରାୟ ଓ ଅଧ୍ୟାପିକା ପ୍ରିୟମ୍ବଦା ପାତ୍ରଙ୍କୁ ମୋର ଅଶେଷ 
ଧନ୍ୟବାଦ । 


ଅରବିନ୍ଦ ପଟ୍ଟନାୟକ 

ସୂଚୀପତ୍ର 


କିଏ ପୁରସ୍ତମ ଯାଉଛି ? 
କାହାକୁ ମିଛ କାହାକୁ ସତ 
ପୂଜା ଓ ପ୍ରତିମା 
ପରମ୍ପରାର ଧ୍ଵନି 


ଦାସରାଜା ଉପାଖ୍ୟାନ ଓ ନୌବାଣିଜ୍ୟ ପ୍ରସଙ୍ଗ 
ଗୋଟିଏ ଜାତି ଓ ତା'ର ପର୍ବଦିନ : ଏକ ଅନୁଚିନ୍ତା 
ସାତ ଭଉଣୀ ସାତୋଟି ରାଜ୍ୟ 

ଦେବୀ କାମାଖ୍ୟା 

ହୟଗ୍ରୀବ ମହାପ୍ରଭୁ ପ୍ରସାଦେ 

ଅରୁଣାଚଳ 

ମଣିପୁର 

ବିବାହ କ”ଣ ସମସ୍ୟା ? 

ଭିଡ଼ ଭିତରେ ଶୃଙ୍ଖଳା 


ଓଡ଼ିଶାର ନଗର ଜନପଦରେ ଶାରଦୀୟ ଦେବୀପୂଜା 


ଆମ ସମାଜ ଓ ଆମ ଲୋକ ଗୀତ 


ଦିନେ ପମ୍ପା ସରୋବର କୂଳରେ ଓ ରଷ୍ୟମୂକ ପାହାଡ଼ରେ 


ଯେଉଁ କଥା ପଡ଼ିଥିଲା 

କିଏ ପୁରସ୍ତମ ଯାଉଛି ? 
ଆଷାଢ଼ ଆସିଲେ ବର୍ଷା ଆସେ । ମେଘ ଉଠାଏ । ଘଡ଼ଘଡ଼ି ଗରକ୍େ, 
ବିଜୁଳି ଖେଳେ । ଏହାକୁ ଲକ୍ଷ୍ୟକରି କେଉଁ ଲୋକ କବି କେବେ ପଦଟିଏ କଳ୍ପନା 
କରିଥୂଲେ- ଘଣ୍ଟି ଘାଗୁଡ଼ି ବଜାଇ ବଜାଇ କିଏ ପୁରସ୍ତମ ଯାଉଛି ? ବାଟରେ 
ଯାଉଛି କାଳିଆ ଘୋଡ଼ା ପାଣି ଚକ ଚକ କରୁଛି ।”? 
ଏହି ପହଳି ବା କୂଟ ପ୍ରଶ୍ନଟିରେ କଳାହାଶ୍ତିଆ ବଉଦ ବା ମେଘ ଘଡ଼ଘଡ଼ି 
ଶବ୍ଦ, ବିଜୁଳିର ଚକ୍‌ ଚକ୍‌ ଚମକ କଥା ଜାଣିଗଲା ପରେ, ମନ ତଥାପି ଝୁଣ୍ଚଟିପଡ଼େ 
ପୁରସ୍ତମ ଠାରେ । କାରଣ, ପୁରସ୍ତମ ବା ପୁରୀରେ ବର୍ଷା ଦିନେ ଜଗନ୍ନାଥ ମହାପ୍ରଭୁଙ୍କର 
ରଥଯାତ୍ରା । ପୁଣି, ଆଉ ପଦେ ଲୋକଗୀତରେ ବି ଅଛି- 
“ମେଘ କଲା ଘଡ଼ଘଡ଼ି 
ଜଗନ୍ନାଥ ଗଲେ ଗୁଣ୍ଡିଚା ବାଡ଼ି 
ଷୋଳଚକ ଗଲା ଗଡ଼ି !” 


ପ୍ରବନ୍ଧରେ ନାନା କଥା ୧୧ 

ଆଷାଢ଼ ମାସ ଶୁକ୍ଲପକ୍ଷ ଦ୍ଵିତୀୟା ପୁଷ୍ଯାନକ୍ଷତ୍ର ଯୁକ୍ତ ତିଥ୍‌ରେ ଅରୁଣୋଦୟ 
ସମୟ ବଳଭଦ୍ର୍‌ ଜଗନ୍ନାଥ, ସ୍ଵଭଦ୍ରା, ସୁଦର୍ଶନ ପ୍ରଭୃତି ଚାରି ଦେବତାଙ୍କ ରଥଯାତ୍ରା 
ପାଇଁ ପ୍ରସ୍ତୁତିର ସମୟ । ପ୍ରଥମେ ଅରୁଣୋଦୟ ସମୟରେ ଦେବତାମାନଙ୍କ ପୂଜା ଓ 
ଭୋଗ କରାଯାଏ । ଏହି ଭୋଗକୁ କୁହାଯାଏ ଖେଚେଡ଼ି ଭୋଗ । ଭୋଗ ଅର୍ପଣ ପରେ 
ନାନାବାଦ୍ୟ ବାଜେ । ଭକ୍ତମାନେ ଧ୍ଵଜ, ଚକ୍ଦଣ୍ଡ ଆଲଟ ଚାମର, ଝୁଲ ପ୍ରଭୁତି ଉପଚାର 
ଧରି ଛିଡ଼ା ହୋଇଥାନ୍ତି । ପ୍ରତିହାରିମାନେ ବିନୀତ ଭାବେ ଜୟ ବିଜୟ ଦ୍ଵାରଖୋଲି ଛିଡ଼ା 
ହୁଅନ୍ତି । ଠାକୁରଙ୍କ ଶୁଦ୍ଧ ସୁଆର ସେବକ ହାତରେ ମଙ୍ଗଳା ରୋପଣ ଦ୍ରବ୍ୟ ଧରି ବିଗ୍ରହ 
ନିକଟରେ ଉପସ୍ଥିତ ହୁଅନ୍ତି । ସେବକମାନେ ଭୂମି, ଦୀପ, ଶ୍ରୀଫଳ ଶ୍ବେତଦୁର୍ବା, 
ମାଧବୀପୁଷ୍ଠର ଗୋରଚନା, ଅର୍ଘ୍ୟ, ଶ୍ଳେତ ସର୍ଷପି, ନବବସ୍ତ, ସୁବର୍ଣ୍ଣ ଅଳଙ୍କାର, ଦର୍ପଣ 
ପ୍ରଭୃତି ଅର୍ପଣ ପରେ ମନ୍ତ୍ରପାଠ କରି ମଙ୍ଗଳା ରୋପଣ କରନ୍ତି । ଏହାପରେ ଯାତ୍ରା 
ଆରମ୍ଭ କରିବାକୁ ତିନିଦେବତାଙ୍କୁ ପ୍ରାର୍ଥନା କରାଯାଏ !। ଇନ୍ଦ୍ରଦ୍ରମ୍ପ ପ୍ରବର୍ଭିତ ବିଧ୍ୂର 
ଅନୁବର୍ଗନରେ ଗୁଣ୍ଡିଚା ମଣ୍ଡପ ଆଡ଼କୁ ଯିବା ଲାଗି ତିନିଦେବତାଙ୍କୁ ପ୍ରାର୍ଥନା କରାଯାଏ । 
ଏହି ଯାତ୍ରା କାଳରେ ପ୍ରଭୁ ତାଙ୍କର ଶୁଭଦୃଷ୍ଠି ପକାଇ ଦଶଦିଗରୁ କଲ୍ଯାଣ ବିଧାନ 
କରିବା ନିମନ୍ତେ, ଦର୍ଶନର ସୁଯୋଗ ଦେଇ ସ୍ଥାବର ଜଙ୍ଗମ ଓ ଚରାଚରକୁ ପବିତ୍ର 
କରିବା ଲାଗି ନିବେଦନ କରାଯାଏ । ଠାକୁର ତାଙ୍କର ପାବନ ଚରଣକୁ ଭୂମିରେ ସ୍ପର୍ଶ 
କରାଇବାର କୃପା କରିବାକୁ ପ୍ରାର୍ଥନା କରାଯାଏ । ପ୍ରାର୍ଥନା ପରେ ପରେ ସେବକ ଓ 
ବାଦ୍ୟ ବାଦନକାରୀମାନେ ଚର୍ଚରୀ, ଝର୍ଝରୀ, ବେଣୁ, ବୀଣା, ପଟହ, ମାଧୁରୀ ପ୍ରଭୁତି 
ବାଦ୍ୟବଜାଇ ପରିବେଶକୁ ମୁଖରିତ କରିଦିଅନ୍ତି । ମଝିରେ ମଝିରେ ମଣିମା ମଣିମା 
ଡାକ ଶୁଭୁଥାଏ । ଏହି ରାଜକୀୟ ଆଟୋପ ଉତ୍ସବର ପ୍ରବର୍ଭକ, କିମ୍ମଦନ୍ତୀ ବିଦିତ ରାଜା 
ଇନ୍ଦ୍ଦ୍ଯୁମ୍ନ । ପ୍ରଭୁଙ୍କୁ ନିବେଦନ କରାଯାଏ - 

' ଇନ୍ଦ୍ରଦ୍ୟୁମ୍ନ କ୍ଷିତିଭୂଜଂ ଯଥାଜ୍ଞ୍ୟସିଃ ପୁରାବିଭେ! 

ବିଜୟସ୍ବ ରଥେ ନାଥ ଗୁଣ୍ଡିଚା ମଣ୍ଡପ ପ୍ରତି ।” 

ଇନ୍ଦ୍ଦ୍ୟୁମ୍ନ କିଏ ? ଏ କଥା ଗାଲମାଧବ ମଧ୍ଯ ପଚାରିଥୂଲେ । ଇନ୍ଦ୍ଦ୍ଧମ୍ନ 
ମନ୍ଦିର ନିର୍ମାଣ କରି ସାରି ବିଷ୍ଣୁ ଜଗନ୍ନାଥଙ୍କୁ ସେଥ୍‌ରେ ପ୍ରତିଷ୍ଠା କରିବା ଲାଗି ବ୍ରହ୍ମାଙ୍କୁ 
ନିମନ୍ତ୍ରଣ କରିବା ପାଇଁ ଯାଇଥ୍‌ଲେ | ବ୍ରହ୍ମାଙ୍କ ସହିତ ଆସିବା ବେଳକୁ ମାନବ ଲୋକରେ 
ଅନେକ ବର୍ଷ ଅତିବାହିତ ହୋଇଯାଇଥୁଲା । ସେତେବେଳକୁ ରାଜତ୍ଵ କରୁଥୁଲେ 
ଗାଲମାଧବ । ସେ ବାଲିରେ ପୋତି ହୋଇଯାଇଥିବା ଯେଉଁ ମନ୍ଦିରଟିକୁ ଉଦ୍ଧାର କରିଥୁଲେ, 
ତାହା ଯେ ଇନ୍ଦ୍ଦ୍ୟୁମ୍ପ ତୋଳାଇଥୁବା ମନ୍ଦିର, ଏକଥା କିଏ କହିବ ? ସେତେବେଳକୁ 
ଇନ୍ଦ୍ରଦ୍ୟୁମ୍ନଙ୍କ ଅମଳର କେହି ନଥୂଲେ । ନଥୁଲା ବି ଶିଳାଲେଖ କି ତାମ୍ରଫଳକ ! କିଏ 
କହିବ ଏହି ମନ୍ଦିରର ନିର୍ମାତା ଇନ୍ଦ୍ରଦ୍ୟୁମ୍ନ ୨ କହିଲେ କହିବେ ଭୂଷଣ୍ଡ କାକ ଓ ଇନ୍ଦ୍ଦ୍ୟୁମୃ 
ପୋଖରୀର କଇଁଚ ! ସେମାନେ ତ କଇଁଚ ନୁହଁନ୍ତି ମଣିଷ ଥଲେ ! ମନ୍ଦିର କାମ ପାଇଁ 
ପଥର ବୋହି ବୋହି କୁର୍ମ ପାଲଟି ଯାଇଥୁଲେ ବିଚରାଟି ମାନେ | ଏହା ମଧ୍ଯ କିମ୍ବଦନ୍ତୀ 
ଯାହାହେଉ ଏମାନେ ସାକ୍ଷୀ ଦେଲେ । ଗାଲମାଧବ ଓ ବ୍ରହ୍ମା ସିନା ଏହି ସାକ୍ଷ ପ୍ରମାଣ 
ମାନିଗଲେ, କିନ୍ତୁ ଇତିହାସ କଂ ଣ ମାନିବ ? 
ପ୍ରବନ୍ଧରେ ନାନା ଜଥା ୧୨ 


Digitized by srujanika@gmail.com 


ଲୋକ ସ୍ମତି, ଲୋକପରମ୍ପରା; ପାଣିର ଗାର ନୁହେଁ । ପଥର ଗାର ବା 
ଶିଳାଲେଖଠାରୁ ମଧ୍ଯ ଆହୁରି ସ୍ଥାୟୀ । ସେହି ଲୋକସ୍ମ ତି ଓ ପରମ୍ପରାରେ ସେଇ 
କିମ୍ବଦନ୍ତୀ ବିଦିଃ ରାଜା ଇନ୍ଦ୍ରଦ୍ୟୁମ୍ନ ପ୍ରବର୍ଭିତ ବିଧୂ ଚଳିଆସୁଛି । 

ରଥଯାତ୍ରା କୃଷିଭିତ୍ତିକ ସଭ୍ୟତାର ପର୍ବଟିଏ । ଏହାର ପ୍ରସ୍ତୁତି ଆରମ୍ଭ 
ହୋଇଥାଏ ବୈଶାଖ ଶୁକ୍ଳପକ୍ଷ ତୃତୀୟା ବା ଅକ୍ଷୟ ତୃତୀୟାଠାରୁ । ଏଇଦିନ କୃଷିକ୍ଷେତ୍ର 
ମାନଙ୍କମ୍ମେ ହଳ ଅନୁକୂଳ, ମୁଠିପକା ବା ବିହନବୁଣା ଅନୁକୂଳ ହୁଏ ଏବଂ ଜଗନ୍ନାଥଙ୍କ 
ବଡ଼ଦାଶ୍ତରେ ରଥ ତିଆରି କାମ ମଦଦ ଅନୁକୂଳ ହୁଏ । ଆରମ୍ଭ ହୁଏ, ନରେନ୍ଦ୍ର 
ପୋଖରୀରେ ଶସ୍ଯର ଅଧ୍ୁଷ୍ଠାତ୍ରୀ ଦେବୀ ଲକ୍ଷ୍ମୀ ଠାକୁରାଣୀ, ବିଷ୍ଣୁ ଜଗନ୍ନାଥଙ୍କର 
ଚଳନ୍ତି ବିଗ୍ରହ ମଦନମୋହନ, ପଞ୍ଚପାଣ୍ଡବ ବା ପଞ୍ଚମହାଦେବ, ଶ୍ରୀଦେବୀ, ଭୂଦେବୀଙ୍କ 
ଚନ୍ଦନଯାତ୍ରା । ଏହାପରେ ପରେ ଜ୍ୟେଷ୍ଠ ପୂର୍ଣ୍ଣିମାରେ ଜଗନ୍ନାଥ, ବଳଭଦ୍ର, ସୁଭଦ୍ରା 
୪ ସୁଦର୍ଶନଙ୍କର ସ୍ଵାନଯାତ୍ରା ଓ ଗ୍ରୀଷ୍ମକୁ ବିଦାୟ ଦେବା ଓ ବର୍ଷାର ସମ୍ଭାବନାକୁ 
ସ୍ବାଗତ କରିବାର ଉତ୍ସବ । ଓଡ଼ିଆ ପାଞ୍ଜିରେ ଥାଏ - “ ଦେବସ୍ନାନ ପୂର୍ଣ୍ଣିମା ××× ଶ୍ରୀ 
ଶ୍ରୀ ଜଗନ୍ନାଥ ମହାପ୍ରଭୁଙ୍କର ସ୍କାନ ଓ ଯାତ୍ରା । ଗଜାନନ ବେଶ ଦର୍ଶନେ ଅନନ୍ତ 
ଫଳପ୍ରାପ୍ରି ଶ୍ରୀଜୀଉଙ୍କ ଅନବସର ଆରମ୍ଭ ।”” ଅନବସର ବା ଅଣସର ଘରେ 
ପନ୍ଦରଦିନ ନାନାବିଧୂ ବିଧାନ ରୀତିନିତି ଅନୁସାରେ ଦଇତାପତି ସେବକମାନଙ୍କଠାରୁ 
ସେବା ପୂଜାପାଇ ଆଷାଢ଼ ଅମାବାସ୍ୟାଦିନ ଦେବ ବିଗ୍ରହମାନଙ୍କର ହୁଏ ନବଯୌବନ 
ଦର୍ଶନ ବା ଉଦ୍ଦାଯାତ୍ରା । ଏହି ନବଯୌବନ ଘେନି ବଳଭଦ୍ର, ସୁଭଦ୍ରା, ସୁଦର୍ଶନ ଓ 
ଜଗନ୍ନାଥ ମହାପ୍ରଭୁ ଆରମ୍ଭ କରନ୍ତି ତାଙ୍କର ରଥଯାତ୍ରା । ଠାକୁରମାନେ ଅଣସର 
ଘରେ ଥୁବାଵେଳେ, ଅଣସର ତାଟିର ବାହାରପଟେ ପୂଜାପାଉଥବା ବଳଭଦ୍ର, ସୁଭଦ୍ରା, 
ଜଗନ୍ନାଥଙ୍କର ପଟ୍ଟଚିତ୍ରମାନ ଅନନ୍ତ ବାସୁଦେବ, ଭୁବନେଶ୍ଵରୀ ଓ ନାରାୟଣ ରୂପରେ 
ଅଙ୍କିତ ହେବାର ଲକ୍ଷ୍ୟ କରାଯାଏ । ସୁଭଦ୍ରା, ଜଗନ୍ନାଥ ଓ ବଳଭଦ୍ର କିଏ ? ଏଇ 
ପ୍ରଶ୍ନର ଗୋଟିଏ ଉତ୍ତର ଅଛି ଏହି ତିନୋଟି ପଟ୍ଗଟଚିତ୍ରରେ ! ପୁଣି, ସେମାନଙ୍କ ସହିତ 
ଅନ୍ୟ ଏକ ଖଟରେ ପୂଜା ପାଉଥ୍‌ବା ଦେବଦେବୀଙ୍କ ଭିତରେ ଭୂଦେବୀଙ୍କର ପଟ୍ଟଚିତ୍ର 
ମଧ୍ଯ ପୂଜା କରାଯାଏ । ବିଶ୍ଵାସ କରାଯାଏ- ନଦୀମାନେ ସାଗରରେ ମିଶିବା ପରି 

ସବୁ ଦେବତାଙ୍କୁ ଅର୍ପଣ କରାଯାଉଥୁବା ପୂଜା, ଭକ୍ତି, ସେଇ ନାରାୟଣ ଜଗନ୍ନାଥ ହିଁ 
ଗ୍ରହଣ କରନ୍ତି । ଏହି ଯାତ୍ରାର ଛତ୍ରେ ଛତ୍ରେ ମନେପଡ଼ନ୍ତି, ସେଇ କିମ୍ବଦନ୍ତୀ ବିଦିତ 
ରାଜା ଇନ୍ଦ୍ରଦ୍ୟୁମ୍ନ | 

ଇନ୍ଦ୍ଦ୍ୟୁମ୍ନ କ୍ଷିତିଭୂଜ ଯଥା୍୍ୟସିଃ ପୁରାବିଭୋଃ” ପ୍ରାର୍ଥନା ପରେ ପରେ 
ଚର୍ଚରୀ, ଝର୍ଝରୀ, ବେଣୁ, ବୀଣା, ପଟହ, ମହୁରୀ ପ୍ରଭୁତି ବାଦ୍ୟ ବାଜିଉଠେ । 
ରଥଯାତ୍ରା ଆରମ୍ଭ ହୁଏ । ଏଇ ଯାତ୍ରା ଲୋକକଲ୍ୟାଣ ପାଇଁ । ମହାପ୍ରଭୁଙ୍କୁ ରଥରେ 
ବିଜୟ କରି ଯାତ୍ରା ଆରମ୍ଭ ଲାଗି କରାଯାଉଥ୍‌ବା ପ୍ରାର୍ଥନାରେ କୁହାଯାଇଥାଏ -ହେ 
ପ୍ରଭୁ ଆପଣଙ୍କ ଚକାଡୋଳାର ଅପଲକ ଦ୍ରଷ୍ଟିପାତ ହେଉ ! ଏଇ ଦୃଷ୍ଟିପାତରେ 
ଦଶଦିଗର କଲ୍ୟାଣ ବିଧାନ କରନ୍ତୁ । ସ୍ଥାବର ଜଙ୍ଗମ ଚରାଚର ଆପଣଙ୍କ ଦର୍ଶନ 
ଲାଭ କରି ପବିତ୍ର ହୁଅନ୍ତୁ । ହେ ଦୟାଳୁ ପ୍ରଭୁ ଆପଣଙ୍କର କଲ୍ୟାଣମୟ ବିଗ୍ରହଙ୍କର 
ପାବନ ଚରଣ ସ୍ତର୍ଶରେ ପୃଥୁବୀ ପବିତ୍ର ହେଉ ।” 

‘ତବାପାଙ୍ଗ ବିଲୋକନ ପ୍ରପୁନଂତୁ ଦିଶୋଦଶ 

ନିଃଶ୍ରେୟ ସଷଦଂ ଯାନ୍ତୁ ସ୍ଥାବରାଣି ଚରାଣିଚ 

ଅବତାର କୃଷତା ହ୍ୟେଷ ଲୋକାନୁଗ୍ରହ କାମ୍ୟୟା 

ତଦେହି ଭଗବାନ ପ୍ରୀତ୍ୟା ଚରଣ ନ୍ୟସ୍ୟଯ ଭୂତଳେ । 

ରଥରେ ଆରୋହଣ ପୂର୍ବରୁ ଯେଉଁ ପହଣ୍ଡି ବିଜେ ହୁଏ ତାହା ଯେତିକି 
ଚିତ୍ତାକର୍ଷକ, ଉପୋଭୋଗ୍ୟ, ସେତିକି ତାପୂର୍ଯ୍ୟପୂର୍ଣ । ରଥଯାତ୍ରା ପାଇଁ ଚାରିଦେବତାଙ୍କର 
ମୂଳ ବିଗ୍ରହ ହିଁ ଆସିଥାନ୍ତି । ଅନ୍ୟ କୌଣସି ଯାତ୍ରାରେ ଏହି ମୂଳବିଗ୍ରହ ମନ୍ଦିର 
ବାହାରକୁ ଯିବାର ବିଧ୍‌ ନାହିଁ । ସୁତରାଂ ଏହି ଅବସରରେ ଭୂମି, କଲ୍ୟାଣମୟ 
ବିଗ୍ରହଙ୍କର ପାବନ ଚରଣ ସ୍ପର୍ଶ ପାଇଥାଏ । ସେଥୁପାଇଁ କୁହାଯାଉଛି- 

‘ତ ଦେହି ଭଗବାନ ପ୍ରୀତ୍ୟା 

ଚରଣ ନ୍ୟସ୍ୟ ଭୂତଳେ ।’ 


ସ୍ମାନଯାତ୍ରା ଓ ରଥଯାତ୍ରାର ପହଣ୍ଡିର ଶୋଭା ଭିନ୍ନ ଭିନ୍ନ । ରଥଯାତ୍ରା ପାଇଁ 
ତିନିଠାକୁର ବାଇଶିପାହାଚରେ ପହଡଵ୍ତି କରି ରଥ ଉପରକୁ ଆସନ୍ତି । ପ୍ରଥମେ ଆସନ୍ତି 
ସୁଦର୍ଶନ । ସୁଭଦ୍ରାଙ୍କ ରଥରେ ସୁଦର୍ଶନଙ୍କୁ ସ୍ଥାପନ କରାଯାଏ । କାହାପରେ କିଏ 
ଯିବେ ସେ ପ୍ରସଙ୍ଗରେ କୁହାଯାଇଛି- 


“ସୁଦର୍ଶନଂ ପୁରସ୍ତ୍ୃତ୍ୟ ବଳଭଦ୍ରଂ ତତଃ ପରମ- 
ସୁଭଦ୍ରାଂ ଚ ତତୋ ନିତ୍ସା ଜଗଦ୍ଦୀଶଂ ସୁରେଶ୍ବରମ୍‌ ।”? 
ପ୍ରଥମେ ସୁଦର୍ଶନ ତାଙ୍କ ପରେ ପରେ ହଳାୟୁଧ ବଳରାମ, ତାଙ୍କ ପଛେ 

ପଛେ ଦେବୀ ଉଦ୍ରା ଏବଂ ଶେଷରେ ପୁରୁଷୋତ୍ତମ ଜଗନ୍ନାଥ, ରଥାରଢ଼ ହୁଅନ୍ତି । 
ୟାପରେ ପଝ ବଇଠାରୁ ସେବକମାନେ ବଳରାମଙ୍କ ଲଙ୍ଗଳ ଧ୍ଵଜରଥରେ ମର୍କତ 
ତିଳକ, ସୁଙ୍ରାଙ୍କ ପଦ୍ମଧ୍ଧକ ରଥରେ ମାଣିକ ତିଳକ ଏବଂ ଜଗନ୍ନାଥଙ୍କ ଗରୁଡ଼ଧ୍ବଜ 
ରଥରେ ମେକ ତିଳକ ଚିତା ଲାଗି କରନ୍ତି । ଏହାପରେ ପୂୁଷ୍ଠାଳକ ଶ୍ରୀ ବିଗ୍ରହ 
ମାନଙ୍କ ତନ କରିଥାନ୍ତି । ଏଇପରି ନିତିମାନ ସମ୍ପନ୍ନ ହୋଇ ଆସିବା ପରେ ପରେ 
ମହାପ୍ରଂଙ୍କର ପ୍ରଧାନ ସେବକ ଗଜପତି ରଥ ଉପରକୁ ଆସନ୍ତି ଛେରା ପହଁରା 
କରିଟ ପାଇଁ । ଏଇଠି ମନେ ପଡ଼ନ୍ତି ମହାରାଜା ଅନଙ୍ଗଭୀମ ଦେବ । 


ବରଉଁମାନର ଶ୍ରୀମନ୍ଦିର ସହିତ ଗଙ୍ଗବଂଶ, ସୂର୍ଯ୍ୟବଂଶ ଓ ଭୋଇବଂଶର 
ସମ୍ପର୍କ ଇତିହାସ ସମର୍ଥତ । ଗଙ୍ଗବଂଶର ସମ୍ରାଟ ଚୋଡ଼ଗଙ୍ଗ ବିଷ୍ଣୁ -ପୁରୁଷୋତଉମଙ୍କ 
ପାଇଁ ବଉଁମାନର ବିଶାଳ ମନ୍ଦିର ନିର୍ମାଣ କରାଇଥୂଲେ । ସେ ଲକ୍ଷ୍ମୀଙ୍କର ମନ୍ଦିର 
ନିର୍ମାଣ କରାଇଥୁଲେ | ମନ୍ଦିରରେ ଲକ୍ଷ୍ମୀ ଓ ବିଷ୍ଣୁ ପୁରୁଷୋତ୍ତମଙ୍କର ପ୍ରତିଷ୍ଠା ହୋଇଥିଲା 
ତାଙ୍କରି ସମୟରେ । ଏହି ବଂଶର ରାଜା ଅନଙ୍ଗଭୀମଦେବ, ଦାକ୍ଷାରାମ ଅଭିଲେଖ 
(ଖୀ. ୧୨୧୬) ରେ ନିଜକୁ ପୁରୁଷୋତ୍ତମ ପୁତ୍ର, ରୁଦ୍ର ପୁତ୍ର ଓ ଦୁର୍ଗାପୁତ୍ର ଭାବରେ 
ଘୋଷଣା କରିଥୁଲେ । ପାତାଳେଶ୍ଵର ମନ୍ଦିରରେ ଥିବା ଅଭିଲେଖ ( ୧୨୩୪ ଖ୍ରୀ.ଅ. ) 
ରେ ହଳି, ଚକ୍ରି ଓ ସୁଭଦ୍ରାଙ୍କୁ ପ୍ରାଥନା କରିଛନ୍ତି । ଏହି ରାଜାଙ୍କର ସାମ୍ରାଜ୍ୟ ପୂର୍ବରେ 
ସମୁଦ୍ର ଉପକୂଳଠାରୁ ପଶ୍ଚିମରେ ସମ୍ବଲପୁର ଅଞ୍ଚଳ ପର୍ଯ୍ୟନ୍ତ ଏବଂ ଉତ୍ତରରେ 
ଗଙ୍ଗାଠାରୁ ଦକ୍ଷିଣରେ କାଞ୍ଚିପର୍ଯ୍ୟନ୍ତ ବିସ୍ତୃତ ଥଲା । ଏହା ବିଭିନ୍ନ ଅଭିଲେଖରୁ 
ଜଣାଯାଏ । ଖ୍ରୀଷ୍ଟୀୟ ତ୍ରୟୋଦଶ ଶତାବ୍ଦୀରେ ଏହି ରାଜା ତାଙ୍କର ବିଶାଳ ସାମ୍ରାଜ୍ୟକୁ 
ପୁରୁଷୋତ୍ତମଙ୍କୁ ଅର୍ପଣ କରି ନିଜକୁ ତାଙ୍କର ରାଉତ ଓ ସେବକ ବୋଲି ଭକ୍ତି ଓ 
ବିନୟର ସହିତ ଘୋଷଣା କରିଥୁଲେ ! ତାଙ୍କ ସମୟରେ ଜଗନ୍ନାଥ ମହାପ୍ରଭୁଙ୍କର 
ପୂଜାବିଧୂ ଏବଂ ରଥଯାତ୍ରା କିପରି ହେଉଥ୍‌ବ ତାହା କନ୍ପନା କଲାବେଳକୁ ମନରେ 
ଅପୂର୍ବ ଆନନ୍ଦ ଖେଳିଯାଉଛି । ଜଗନ୍ନାଥପୀଠ ଓ ରଥଯାତ୍ରା କେତେ ପୁରୁଣା ସେ 
ଘେନି ଇତିହାସକାରମାନେ ନାନାମତ ପୋଷଣ କରନ୍ତି। ମୁରାରି ମିଶ୍ରଙ୍କର ଅନର୍ଘରାଘବ 
ନାଟକ ନବମ ଶତାବ୍ଦୀରେ ପୁରୁ ଷୋତ୍ତମଙ୍କର ଯାତ୍ରା ଉପଲକ୍ଷରେ ଅଭିନୀତ 
ହୋଇଥବାର ଉଲ୍ଲେଖ ହୋଇଛି ! ଏହି ପୁରୁଷୋଇତ୍ତମଙ୍କର ଯାତ୍ରାଟି ରଥଯାତ୍ରା ¦ ଏହି 
ଅବସରରେ ସମୁଦ୍ରକୂଳରେ ଧର୍ମସମ୍ମିଳନୀ ହୋଇଥଲା । ବହୁଦର୍ଶକ ଏଥୁରେ ଯୋଗ 
ଦେଇଥୁୂଲେ । ହଜାର ବର୍ଷ ତଳେ ଏହି ଯାତ୍ରା କିପରି ହେଉଥ୍‌ବ, ତାହା କେବଳ 
ଅନୁମାନ ହିଁ କରିହେବ । 

ବର୍ଭମାନର ପୁରୀ ସହର ସୁଦୂର ଅତୀତରେ କିପରି ଥିବ, ତାହା ଅନୁମାନ, 
କିମ୍ବଦନ୍ତୀ, କିଛି କିଛି ଏତିହାସିକ ଉପାଦାନକୁ ଧରି କଳନା କରାଯାଇପାରେ । ବର୍ରମାନର 
ବଡ଼ ଶଙ୍ଖଠାରେ ପୂର୍ବେ ମାଳିନୀ ବୋଲି ଛୋଟ ନଦୀଟିଏ ଥ୍‌ବାର ଜଣାଯାଏ । ଏହା 

ଗୁଣ୍ଡିଚା ମନ୍ଦିର ପୂର୍ବରୁ ବଡ଼ଦାଣ୍ଡକୁ ଦୁଇଭାଗରେ ବିଭକ୍ତ କରୁଥୂଲ୍ଲା । ସେଥ୍‌ରେ 
ନଦୀର ଏପଟେ ଓ ସେପଟେ ବିଗ୍ରହମାନଙ୍କ ଲାଗି ତିନି ଯୋଡ଼ାରଧୟ ଆବଶ୍ଯକ 
ହେଉଥଲା । ନଦୀ ମଧ୍ଯରେ ବିଗ୍ରହମାନଙ୍କୁ ନୌକାରେ ପାରି କରାଯାଉଥୁଲା । କିନ୍ତୁ 
ସେଇ ମାଳିନୀ ନଦୀଟିର ଏବେ ଚିହୁ ବର୍ଣ୍ଣ ନାହିଁ । 


ଯେଉଁ ଗୁଣ୍ଡିଚା ମନ୍ଦିରକୁ ଦେବ ବିଗ୍ରହମାନେ ଉତ୍ତରାୟଣ ଯତ୍ରା କରି 
ଆସନ୍ତି, ସେଇଠାରେ ସମୁଦ୍ରରେ ଭାସିଆସିଥୂବା ଦାରୁକୁ ଦେବବିଗ୍ରହରେ ଷରିଣତ 
କରାଯାଇଥୁଲା | ଏହା ସେଇ ପବିତ୍ର ସ୍ଥାନ । ଦେବବିଗ୍ରହମାନେ ଏହି ପବିତ୍ର ସ୍ଥାନରେ 
ଆଷାଢ଼ ଶୁକ୍ଳ ଦଶମୀ ବା ବାହୁଡ଼ାଦଶମୀ ପର୍ଯ୍ୟନ୍ତ ଅବସ୍ଥାନ କରନ୍ତି । ଜଗନ୍ନାଥଙ୍କର 
ଶ୍ରୀମନ୍ଦିର ପ୍ରତ୍ୟାବର୍ଭନ ବା ଦକ୍ଷିଣାୟନ ଯାତ୍ରାର ଶେଷ ପର୍ଯ୍ୟାୟରେ ବିଗ୍ରହମାନଙ୍କ 
ସୁନାବେଶ ବଡ଼ ଚିତ୍ତୀକର୍ଷକ । 


ଯାତ୍ରାଟିଏ ହେଲେ ସେଠାରେ ବହୁ ଜନସମାଗମ ହୁଏ । ମେଳାଉସ୍ସବ ହୁଏ ! 
ସାଂସ୍କୃତିକ, ଧାର୍ମିକ କାର୍ଯ୍ୟକ୍ରମ ହୁଏ । ବ୍ୟବସାୟଠାରୁ ଆଧ୍ଯାତ୍ଭିକତା ଯାଏ ନାନା ବ୍ୟବସ୍ଥା 
ପାଇଁ ପରିବେଶ ମିଳେ ! କିନ୍ତୁ ଜଗନ୍ନାଥ ମହାପ୍ରଭୁଙ୍କ ରଥଯାତ୍ରା କେବଳ ଏତିକିରେ 
ନଥାଏ । ଏହା ସମଗ୍ର ଓଡ଼ିଶାର ହୃଦୟରେ ମହୋଦଧୂର ତରଙ୍ଗପରି ଭାବତରଙ୍ଗ ସୃଷ୍ଷି 
କରେ । ବୈଶାଖରୁ ଆଷାଢ଼ ପର୍ଯ୍ୟନ୍ତ ଏକ ଅପୂର୍ବ ଆଧ୍ଯାମ୍ଭିକ, ଧାର୍ମିକ ଓ କୃଷିବ୍ୟାପାର 
ସଂପର୍କିତ ନିମଜମାନ ଭାବ ଓଡ଼ିଶାର ସାମାଜିକ ସାଂସ୍କୃତିକ ଧାର୍ମିକ ଜୀବନକୁ ଆବିଷ୍ଟ 
କରି ରଖେ ! ଏଇଠି, ବକ୍ତବ୍ୟଟିକୁ ସ୍ପଷ୍ଟ କରିବାଲାଗି ମିଥୁନ ସଂକ୍ରାନ୍ତି ଓ ରଜପର୍ବ 
ସମ୍ପର୍କରେ ସାମାନ୍ୟ ଆଲୋଚନା କରିବା । କାରଣ ଗୋଟିଏ ଜଗନ୍ନାଥ ସ୍ଵରୂପ 
ନାରାୟଣ, ବିଷ୍ଣଙ୍କରଃ ଆରଟି ବିଷ୍ଣପତ୍ନୀ ପୃଥବୀଦେବୀ ବା ବସୁମତୀଙ୍କର ପର୍ବ । 
ସଂକ୍ରାନ୍ତି, ପୁଣି ରଜସଂକ୍ରାନ୍ତି କଥାଟି କଅଣ ? 

ଓଡ଼ିଆ ସମାଜର ଚାନ୍ଦ୍ର ଓ ସୌର ଉଭୟ ଗଣନା ଅନୁସାରେ ମାସ ଗଣନା, 
ତିଥ୍‌, ପର୍ବଦିନ ଆଦି ବିଚାର କରାଯାଇଥାଏ । ବିଶାଖା ଜ୍ୟେଷ୍ଠା ଆଦି ନକ୍ଷତ୍ରରେ 
ଚନ୍ଦ୍ରଙ୍କର ପ୍ରଵେଶ, ସ୍ଥିତି ଓ ବିଦାୟକୁ ଘେନି ଯେପରି ବୈଶାଖ, ଜ୍ୟେଷ୍ଠ ଆଷାଢ଼ 
ଆଦି ଚାନ୍ଦ୍ର ମାସ ଗଣନା ହୁଏ, ସେହିପରି ସୂର୍ଯ୍ୟଙ୍କର ରାଶିରୁ ରାଶିକୁ ଗତିଘେନି 
ମେଷ, ବୃଷ, ମିଥୁନ ଆଦି ସୌର ମାସ ଗଣନା କରାଯାଏ । ଶୁକ୍ଲ ପ୍ରତିପଦଵଠାରୁ 
ଆମାବାସ୍ୟା ପର୍ଯ୍ୟନ୍ତ ତିରିଶ ତିଥୂର ସମଷ୍ତିକୁ ଚାନ୍ଦ୍ରମାସ ଓ ସୂର୍ଯ୍ୟଙ୍କର ଏକରାଶିରେ 
ଅବସ୍ଥିତି ଦ୍ଵାରା ନିର୍ଦଦିଷ୍ଠ ମାସ ବା ଏକ ସଂକ୍ରାନ୍ତିଠାରୁ ପରବର୍ଭୀ ସଂକ୍ରାନ୍ତି ପର୍ଯ୍ଯନ୍ତ 
ସମୟ ଅବଧୂକୁ ସୌର ମାସ କୁହାଯାଏ । ବୁଝିବା ବୁଝାଇବାର ସୁବିଧାପାଇଁ ପ୍ରାୟ 
ଚାନ୍ଦ୍ରମାସ ପୂର୍ଣ୍ଣିମାଠାରୁ ପୂର୍ଣ୍ଣିମା, ଅମାବାସ୍ୟାଠାରୁ ଅମାବାସ୍ୟା ଏବଂ ସୌର ମାସ 
ସଂକ୍ରାନ୍ତିରୁ ସଂକ୍ରାନ୍ତି ଧରାଯାଏ । ମାସର ଶେଷ ଦିନଟି ମାସାନ୍ତ । ଚାନ୍ଦ୍ର ଜ୍ୟେଶ୍ 
ମାସରେ ଗୋଟିଏ ଦିନ, ସୂର୍ଯ୍ୟ ବୃଷ ରାଶି ଛାଡ଼ି ମିଥୁନ ରାଶିରେ ଉଦୟ ହୁଅନ୍ତି । 
ଏହି ଦିନଟି ମିଥୁନ ରାଶିର ପ୍ରଥମଦିନ ବା ମିଥୁନ ସଂକ୍ରାନ୍ତି । ଓଡ଼ିଶାରେ ଚଳୁଥିବା 
କାଳସାର ବା ଗଦାଧର ପଦ୍ଧତି ଆଦି ସ୍ମତି ଗ୍ରନ୍ଧ ଅନୁସାରେ- “ବୃଷ ମାସ 

ସରିବାପରେ ମିଥୁନ ଆରମ୍ଭରେ ପୃଥିବୀ ରଜସ୍ବଳା ରହନ୍ତି ।”” ସେଥୁପାଇଁ ମିଥୁନ 
ସଂକ୍ରାନ୍ତିକୁ କୁହାଯାଏ ରଜ ସଂକ୍ରାନ୍ତି । ଏହାର ପୂର୍ବଦିନ ଅର୍ଥାତ ବୃଷ ମାସର ମାସାନ୍ତ 
ଦିନଟି -ପହିଲି ରଜ । ଓଡ଼ିଆ ପାଞ୍ଜିରେ ଥାଏ - “ଅଦ୍ୟ ପ୍ରଥମ ରଜ, ପୃଥ୍ୀଦେବୀ 
ରଜସ୍ବଳା । ଅଦ୍ୟାରଭ୍ୟ, ତ୍ରିଦିନ ଭୂମି ଖନନ ଓ କୃଷିକର୍ମ ଏବଂ ହଳ ନିଷେଧ ।” 
ମିଥୁନ ସଂକ୍ରାନ୍ତିର ପରଦିନଟି ଭୂଦାହ ବା ଭୂଇଁ ନଅଣ । ବସୁମତୀ ରଜସ୍ବଳା । ଜଷ୍ଟ 
ପାଉଥାନ୍ତି । ସେଥୁପାଇଁ ମିଥୁନ ସଂକ୍ରାନ୍ତିର ପୂର୍ବ ଓ ପରଦିନକୁ ମିଶାଇ ତିନୋଟି ଦିନ 
ପୃଥ୍ଵୀ ରଜସ୍ବଳା ହେବାର ବିଧ ପାଳନ କରାଯାଏ । ଭୂଦାହର ପରଦିନଟି ବସୁମତୀ 
ସ୍କାନ । ପାଞ୍ଜିରେ ‘ଧରାସ୍ବାନ' ବୋଲି ଉଲ୍ଲେଖ ଥାଏ । ଏହି ବସୁମତୀ ଗାଧୁଆ ବା 
ପୃଥ୍ୀଦେବୀଙ୍କ ଶୁଦ୍ଧସ୍ବାନ ବିଧୁଟି ହୁଏ- ଚଉରା ମୂଳେ । ଶିଳ ଶିଳପୁଆ ଲଙ୍ଗଳ 
ଲୁହାକୁ ନଡ଼ିଆ ପାଣିରେ ଗାଧୋଇଦେଇ ଚନ୍ଦନ, ସିନ୍ଦୁର, ଫୁଲମାଳ ପିନ୍ଧାଇ 
ଦେବାପରେ ବସୁଧାରେ ପଞ୍ଚାମୃତ ଢଳାଯାଏ । ଏହିପରି ସ୍ଵାନବିଧ୍ବ ପରେ ବସୁମତୀ 
ଶୁଦ୍ଧ ହୁଅନ୍ତି ବୋଲି ବିଶ୍ଵାସ ଓ ପରମ୍ପରା ଚଳି ଆସୁଛି । ଅକ୍ଷୟ ତୃତୀୟାରେ ହଳ 
ଅନୁକୂଳ, ରଜ ତିନିଦିନ ହଳ ନିଷେଧ ଓ ମିଥୁନ ସଂକ୍ରାନ୍ତିର ପୂର୍ବ ଓ ପରଦିନ ପରେ 
ବସୁମତୀ ଗାଧୁଆରେ ଲଙ୍ଗଳ ଲୁହାର ଏପରି ସ୍କାନ ବିଧୁରୁ କଂଣ ଜଣାପଡ଼ୁଛି ? 
ଏହାପରେ ସ୍ଵାନଯାତ୍ରା, ଅଣସର, ନବଯୌବନ ଦର୍ଶନ ଓ ରଥଯାତ୍ରା । ମନେହୁଏ 
ସତେ ଯେପରି ପୃଥ୍ମୀଦେବୀ ବସୁମାତା ମିଥୁନ ଆରମ୍ଭରୁ ରଜପାଳନ ଓ ଶୁଦ୍ଧସ୍ବାନ 
ସାରି ପ୍ରଭୁଙ୍କର ପୁଲକପ୍ରଦ ସ୍ପର୍ଶର ଅପେକ୍ଷାରେ ଥା'ନ୍ତି । ବୋଧହୁଏ ମେଘ ଏହି 
ଦୃଶ୍ୟ ଦେଖୁବାପାଇଁ ଘଣ୍ଟି ଘାଗୁଡ଼ି ବଜାଇ ବଜାଇ ବିଜୁଳିର ଚମକ ଖେଳାଇ 
ପୁରସ୍ତମଯାଏ ମାଡ଼ିଆସେ । 

ଓଡ଼ିଆ ଜାତିର ହିନ୍ଦୂନଗତର ମହାନ୍‌ ପର୍ବ ଜଗନ୍ନାଥଙ୍କର ଘୋଷଯାତ୍ରା । ଏହି 
ଯାତ୍ରା ଫଳରେ ଭୂମିହେବ ଶସ୍ଯଶାଳିନୀ ¦! ଆୟୁଧରାଜ ସୁଦର୍ଶନ ଭୂମିର ସୁରକ୍ଷା ଓ 
ସଜ୍ଜନମାନଙ୍କୁ ଅଭୟଦାନ କରିବାପାଇଁ ପ୍ରଥମେ ରଥାରୋହଣ କରନ୍ତି । ହଳାୟୁଧ, 
ଚକ୍ରାୟୁଧ, ଦେବତା ଓ ତାଙ୍କର ଇଚ୍ଛାଶକ୍ତି ସୁଭଦ୍ରା ରଥାରୂଢ଼ ହୁଅନ୍ତି । ଏହା ସହିତ 
ମିଶିଯାଇଛି ଓଡ଼ିଆ ଜାତିର ଇତିହାସ ଓ ସଂସ୍କୃତି । ଏଇଠି ପୋତାହୋଇଛି ଓଡ଼ିଆଜାତିର 
ଉତ୍ସାହର ବୀଜ ! ଏହି ଯାତ୍ରା ସହିତ କେବେ ଯୋଡ଼ିହୋଇ ଯାଇଥିବା ଗୋଟିଏ କିମ୍ବଦନ୍ତୀରୁ 
ପୁଣ୍ୟାତ୍ମା ଗୋପବନ୍ଧୁ ଅନୁଭବ କରିଥଲେ- ‘ଉତ୍କଳର ନେତା ନିଜେ ନାରାୟଣ! 
କିମ୍ବଦନ୍ତୀଟିରେ ଏତିହାସିକତା ବା ସତ୍ୟତା ଥାଉ ଅବା ନଥାଉ, ଗୋପବନ୍ଧୁଙ୍କ ଅନୁଭବରେ 
ସତ୍ୟତା ଅଛି । ଶରୀର ରଥର ରଥ୍‌ ସିନା ଆତ୍ମା ଏ ରଥର ରଥ୍‌ ପରମାତ୍ମା । ସେ 
ଓଡ଼ିଆ ଜାତିର ପ୍ରାଣକେନ୍ଦ୍ର ପୁଣି ନିୟନ୍ତାବା ପଥପ୍ରଦର୍ଶକ । 

ଆଗାମୀ ଶତାବ୍ଦୀ 


ଜୁଲାଇ-ଅଗଷ୍ଟ- ୨୦୦୩ 

କାହାକୁ ମିଛ କାହାକୁ ସତ 


ଦନେଇ ଦାସ ଲେଖୁଛନ୍ତି- “ଗୁଣ ଘୋଷୁ ଘୋଷୁ ଜ୍ଞାନ ହୋଇଲା, ଏକ 
ଗୋପିଏ ଥାଇଣ ବୋଇଲା ।”” ଇଏ କୃଷ୍ଣଙ୍କ ଗୁଣ କୀଉଁନର ମହାମ୍ୟ । କୃଷ୍ଣ 
ଭଗବାନଙ୍କର ଗୋଟିଏ ଅବତାର ବୋଲି ତାଙ୍କ ଠାରେ ରୂପ, ଗୁଣ, ଦେଖାଇବାରେ 
ଅସୁବିଧା ନାହିଁ । କାରଣ ଅବତାରମାନେ ମନୁଷ୍ଯ ପରି ରୂପଧରି ଜନ୍ମ ଗ୍ରହଣ 
କରନ୍ତି ଓ ଲୀଳା ଖେଳା ସାରି ଦେହତ୍ୟାଗ କରନ୍ତି । ମାତ୍ର ଅବତାରମାନେ ଭଗବାନ 
ବା ପରମ ବ୍ରହ୍ମ ନୁହନ୍ତି, ତାଙ୍କର ଏକ ଅଂଶ | ତାଙ୍କଠାରୁ ବାହାରି ପୁଣି ତାଙ୍କଠାରେ 
ଲୀନ ହୁଅନ୍ତି । ତଥାପି ତାହାଙ୍କୁ ସ୍ଵୟଂ ଭଗବାନ ବୋଲି ମହିମା ବର୍ଣ୍ଣନା କରାଯାଏ । 
କିନ୍ତୁ ଭଗବାନ ବା ପରଂବ୍ର୍ମଙ୍କର ଆକାର ଓ ଗୁଣ” ନାହିଁ ବୋଲି ଗୋଟିଏ ମତ 
ପ୍ରତିଷ୍ଠିତ । ସେ ନିରାକାର, ନିର୍ଗୁଣ ଏବଂ ଅନାମ । ତାଙ୍କରି ସତ୍ତା ଘଟେ ଘଟେ 
ଜୀବ? ରୂପରେ ବିଦ୍ୟମାନ | ଯେଉଁମାନେ ନିରାକାରବାଦୀ ସେମାନେ କହନ୍ତି ଶୂନ୍ୟ 
ଶୂନ୍ଯ ମହାଶୂନ୍ୟ, ଶୂନ୍ଯ ମଧ୍ଷେ ନିରଞ୍ଜନ, ନିରଞ୍ଜନ ମଧ୍ଧେ ଜ୍ୟୋତି, ସେହି ଜ୍ୟୋତି 
ହେଉଛନ୍ତି ଭଗବାନ । ତାଙ୍କୁ ଧ୍ୟାନ କର । ସେ ଧାନଗମ୍ୟ ! ମନକୁ ସମ୍ବୋଧନ କରି 
କୁହାଯାଏ - “ 'ମନ ହୋ ଦେଖ ଜ୍ଞାନ-ନୟନ ବାଗେ | 

ଆମର ଗୋଟିଏ ପ୍ରବାଦ ଅଛି- ‘ମାନିଲେ ଦିଅଁ, ନମାନିଲେ ପଥର । 
ଏକଦା ମନ୍ଦିରମାନଙ୍କରେ ବିବିଧ ଉପଚାରରେ ପୂଜାପାଉଥବା ବିଗ୍ରହମାନଙ୍କୁ 
ଘଟଣାକ୍ରମେ ମିଉଜିୟମର ଗ୍ୟୀଲେରିରେ ସଂରକ୍ଷିତ ହୋଇଥୂବାର ଦେଖୁଲେ ଏହି 
ପ୍ରବାଦଟିର ତାପୂର୍ଯ୍ୟଂ ଉପଲବ୍୍‌ଧୂ କରିହୁଏ । କିନ୍ତୁ ନିରାକାରବାଦୀମାନଙ୍କର ମନ୍ଦିର 
ଓ ପ୍ରତିମା ପୂଜାର ନିରର୍ଥକତା ବର୍ଣ୍ଣନା କରିଥ୍‌ବା ଗୀତ ଶୁଣିଲେ ବିଷୟଟି ଚର୍ଚା ବା 
ତର୍କର ପରିଧୂ ଭିତରକୁ ଆସିଯାଏ । ମସ୍ତ୍ୟେନ୍ଦ୍ରନାଥଙ୍କର ଶିଷ୍ୟ ଗୋରେଖନାଥ 
( ଆନୁମାନିକ ସମୟ ୧୧ଶ ଶତାଦ୍ଦୀ ) ଙ୍କର ଗୋଟିଏ ଗୀତରେ ଅଛି- 

ଗୁରୁଜୀ ମୈ ତୋ ଏକ୍‌ ନିରଞ୍ଜନ ଧ୍ଯାଉ 

ଗଙ୍ଗା ନା ଯାଉଁ ଯମୁନା ନା ଯାଉଁ ନା କୋଇ ତୀରଥ ହ୍ଵାଉ 

ଅଡ଼ଷଠ ତୀରଥ ହୈ ଘଟ ଭିଡର 

ଓହି ମୈ ମନମଲ ହଲାଉ 

ମୈ ତୋ ଏକ ନିରଞ୍ଜନ ଧଧାଉ 

ଫୁଲ ନା ତୋଡ ପଥର ନା ଫୋଡ଼ୁ ନା କୋଇ ଦେୱବଲ ଯାଉଁ । 
ବନ ବନ କି ମେ ଲକଡ଼ି ନା ତୋଡ଼ୁ 

ନା କୋଇ ଖଝାଡ଼ ସତାଉଁ 

ଗୁରୁଜୀ ମୈ ତୋ ଏକ ନିରଞ୍ଜନ ଧ୍ୟାଉ 

କହେ ମନ୍ର୍ୟେନ୍ଦର ଗୋରେଖ ବୋଲେ 

ଜ୍ୟୋତି ମେ ଜୋତି ମିଲାଉଁ । 


ଗୋରେଖନାଥ ଭାରତୀୟ ସିଦ୍ଧ ପରମ୍ପରାରେ ସ୍କପରିଚିତ । ଓଡ଼ିଆ ଭାଷାରେ 
ମିଳୁଥିବା ସପ୍ତାଙ୍ଗ ଯୋଗଧାରଣ, ଅଷ୍ଟାଙ୍ଗ ଯୋଗଧାରଣ ଆଦି ଯୋଗାଚାର ବିଷୟକ 
ପୁସ୍ତିକାରେ ତାଙ୍କ ପ୍ରବର୍ଭିତ ବା ପ୍ରଚାରିତ ଯୋଗମାର୍ଗର ବର୍ଣ୍ଣନା ମିଳେ । ଓଡ଼ିଶାରେ 
ଯୋଗୀମାନେ କେନ୍ଦେରା ବଜାଇ ବଜାଇ ଗାନ କରୁଥବା ଗୋବିନ୍ଦଚନ୍ଦ୍ର ଗାଥାରେ 
ଅଛି, ବଙ୍ଗଦେଶର ରାଜା ଗୋବିନ୍ଦଚନ୍ଦ୍ର ଅଳ୍ପାୟୁ ଥିଲେ | ତାଙ୍କର ଜନନୀ ରାଜମାତା 
ମୁକୁତାଦେଇ ( ବଙ୍ଗୀୟ ଗୋବିନ୍ଦଚନ୍ଦ୍ରଗାଥାରେ ମୟନାବତୀ ) ତାଙ୍କୁ ମୃତ୍ୟୁଞ୍ଜୟ କରିବା 
ଅଭିପ୍ରାୟରେ ଯୋଗୀ ହେବାକୁ ପ୍ରବର୍ଭାଇ ସଫଳ ହୋଇଥଲେ । ଏହି ମୁକୁତାଦେଇ 
ଥିଲେ ଗୋରେଖନାଥଙ୍କର ଶିଷ୍ୟା । ଗୋବିନ୍ଦଚନ୍ଦ୍ର ଗାଥାରେ ରାଜା ଗୋବିନ୍ଦଚନ୍ଦ୍ର 
ରାଜପଦ ତ୍ୟାଗକରି ହାଡ଼ିପାଙ୍କଠାରୁ ଦୀକ୍ଷା ଗ୍ରହଣ କରିଥୁଲେ ଓ ଯୋଗସାଧନ 
କରିଥଲେ । ଏଥୁରେ ବର୍ଣ୍ଣିତ ଯୋଗମାର୍ଗ କଠିନ ବା ଦୁସାଧ୍ଯ । କିନ୍ତୁ ଗୋରେଖନାଥଙ୍କର 
ନାମରେ ଭଣିତ ଅନେକ ଭଜନ ଶୁଣିଲେ ଏହା ଅତି ଯୁକ୍ତିଯୁକ୍ତ ଓ ସରଳମାର୍ଗ ପରି 
ମନେହୁଏ । ଉପରେ ଉଦ୍ଧାର କରାଯାଇଥିବା ପଦରେ ଗୋରେଖ କହିଛନ୍ତି -ମୁଁ 
ଗଙ୍ଗାଯମୁନା ଆଦି ନଦୀରେ ସ୍କାନ କରିବାକୁ ଯାଏ ନାହିଁ କି ତୀର୍ଥାଟନ କରେ ନାହିଁ । 
ପଥର ଭାଙ୍ଗି ପ୍ରତିମା ବସାଏ ନାହିଁ କି ଫୁଲ ତୋଳି ଦେଉଳକୁ ପୂଜା କରିବାକୁ ଯାଏ 
ନାହିଁ । ବଣକୁ ବଣ ବୁଲି ହୋମ ଯଜ୍ଞ ପାଇଁ ସମିଧ ସଂଗ୍ରହ କରେ ନାହିଁ । ମୋ 
ଶରୀର ଭିତରେ ଅଠଷଠି ତୀର୍ଥ ଅଛି । ମୁଁ ତହିଁରେ ସ୍କାନ କରି ମନ ନିର୍ମଳ କରେ । 
ମୁଁ ସେଇ ଏକ ନିରଞ୍ଜନଙ୍କୁ ହିଁ ଧାନ କରେ । ଧ୍ୟାନରେ ମନ ନିମଗ୍ନ ରଖୁ ଜ୍ୟୋତି 
ସହିତ ଜ୍ୟୋତି ବା ଆତ୍ମା ସହିତ ପରମାତ୍ମାଙ୍କର ମହାମିଳନ ମାଧୁରୀ ଉପଲବ୍‌ଧ 
କରେ ।” ? ଏହା ବହୁ ଦେବଦେବୀ, ସେମାନଙ୍କ ମନ୍ଦିରର ମୂରଭି. ପୂଜାବିଧୂ ପର୍ବପର୍ବାଣୀ 
ତା ସହିତ ଜଡ଼ିତ ବିସ୍ତୃତ କର୍ମକାଣ୍ଡର କି ସୁନ୍ଦର ବିକନ୍ଧଟିଏ ! ମାତ୍ର ଏହା ପ୍ରତିମା 
ପୂଜାବିଧ୍‌ ଓ ପରମ୍ପରାକୁ କେତେଦୂର ମଳିନ ଓ ଦୁର୍ବଳ କରିପାରିଥୂଲା ? ମସ୍ୟେନ୍ଦ 
ଗୋରେଖ ପ୍ରଭୂତି ସିଦ୍ଧ ସାଧକଙ୍କର କିଞ୍ଚିତ ପୂର୍ବେ ବା ସମସାମୟିକ ଓ ତାଙ୍କର 

ପରେ ପରେ ରାଜୁତି କରିଥୁବା ମନ୍ଦିର ନିର୍ମାତା ନରପତିଗଣ ପୁରୀ, ଭୁବନେଶ୍ବର, 
ଯାଜପୁର, କୋଣାର୍କ ଆଦି ତୀର୍ଥସ୍ଥାନମାନଙ୍କରେ ଭବ୍ୟ ସୁନ୍ଦର ମନ୍ଦିରମାନ ନିର୍ମାଣ 
କରାଇଛନ୍ତି । ଯଯାତି କେଶରୀ, ଚୋଡ଼ଗଙ୍ଗ ଦେବ, ଅନଙ୍ଗଭୀମଦେବ, ଲାଜୁଂଳା 
ନରସିଂହ ଦେବ ପ୍ରଭୂତି ମନ୍ଦିର ନିର୍ମାତା ନରପତିମାନଙ୍କୁ ଛାଡ଼ିଦେଲେ, ବହୁ ଛୋଟବଡ଼ 
ରାଜା, ସାଧବ, ଧନବନ୍ତ ଲୋକେ ବିଭନ୍ନ ସ୍ଥାନରେ ମନ୍ଦିରମାନ ତୋଳାଇଛନ୍ତି । 
ମନ୍ଦିରମାନଙ୍କରେ ପୂଜାବିଧୂ ଓ ନିଯୋଗମାନ ଖଞ୍ଜାହୋଇଛି । ପ୍ରାୟ ଖ୍ରୀଷ୍ଟୀୟ ଷଷ୍ଠ 
ଶତାବ୍ଦୀରୁ ଏହି ପରମ୍ପରା ଚଳିଆସୁଛି ! ଏହାଛଡ଼ା ମନେ ପକାନ୍ତୁ ଗଛମୂଳେ, କେଉଁ 
ପାହାଡ଼ର ଝରଣାକୂଳରେ, ରାସ୍ତାଘାଟମାନଙ୍କରେ କେତେ ସାଧାରଣ ଲୋକ ପ୍ରତିଷ୍ଠିତ 
ଦେବସ୍ଥାନ ଦୃଷ୍ଟିରେ ପଡ଼େ । ମୂର୍ରିଟିଏ ଗଢ଼ି ନପାରିଲେ ସୁଦ୍ଧା ପଥରଟିରେ ଚୁଆ 
ସିନ୍ଦୁରର ବହଳ ପ୍ରଲେପ ଦେଇ କୌଣସି ଦେବୀଙ୍କ ନାରେ ସେଇଟିକୁ ଗଛମୂଳେ 
ଥାପିଦେଲେ, ତାହା କ୍ରମେ ଆକର୍ଷିତ କରେ ବହୁ ସରଳବିଶ୍ବାସୀ ନରନାରୀଙ୍କୁ । 
କ୍ରମେ ହୁଏତ ସେହିଭଳି କୌଣସି ଅଜ୍ଞାତ ଭକ୍ତ ପ୍ରତିଷ୍ଠିତ ଦେବସ୍ଥାନର ମହିମା, 
କାହାଣୀଭଳି ଲୋକମୁଖରେ ବିସ୍ତାର ଲାଭ କରେ । କେବେ କେବେ ପୁଣି ସେହିପରି 
ସ୍ଥାନମାନଙ୍କରେ ଭକ୍ତ ସମାବେଶ ଓ ପୂଜାପାର୍ବଣ ଜମିବାର ଲକ୍ଷ୍ୟ କରାଯାଏ । 


ଯେଉଁମାନେ ପ୍ରତିମା ଵା ମୂରି ପୂଜାରେ ବିଶ୍ନାସ କରନ୍ତି, ସେମାନଙ୍କର ବକ୍ତବ୍ୟ 
ହେଲା- “ପ୍ରତିମା ସେହି ପରଂବ୍ର୍ଙ୍କର ପ୍ରତିରୂପ । ମନ ଭିତରେ ଭକ୍ତି ସଞ୍ଚାର କରି 
ଏଇ ପ୍ରତିମା ଭିତରେ ତାଙ୍କୁ ଦର୍ଶନ କରିପାରିବ । ସ୍ତମ୍ଭ ଭିତରୁ ତ ପୁଣି ନରସିଂହ ବାହାରି 
ଆସିଥୂଲେ ।”? ଏଇଠି ଓଡ଼ିଆ ଖଣ୍ଡୋକ୍ତି ତୁମକୁ ମିଛ, ମତେ ସତ ଟି ପ୍ରଯୁଜ୍ୟ । 
ଯେଉଁ କଥାଟିକୁ ଜଣେ ବିଶ୍ବାସ କରେ ନାହିଁ, ତାହା ପାଇଁ ସେଇଟି ମିଛ । କିନ୍ତୁ ଯିଏ 
ବିଶ୍ଵାସ କରେ, ତା'ପାଇଁ ତାହା ସତ୍ୟ ।” ? ଏହା ବିଶ୍ବାସର କଥା । 

ଧର୍ମ କ୍ଷେତ୍ରରେ  ବିଶ୍ମାସ”? ବୋଲି ଯାହା ଚଳୁଥାଏ, ତା ମୂଳରେ ନିର୍ଦ୍ଦିଷ୍ଟ 
ଅନୁଭବଲବସ୍ଧ ଜ୍ଞାନ ଥବା କଥା କେତେକ ବିଦ୍ଧାନ ଲକ୍ଷ୍ଯ କରିଛନ୍ତି । ଜନସମୂହଙ୍କ 
ବିଶ୍ମାସକୁ ଧରି ତ ଧାର୍ମିକ ପ୍ରଥାମାନ ଚଳି ଆସୁଛି, ତାକୁ କେମିତି ବୁଝିବା ଓ ବୁଝାଇବା ? 
କେହି କେହି ଏ ପ୍ରକାର ବିଶ୍ଵାସଗୁଡ଼ିକ ସଂକଳନ କରିଛନ୍ତି । ତା ଉପରେ ଅଧ୍ଯୟନ 
ହୋଇଛି । ଉଇଲିୟମ୍‌ ଜେମ୍ସଙ୍କର The Varieties of Religious Experience 
ଏପରି ଖଣ୍ଡିଏ ବହି । ଇମିଲି ଡର୍କହାମ ଏହି ପ୍ରସଙ୍ଗରେ ତାଙ୍କର The Elementary 


Forms of the Religious Life ଗ୍ରନ୍ତରେ ଉଲ୍ଲେଖ କରିଛନ୍ତି "× These reli- 
gious beliefs rest upon a specific experience whose demonstrative 
value is; in no sense, not one bit inferior to that of scientific experi- 


ments, though different from them." ପ୍ରପତ୍ତି ବା ଶରଣ୍ାଗତି ବୈଷ୍ଣବମାନଙ୍କ 
ମତରେ ଭଗବତଵ ସାନିଧ୍ଯର ସୂତ୍ର । ଆତ୍ମସମର୍ପଣ, ଏକନିଷ୍ଠ ବିଶ୍ଵାସ ଓ ଭକ୍ତି ଉପରେ 

ସେମାନେ ଗୁରୁତ୍ଵ ଆରୋପ କରନ୍ତି । ଭଗବାନଙ୍କର ପ୍ରତିମା ବା ପ୍ରତିରୂପ ପ୍ରତିଷ୍ଠା 
କର, ନାନା ଉପଚାରରେ ପୂଜା କରିବା, ଭଜନ, ଜଣାଣ, ସଂଗୀତ ଗାଇ ତାଙ୍କର 
ଗୁଣ ବା ମହିମା କୀଉଁନ କରି ଅଥବା ପ୍ରତିମା ସମ୍ମୁଖରେ ଏକାଗ୍ରଚିଭ ଓ ସ୍ଥିର 
ଆସନରେ ବସି ମନ୍ତ୍ର ଜପ କରିବାର ସପକ୍ଷରେ ହୁଏତ କିଛି ନିର୍ଦ୍ଦିଷ୍ଟ ଅନୁଭବଲବ୍ଧ 
ଜ୍ଞାନ ଥୁବ । ମୂର୍ଜି ଵା ପ୍ରତିମା ପୂଜା କରୁଥୁବା ଭକ୍ତମାନେ ଭଗବାନଙ୍କର ନିରାକାରତ୍ସକୁ 
ଅସ୍ଵୀକାର କରନ୍ତି ନାହିଁ । ବରଂ ““ସାଧକାନାଂ ହିତାର୍ଥାୟ ବ୍ରହ୍ମଣୋ ରୂପକଳ୍ପନା 
ଭଳି ଉକ୍ତିକୁ ଯଥାର୍ଥ ବୋଲି ମାନନ୍ତି । ପୁଣି, ଏହି “ରୂପକଳ୍ପନା' ଅନେକ ଅମଡା 
ମଡାଇ ନେଇଛି ବୋଲି କେତେକ ବିଦ୍ଧାନ ଅନୁଭବ କରିଛନ୍ତିଓ ମତପ୍ରକାଶ କରିଛନ୍ତି । 


ରାଜା ରାମମୋହନ ରାୟ ( ୧୭୭୪-୧୮୩୩ ଖ୍ରୀ.ଅ.) ଜଣେ ଭକ୍ତ 
ଥିଲେ । ସେ ହିନ୍ଦୁ, ଖ୍ରୀଷ୍ଟ ଇସଲାମ ଧର୍ମ ଶାସ୍ତ୍ରମାନ ପଢ଼ିଥିଲେ । ତାଙ୍କର ଅନୁଭବ ଓ 
ଅଧ୍ଯୟନଲବ୍ଧ ଜ୍ଞାନକୁ ଆଧାର କରି, ସେ ମୂର୍ଭିପୂଜା ବିରୋଧରେ ସ୍ଵର ଉତ୍ତୋଳନ 
କରିଥଲେ । ଏକେଶ୍ଵରବାଦ ପ୍ରଚାର କରୁଥୁଲେ । ବ୍ରାହ୍ମସମାଜ ତାଙ୍କରି କୀରଉଁ । ସ୍ଵାମୀ 
ଦୟାନନ୍ଦ ସରସ୍ବତୀ ( ୧୮୨୪-୧୮୩୩ ଖ୍ୀ.ଅ ) ଆର୍ଯ୍ୟ ସମାଜର ପ୍ରତିଷ୍ଠାତା 
ସେ ପ୍ରତିମା ପୂଜାକୁ ଅଵୈଦିକ ବୋଲି ଦର୍ଶାଇଛନ୍ତି । ବାଳୁତ ବୟସରେ ଶିବରାତ୍ରି 
ଦିନ ଏକ ଦୁର୍ଲଭ ଅନୁଭବରୁ ଉପୁଜିଥିବା ଅନୁସଛ୍ଧିସା ତାଙ୍କୁ ଏହି ସତ୍ୟ ନିକଟରେ 
ପହଞ୍ଚାଇଥଲା । ସେଥୁପାଇଁ ଶିବରାତ୍ରି” ବା ଜାଗର ପର୍ବକୁ ଦୟାନନ୍ଦଙ୍କର 
ଅନୁଗାମୀମାନେ “ ବୋଧରାତ୍ରି' ଭାବରେ ପାଳନ କରନ୍ତି । 


ଦୟାନନ୍ଦଙ୍କର ନାମ ଥୁଲା-ମୂଳ ଶଙ୍କର ! ତାଙ୍କର ବାପା ଶିବ ଭକ୍ତ ଥଲେ | 
ସେ ବାପାଙ୍କ ସହିତ ଜାଗର ପାଳିବାକୁ ମନ୍ଦିରକୁ ଯାଇଥୂଲେ । ସେଠାରେ ଭକ୍ତମାନେ 
ରାତିସାରା ଉଜାଗର ରହି ଶିବ ଲିଙ୍ଗ ଉପରେ କ୍ଷୀର ଜଳ ଆଦି ଢାଳି ଭୋଗ 
ନୈବେଦ୍ୟ ଚଢ଼ାଇ ପୂଜାର୍ଚ୍ଚନା କଲେ, ବେଲପତ୍ର ଓ ଶିବଙ୍କ ପ୍ରିୟ ପୁଷ୍ପରେ କ୍ଷିବଲିଙ୍ଗଟି 
ଆଢ୍ଛାଦିତ ହୋଇଯାଇଥାଏ । ମହାଦୀପ ଉଠିବା ପରେ ଅନେକ ଭକ୍ତ ମନ୍ଦିରରୁ 
ଫେରିଗଲେ । କେତେକ ଭକ୍ତ ପୂଜା ବିଧ ସଂପନ୍ନ କରିବାକୁ ମନ୍ଦିର ବେଢ଼ା ଭିତରେ 
ରହିଗଲେ । ସେମାନଙ୍କ ମଧ୍ଯରୁ କେତେଜଣଙ୍କର ଆଖୁପତା ହୁଏତ ଢ୍ଵାନ୍ତିକୁ ସମ୍ଭାଳି 
ପାରୁନଥୁବ ! କିନ୍ତୁ ମୂଳ ଶଙ୍କର ଉଚ୍ଚାଗର ଥୁଲେ । ସେ ଦେଖୁଲେ କେଉଁଠୁ ଗୋଟିଏ 
ମୂଷା ବାହାରି ଆସି ଶିବ ଲିଙ୍ଗ ଉପରେ ଚଢ଼ିଲା ! ଲିଙ୍ଗ ଓ ଶକ୍ତିପୀଠ ଉପରେ ଲାଗି 
ହୋଇଥୁବା ପତ୍ର ଫ୍ରଲ ଆଦିକୁ ଏଣେ ତେଣେ ଆଡ଼େଇ ପକାଇଲା । ସେଠାରେ ଥୁବା 
ଭୋଗକୁ ନିଜେ ଖାଇଲା । ଶିବ ଠାକୁରଙ୍କ ଉପରେ ମଇଳା ଛାଡ଼ିଲା ! ଯେଉଁ ଶିବଲିଙ୍ଗକୁ 
ଭକ୍ତମାନେ ସାକ୍ଷାତ ଦେବତା ଭାବି, ଭାବ ଗଦ୍ରଗଦ ହୋଇ ପୂଜା କରନ୍ତି, ସେ 
ନିଜକୁ ସାମାନ୍ୟ ମୂଷାଟିର ଉପଦ୍ରବରୁ ରକ୍ଷା କରି ନପାରିବା ଘଟଣା ବାଳକ ମୂଳ 
ଶଙ୍କରକୁ ବିଚଳିତ କଲା । ସେ ସେହି ଶିବଲିଙ୍ଗକୁ ଦେବତା ବୋଲି ବିଶ୍ଵାସ କରିପାରିଲେ 

ନାହିଁ । ତାଙ୍କ ମନରେ ଅଙ୍କୁରିତ ହେଲା ଅନୁସନ୍ଧିସ୍ସା । ସେହି ଦୁରନ୍ତ ଅନୁସନ୍ଧିସା ତାଙ୍କୁ 
ବେଦର ସତ୍ଯାର୍ଥ ପ୍ରକାଶର ପ୍ରେରଣା ଦେଲା । ସେ ଗଭୀର ଅଦ୍ଷୟନ, ଚଠୋର 
ତପସ୍ୟାରେ ତେଜସ୍ଵୀ ହେଲେ । ତାଙ୍କ ପ୍ରତିଷ୍ଠିତ ଆର୍ଯ୍ୟ ସମାଜ ମାଧ୍ଯମରେ ମୂ 
ପୂଜା, ଜାତିଭେଦ ଆଦି ଅନେକ ପ୍ରଥା ବିରୁଦ୍ଧରେ ସ୍ଵର ଉତ୍ତୋଳନ କଲେ । କାରଣ 
ଏଗୁଡ଼ିକ ଅବଵୈଦିକ । ତଥାପି ଆର୍ଯ୍ୟମାନଙ୍କ ଉତ୍ତର ପୁରୁଷଙ୍କ ହିନ୍ଦୁଧର୍ମରେ ପିତୁଳା 
ବା ପ୍ରତିମା ପୂଜା ସାତ ପଛରେ ପଶିଥୂଲେ ସୁଦ୍ଧା କାଳକ୍ରମେ ଅଖଣ୍ଡ ପ୍ରଭାବ ଜମାଇ 
ନେଇଛି । ପୁଣି ଏଥ୍‌ପ୍ରତି ବିଶ୍କାସ ଦିନକୁ ଦିନ ବଢୁଛି ପଛକେ ଉଣା ହେଉନାହି । 
ବରଂ ଏହି ବିଶ୍ଵାସ ଓ କଳ୍ପନାକୁ ମୂଳକରି ଶିଳ୍ପ ସ୍ଥାପତ୍ୟ, ସଂଗୀତ ( ଗୀତ-ବାଦ୍ୟ 
ନୃତ୍ୟ ), ସାହିତ୍ୟର ବିକାଶ ଘଟିଛି । ବଡ଼ ବଡ଼ ମନ୍ଦିର ତୋଳା ହୋଇଛି । ମେଳା, 
ପର୍ବ, ଯାତ୍ରା ଉତ୍ସବମାନଙ୍କ ବାଟେ ଏହା କ୍ରମେ ଦୃଢ଼ମୂଳ ହୋଇଛି । ତୀର୍ଥ କ୍ଷେତ୍ରମାନ 
ବିକାଶ ଲାଭ କରିଛି । ଅପିଚ, ଏହି ତୀର୍ଥଗୁଡ଼ିକ ଧାର୍ମିକ ସାଂସ୍କୃତିକ କେନ୍ଦ୍ର ( Reli- 
ପାଠଧ- ଧୀ ୯n6 ) ଭାବରେ ମହତ୍ତପୂର୍ଣ୍ଣ ସ୍ଥାନ ମଣ୍ଡନ କରିଛି । ଆଚାର୍ଯ୍ୟମାନେ 
ଏହାକୁ ସେମାନଙ୍କର ମତବାଦ ପ୍ରଚାରର ପୀଠ ବା କେନ୍ଦ୍ର କରିଛନ୍ତି । 

ପ୍ରତିମା ପୂଜା ପୂର୍ବରୁ ପ୍ରତୀକ ପୂଜା ପ୍ରଚଳିତ ଥୁଲା । ହର-ପାର୍ବତୀଙ୍କର 
ପ୍ରତିମା ପରବର୍ଭୀ କାଳରେ କଳ୍ପିତ ହୋଇଛି । କିନ୍ତୁ ତାଙ୍କର ପ୍ରତୀକ ପୂଜା ପ୍ରାଚୀନ 
ଏବଂ ଅଦ୍ୟଯାବଧୂ ପ୍ରଚଳିତ । ଶିବ, ଲିଙ୍ଗ ରୂପରେ ଏବଂ ପାର୍ବତୀ, ଯୋନି ବା 
ଶକ୍ତିପୀଠ ଭାବେ ଯୁଗ୍ମ ପ୍ରତୀକ ରୂପେ ପୂଜା ପାଆନ୍ତି । ଲକ୍ଷ୍ମୀଏନାରୀୟଣ, ସୀତା- 
ରାମ, ରାଧା-କୃଷ୍ଣଙ୍କର କମନୀୟ ବିଗ୍ରହ ପ୍ରତିଷ୍ଠିତ ହୋଇ ପୂଜା ପାଆନ୍ତି । ଗୌହାଟି 
(ଆସାମ) ରେ କାମାଖ୍ୟା ଯୋନି ପୀଠ । ଅର୍ଥାତ ଦେବୀ ସେଠାରେ ପ୍ରତୀକ 
ରୂପରେ ଆରାଧତା । ସେ ମୂଳତଃ ପ୍ରାଗ୍‌୍ବୈଦିକ ଯୁଗର ଏବଂ ଆର୍ଯ୍ୟେତର ଗୋଷ୍ଠୀର 
ଦେବୀ । ଆର୍ଯ୍ୟେତର ଗୋଷ୍ଠୀର ବହୁ ପ୍ରତୀକ ପୂଜା କ୍ରମେ ଆର୍ଯ୍ୟ ହିନ୍ଦୁମାନଙ୍କର 
ସ୍ଵୀକୃତି ପାଇଛି । ନିରାକାରରୁ ପ୍ରତୀକ ଓ ପ୍ରତୀକରୁ ପ୍ରତିରୂପ ଵା ପ୍ରତିମା କଳ୍ପନାର 
କ୍ରମ ବିକାଶ । ଆର୍ଯ୍ୟ, ଆର୍ଯ୍ୟବାହ୍ୟ, ଦକ୍ଷିଣ ଉତ୍ତର ଆଦି ଭେଦ ଭାଙ୍ଗି ଭାରତର 
ପ୍ରତ୍ୟେକ ଅଂଶର ପରମ୍ପରା କ୍ରମେ ଏକାକାର ହୋଇ ବର୍ରମାନର ହିନ୍ଦୁ ପରମ୍ପରା 
ଗଠିତ ହୋଇଛି । ଏହି ପ୍ରସଙ୍ଗରେ ଓଡ଼ିଶା କଥା ବିଚାର କରାଯାଉ । 


ଓଡ଼ିଶାରେ ଶ୍ରୀଷ୍ଟପୂର୍ବ ଯୁଗରେ ଜୈନ ଓ ବୌଦ୍ଧ ପ୍ରଭାବ ଥୁଲା । ପ୍ରାଚୀନତମ 
ଜନବସତିମାନଙ୍କରେ ଆଦିମ ବିଶ୍ବାସ ଧାରା ପ୍ରଚଳିତ ଥୁଲା । ଏହାର ପ୍ରଭାବ 
ପରବର୍ରୀ କାଳରେ ପ୍ରବର୍ରିତ ବିଶ୍ଵାସ ପଦ୍ଧତି ଓ ଚଳଣି ପରମ୍ପରାକୁ ସଂକ୍ରମଣ କରିବା 
ସ୍ଵାଭାବିକ । ଖ୍ରୀଷ୍ଟପର ୫ମ ଓ ୬ଷ୍ଠ ଶତାବ୍ଦୀ ( ଶୈଳୋଭବମାନଙ୍କ ) ସମୟକୁ ବିଷ୍ଣୁ 
ଉପାସନା ପ୍ରଭାବଶାଳୀ ହେବାକୁ ଆରମ୍ଭ କଲା । ଶୈବଧର୍ମ ଏହାଠାରୁ ପ୍ରାଚୀନ । 
ଓଡ଼ିଶାରେ ଶକ୍ତିପୀଠ ଭାବରେ ଯାଜପୁର, ଶୈବ ପୀଠ ଭାବରେ ଭୁବନେଶ୍ବର, 

ସୌରପୀଠ ଭାଵରେ କୋଣାର୍କ, ବିଷ୍ଣୁ ପୀଠ ଭାବରେ ପୁରୁଷୋତ୍ତମ ପୁରୀ ବା 
ପୁରୀର ପ୍ରତିଷ୍ଠା ଥଲେ ହେଁ, ପୁରୀ ହିଁ ଓଡ଼ିଶାର ପ୍ରଧାନ ଡୀର୍ଥ କ୍ଷେତ୍ର । ଏହାକୁ 
‘ତୀଅଁରାଜ' ବୋଲି କୁହାଯାଏ । ଶିବ ପାର୍ବତୀଙ୍କୁ ପ୍ରତୀକ ରୂପରେ ପୂଜା କରିବାର 
ପରମ୍ପରା ସମ୍ପଙ୍କରେ ଉପରେ କୁହାଯାଇଛି । ପୁରୀରେ ଶିବ ଲୋକନାଥ” ନାମରେ 
ପ୍ରତୀକ ( ଲିଙ୍ଗ-ଯୋନି) ରୂପରେ ସମ୍ଭବତଃ ପ୍ରାଚୀନତମ କାଳରୁ ପୂଜା ପାଇ ଆସୁଛନ୍ତି । 
ଏଠାରେ ବିଷ୍ଣୁ” ଜଗନ୍ନାଥ ନାମରେ ମଧ୍ଯ ପ୍ରାଚୀନ କାଳରୁ ଆରାଧୂତ । ଜଗନ୍ନାଥ ବି 
ପୂର୍ଣ୍ଣ ବିଗ୍ରହ ବା ପ୍ରତିମା ନୁହନ୍ତି, ପ୍ରତୀକ ରୂପ ଏବଂ ପୁରୀର ମୁଖ୍ୟ ମନ୍ଦିର ଶ୍ରୀମନ୍ଦିର 
ବା ବଡ଼ ଦେଉଳରେ ପ୍ରତିଷ୍ଠିତ । ସେଠାରେ ବଳଭଦ୍ର, ସୁଭଦ୍ରା, ଜଗନ୍ନାଥଙ୍କୁ ପୁରାଣ 
ବର୍ଣ୍ଣିତ ଦ୍ଵାପର ଯୁଗର ବଳରାମ, କୃଷ୍ଣ ଏବଂ ସେମାନଙ୍କର ଭଗିନୀ ବୋଲି 
କୁହାଯାଉଥୂଲେ ସୁଦ୍ଧା ବଳଭଦ୍ରଙ୍କୁ ରୁଦ୍ରଶିବ, ସୁଭଦ୍ରାଙ୍କୁ ଭବାନୀ ଏବଂ ଜଗନ୍ନାଥଙ୍କୁ 
ବିଷ୍ଣୁ ବୋଲି କେତେକ ବିଦ୍ଧାନ ମତପୋଷଣ କରନ୍ତି । ପୁଣି ଏହି ତିନି ଦେବତାଙ୍କୁ 
କେହି କେହି ଜୈନ ଦେବତା, କେହି କେହି ବୌଦ୍ଧ ଦେବତା ବୋଲି କହନ୍ତି । ଏହା 
ସହିତ ଜଗନ୍ନାଥ ମୂଳତଃ ଶବର ପୂଜିତ ଦେଵତା ବୋଲି ପରମ୍ପରା, ଜନଶୁତି ତଥା 
ମନ୍ଦିରର ନିଯୋଗ ଓ ପୂଜାବିଧୂରୁ ଜଣାପଡ଼େ । ପୂର୍ଣ୍ଣ ବିଗ୍ରହ ବା ପ୍ରତିମା ହୋଇ 
ନଥବାରୁ ଏହି ତିନି ଦେବତା ଓ ତାଙ୍କର ପୀଠ ସଂପର୍କରେ ପଶ୍ଡିତମାନଙ୍କ ଭିତରେ 
ନାନା ମତ ଉଠିବା ସ୍ଵାଭାବିକ । ପୁନଶ୍ଚ ଲୋକନାଥ ଓ ଜଗନ୍ନାଥ ଶହଦ ଦୁଇଟି ଏକାର୍ଥ 
ବାଚକ |! ହର ଓ ହରି ମଧ୍ଯ ଏକାମ୍‌ ବୋଲି ଏଠାର ଧର୍ମ ପରମ୍ପରାରେ ବିଶ୍ଧାସ 
କରାଯାଏ । ଏଠାରୁ କିଛି ଦୂର ( ପଶ୍ଚିମକୁ ପ୍ରାୟ ୨୨ କିଲୋମିଟର) ଦୂରରେ 
ବ୍ତହ୍ନଗିରିଠାରେ ଅଲାରନାଥଙ୍କ ପୀଠ । 
|| ଅଲାର ବା ଆଲୱାରନାଥ ବିଷ୍ଣୁଙ୍କର ଦିବ୍ୟ 
` ସୁନ୍ଦର ପାଷାଣ ପ୍ରତିମା । ଜଗନ୍ନାଥ ଦାରୁ 
ବିଗ୍ରହ । କିନୁ ଏଇଠି ଆମ ମନରେ ପ୍ରଶ୍ନ 
ଉଠୁଛି ଶିବ ଓ ବିଷ୍ଣୁ ଭାବରେ ଆରାଧୂତ ଓ 
ଜ୍ଞ ପୂଜିତ ପରଂବ୍ରହ୍ମ ବା ଭଗବାନ, ଲୋକ 
| (ଲେ।କନ।ଥ ଭାବରେ ) ଓ ଜଗତ୍‌ 
(ଜଗନାଥ ଭ।ବରୋରୁ ଆସି 
ଆଲଞଓୱାରମାନଙ୍କ ‘ନାଥ? ଭାବରେ ଏଠାରେ 
` ଆ ପ୍ରତିଷ୍ଠିତ ହେଲେ କାହିଁକି ? ପୁଣି ଏଇ 

| ଆଲୱାରମାନେ କିଏ ? ଏହି ପ୍ରଶ୍ନ ସହିତ 
ଜଡ଼ିତ ଅଛି ଦକ୍ଷିଣ ଭାରତ (ଦ୍ରାବିଡ଼) ଭକ୍ତି 
ପରମ୍ପରା ସହିତ ଓଡ଼ିଶାର ବିଷ୍ଣୁ ଉପାସନାର 
ସଂପର୍କ । 


ଅଲାରନାଥ 

ଯେତେବେଳେ ଓଡ଼ିଶା ସମେତ ପୂର୍ବ ଭାରତର ବିଭିନ୍ନ ସ୍ଥାନରେ କାହ ପାଦ, 
ଲୋହିପାଦ, ଶବରୀପାଦ ପ୍ରଭୃତି ୮୪ ଜଣ ସିଦ୍ଧ ସାଧକ ଯୋଗାଚାର ଓ କାୟା 
ସାଧନାମୂଳକ ରହସ୍ଯୟବାଦୀ ସଂଗୀତ ରଚନା କରୁଥଲେ, ପ୍ରାୟ ସେହି କାଳ 
(ଖୁୀ.ଅ.୬ଶ୍ବ-୭ମରୁ ୮ମ-୯ମ ଶତାବ୍ଦୀ ) ରେ ବିଭିନ୍ନ ସମୟରେ ଦକ୍ଷିଣ ଭାରତର 
ବିଭିନ୍ନ ସ୍ଥାନରେ ୧୨ଜଣ ଆଲୱାର ଆବିଭୂତ ହୋଇଥୂଲେ । ସେମାନେ ରଚନା 
କରିଥବା ପଦକୁ ପ୍ରବନ୍ଧ କୁହାଯାଏ । ନାଥମୁନୀ ନବମ ଶତାବ୍ଦୀରେ ସେଗୁଡ଼ିକୁ 
“ଦିବ୍ୟ ପ୍ରବନ୍ଧ ନାମରେ ସଂକଳନ କରିଥୁଲେ ! ଏନ.ଇ.ସଯୋମନ ଏବଂ ଏବ୍ର.ଭି 
ଦତ୍ତାତ୍ରୟଙ୍କ ପ୍ରଣୀତ- An Introduction to South Indian Music ରେ ଉଲେେେଖ 
ଅଛି- The Divya Prabandham consists of the sacred utterance of the 
Tamil-Alvar saints compiled by Sri Nathamuni (9th century) in to 
four books of a thousand hymns each in the style of the vedas. The 
Alvar saints, twelve in number, are of varied origins, mostly shrouded 
in mystery. They belong to a period between the 6th and 8th centuries 
A.D., though in regard to their dates, history and tradition do not 
always agree. They all belong to Tamil country expect Kulasekhara 
Alvar who is from Kerala. They contribute a major portion of the 
literature of the Tamil bhakti movement. By the untiring efforts of 
Nathamuni, Alvandar and Ramanuja, the three Achayas of the muni 
sampradaya, a philosophy of bhakti-evolved, giving to the Divya 
Prabandham the status of the vedas is the temple and in the 


intellectual life of the country.” ଚାରିଖଣ୍ଡରେ ସଂକଳିତ ଏକ ହଜାର ପ୍ରବନ୍ଧ 
ବିଶିଷ୍ଟ ଏହି ଦିବ୍ୟପ୍ରବନ୍ଧମ୍ରୁ ତୃତୀୟ ଖଣ୍ଡ ବା ‘ଇୟାରପାଂଟି କାବ୍ୟିକ ପଦ ସମ୍ବଳିତ । 
ଏହା ଆବୃତ୍ତି କରାଯାଏ । ଅବଶିଷ୍ଟ ତିନିଖଣ୍ଡରେ ଥୁବା ପ୍ରବନ୍ଧଗୁଡ଼ିକ ସଂଗୀତ ପଦ, 
ଏହା ନୃତ୍ୟ, ଗୀତ, ବାଦ୍ୟ ମାଧ୍ଯମରେ ପରିବେଷିତ ହୁଏ ! ଏଥୁପାଇଁ 
' ଆରାଇୟାର ମାନଙ୍କୁ ନିଯୁକ୍ତି ଦିଆଯାଇଥୁଲା । ଶ୍ରୀ ରାମାନୁଜ (ଖୁୀ:ଅ ୧୦୧୭- 
୧୧୩୭) ଦକ୍ଷିଣ ଭାରତରେ ଚଉଦଟି ବିଷ୍ଣୁ ମନ୍ଦିର ପରିଚାଳନା କରୁଥିଲେ । ସେ 
ସେଠାରେ ଏହି ଦିବ୍ୟ ପ୍ରବନ୍ଧର ଗାନ, ଅଭିନୟ ଓ ବ୍ୟାଖ୍ୟା କରାଯିବାର ବ୍ୟବସ୍ଥା 
କରାଇଥୂଲେ । ମନ୍ଦିରମାନଙ୍କରେ ଆରାଇୟାର ( ଥ୮ଉar ) ମାନଙ୍କ ଦିବ୍ୟପ୍ରବନ୍ଧ 
ପରିବେଷଣ ସଂପର୍କରେ ଉଲ୍ଲେଖ ଅଛି | The Arayars perform the Divya 
Prabandham is song and dance with interpretation in extempore 
speech and abhinaya. They wear a specially embroidered cap, flower 
garlands, richly faced dhoti's and some omaments. Their finest artistic 
development is in the evolution of one man theaters that provide 
refined entertainment and education for the temple community. it is 

through them that a performance tradition, has continued". କେବଳ 
ଦକ୍ଷିଣ ଭାରତର ଭକ୍ତି ମାର୍ଗ ଓ ସଂଗୀତ କ୍ଷେତ୍ରରେ ନୁହେଁ, ଭାରତୀୟ ଦର୍ଶନ ଓ 
ବୈଷ୍ଣବ ଧର୍ମ (ବିଶିଷ୍ଟ ଦ୍ବୈତବାଦ)ର ଆଲୋଚନା ପ୍ରସଙ୍ଗରେ ଆଲୱାାର ଓ 
ଶ୍ରୀରାମାନୁଜଙ୍କ ଅବଦାନ ସ୍ମରଣ କରାଯାଏ । ସର୍ବପଲ୍ଲୀ ରାଧାକୃଷ୍ଣନ ତାଙ୍କ an 
philosophy (chapter-1X) ରେ ଉଲେଖ କରିଛନ୍ତି- Ramanuja's faith was 
much influenced by Vishnu and Bhagvat Purans." ପୁଣି ସେ ଲକ୍ଷ୍ୟ 
କରିଛନ୍ତି "His study of Alwar and his training by the Acharyas helped 
him to develop elements which otherwise would have remained latent 
in the Upanisads and Brahma sutra. ପୁରୀ ନିକଟସ୍ଥ ବରହୁଗିରିଠାରେ ବିଷ୍ଣୁଙ୍କର 
ଦିବ୍ୟସୁନ୍ଦର ମୂର୍ଜି ଆଲୱାର ନାଥ” (ଲୋକ ମୁଖରେ ଅଲାରନାଥ)ଙ୍କ ପ୍ରତିଷ୍ଠା, 
ଏଠାରେ ଦିବ୍ୟପ୍ରବନ୍ଧ ପରିବେଷଣ ଓ ଚଙ୍ଟାର ସମ୍ଭାବନାକୁ ଉନ୍ମଳ କରିଦିଏ । 
ରାମାନୁଜଙ୍କର ଜଣେ ପ୍ରିୟ ଶିଷ୍ୟ ଥଲେ- ଗୋବିନ୍ଦ । ସନ୍ଧ୍ୟାସ ଗ୍ରହଣ 
ପରେ ରାମାନୁଜ ତାଙ୍କର ନାମ ରଖୁଥଲେ-ମନାଥ । ପୁଣି ଏହାକୁ ତାମିଲରେ 
ଭାଷାନ୍ତରିତ କରିଥୂଲେ-ଏମପେରୁମାନାର | ଏଥ୍‌ରୁ ପୂର୍ବାଂଶ ଓ ଶେଷାଂଶ ଏକତ୍ର 
କରି ‘ଏମାର” ହୋଇଗଲା । ବଙ୍ଗଳା “ଶ୍ରୀ ରାମାନୁଜ ଚରିତ”ର ଲେଖକ ସ୍ଵାମୀ 
ରାମକୃଷ୍ଣାନନ୍ଦ ଲେଖୁଛନ୍ତି- “ଶ୍ରୀ ଜଗନ୍ନାଥ କ୍ଷେତ୍ରେ ଯେ ଏମାର ମଠ ନାମକ ଏକ 
ସୁପ୍ରସିଦ୍ଧ ମଠ ଆଛେ, ତାହା ଶ୍ରୀ ରାମାନୁଜ କର୍ର୍ଵକ ନିର୍ମିତ ଏବଂ ତିନିଇ ଗୋବିନ୍ଦେ 
ନାମାନୁସାରେ ତାହାର ନାମକରଣ କରିୟାଛେନ ।”? ଉପରେ ଉଦ୍ଧାର କରି ଦିଆ 
ଯାଇଥୁବା ବର୍ଣ୍ଣନାରେ ଅଛି ଯେ, ରାମାନୁଜ ତାଙ୍କ ଦ୍ଵାରା ପରିଚାଳିତ ୧ ୨ଟି ବିଷ୍ଣୁ 
ମନ୍ଦିରରେ ଦିବ୍ୟ ପ୍ରବନ୍ଧମ୍ର ଆବୃଭି, ଗାନ ଅଭିନୟ ଓ ବ୍ୟାଖ୍ୟାର ବ୍ୟବସ୍ଥା 
କରାଇଥୂଲେ । ଏଥୁପାଇଁ ଆରାୟର ମାନଙ୍କୁ ନିୟୁକ୍ତ କରାଯାଇଥୂଲ!ା । 
ଆଲଞଓୱାରନାଥଙ୍କଠାରେ ଏ ପ୍ରକାର ବ୍ୟବସ୍ଥା କରାଯାଇଥ୍‌ବ ଏବଂ ଏମାର ମଠରୁ 
ମଧ୍ୟ ସେ ସମୟରେ ଏ ଦିଗରେ କାର୍ଯ୍ୟକ୍ରମ କରାଯାଉଥୁବ। ଶ୍ରୀ ରାମାନୁଜ କର୍ଣ୍ଣାଟକରେ 
କାବେରୀ ନଦୀ ତଟବର୍ର୍ରୀ ଶ୍ରୀରଙ୍ଗମ୍‌ ( ବର୍ଁମାନ ଶ୍ରୀରଙ୍ଗ ପଟ୍ଟନମ୍‌ ) ମଠରେ 
ରହୁଥିଲେ । ଏବେ ମଧ୍ଯ ଏଠାରେ ଥୁବା ସୁବିଶାଳ ଶ୍ରୀରଙ୍ଗ ସ୍ଵାମୀ ମନ୍ଦିରରେ 
ରାମାନୁଜଙ୍କର ପ୍ରତିମାକୁ ପୂଜା କରାଯାଉଛି । ଏଠାରେ ରହୁଥ୍ବା ବେଳେ ରାମାନୁଜ 
ବହୁ ବିଦ୍ଧାନ ଶିଷ୍ୟ ପରିବେଷ୍ଟିତ ହୋଇ ରହୁଥଲେ। ସ୍ବାମୀ ରାମକୃଷ୍ଣାନନ୍ଦ ଲେଖୁଛନ୍ତି- 
“ଏଇ ସମୟ ଶ୍ରୀ ରାମନୁଜେର ଶ୍ରୀରଙ୍ଗମ୍‌ ମଠେ ସର୍ବଶୁଦ୍ଧ ଚତୁଃ ସପ୍ତତି ସଂଖ୍ୟକ 
ଶିଷ୍ୟ ଅବସ୍ଥାନ କରିତେ ଛିଲେନ, ଇଁହାରା ସକଲେ କୃତବିଦ୍ୟ, ପରମତ୍ୟାଗୀ ଓ 
ପରମ ଭଜ୍ତିମାନ, ସମଗ୍ର ବେଦ ଓ ଦ୍ରାବିଡ଼ ପ୍ରବନ୍ଧମାଳା ଇଁହାଦେର କଣ୍ଠସ୍ଥଂ । ପୁରୀ 
ଏମାର ମଠକୁ ଏହି ୭୪ ଜଣ ବିଦ୍ଧାନ ସନ୍ଧ୍ୟାସୀଙ୍କ ମଧ୍ୟରୁ ଦଳେ ଦଳେ ଯାତାୟାତ 

କରୁଥିବା ଓ ସାମୟିକ ଅବସ୍ଥାନ କରୁଥବା ସମ୍ଭବ | ଆଲୱାର ଏବଂ ସେମାନଙ୍କ 
ପ୍ରବନ୍ଧମାନଙ୍କର ଆବୃତ୍ତି ଗାନ, ଅଭିନୟ ଓ ବ୍ୟାଖ୍ୟା ଓଡ଼ିଶାର ବୈଷ୍ଣବ ସାହିତ୍ୟ 
ପାଇଁ କି ପ୍ରକାର ପୃଷ୍ଠଭୂମି ପ୍ରସ୍ତୁତ କରିଥଲା, ତାହାର ଅନୁଶୀଳନ ଆବଶ୍ୟକ । 


ଉପରେ କୁହାଯାଇଛି ଯେ ଶ୍ରୀ ରାମାନୁଜଙ୍କ ଉପରେ ଭାଗବତ ପୁରାଣର 
ପ୍ରଭାବ ପଡ଼ିଥିଲା ।! ଭାଗବତ ପୁରାଣରେ ମଧ୍ଯ ଦ୍ରାବିଡ଼ ଭୂମିର ବିଷ୍ଣୁ ଭକ୍ତମାନଙ୍କ 
ସମ୍ପର୍କରେ ଉଲ୍ଲେଖ ଅଛି- 

“ଦ୍ରାବିଡ଼ ଦେଶରେ ଅନେକ । ଜନ୍ମିବେ ହରି ଭକ୍ତ ଲୋକ ॥ 

ସେ ଦେଶେ ନଦୀ ତାମ୍ର ପର୍ଣ୍ଣୀ । ଯେ କୃତମାଳ, ପୟସ୍ବିନୀ ॥ 

କାବେରୀ ପୁଣ୍ୟା, ମହାନଦୀ । ପ୍ରାଚୀ ତୀର୍ଥାଦି ଛନ୍ତି ଭେଦି ॥ 

ତାହାଙ୍କ ଜଳ କରି ପାନ ! ନିର୍ମଳ ହେବ ତାଙ୍କ ମନ ॥ 

ଲବେ ନିମିଷେ କ୍ଷଣେ ଲେଶେ ¦ ଯେ ଅବା ଥିବେ ଯେଉଁ ଦେଶେ ॥ 

କୃଷ୍ଣର ନାମ ଉଚ୍ଚେ ଗାଇ । ଲୋମ ପୁଲକ ତନୁ ବହି ॥ 

ନୟନୁ ବହେ ଅଶ୍ରୁଜଳ । ଲଭିବେ କୋଟି ତୀର୍ଥ ଫଳ ॥ 

ଏ ବଡ଼ଲାଭ ଏ ଜଗତେ । କୃଷ୍ଣ ଭଜନ ନାନା ମତେ ॥ 

ଏହା ମହାପୁରୁଷ ଜଗନ୍ନାଥ ଦାସକୃତ ଶ୍ରୀମଦ ଭାଗବତ ( ୧୧ଶ ସ୍କନ୍ଦ, 
୬ଷ୍ଠ ଅଧ୍ୟାୟ )ରୁ ଉଦ୍ଧାର କରାଯାଇଛି । ମୂଳ ସଂସ୍କୃତ ଭାଗବତ ଏବଂ ଜଗନ୍ନାଥ 
ଦାସଙ୍କ ପରବର୍ଭୀ କାଳରେ ଦୀନବନ୍ଧୁ ଖାଡ଼େଙ୍ଗା ଅନୁବାଦ କରିଥୁବା ଭାଗବତରେ 
ମଧ୍ଯ ଅନୁରୂପ ଉଲ୍ଲେଖ ଅଛି । ଏଥୁରେ ବର୍ଣ୍ଣିତ ହରି ଭକ୍ତମାନେ ଯେ ଆଲୱାର ଏହା 
ଧରି ହେଉଛି । ଆଲୱାର ସନ୍ଧ କବିମାନଙ୍କର ଭକ୍ତିଭାବ, ସେମାନଙ୍କ ପ୍ରବନ୍ଧମାନଙ୍କର 
ଆବୃତ୍ତି, ଗାନ, ଅଭିନୟ ବ୍ୟାଖ୍ୟା ଦିଗରେ ଆରୟାର ମାନଙ୍କର ଭୂମିକାର ସୁଦୂର 
ପ୍ରସାରୀ ପ୍ରଭାବ ଆକଳନ କରିବା କଷ୍ଟକର ନୁହେଁ । ମୂର୍ଭି, ମନ୍ଦିର୍‌ ମଠ ଥୁଲା 
ହରିଭକ୍ତି ବାଟେ ଦ୍ରାବିଡ଼ ଆର୍ଯ୍ୟ ପରମ୍ପରାର ସମନ୍ସୟ, ସଂଗୀତ, ସାହିତ୍ୟ ବିକାଶର 
କେନ୍ଦ୍ର । ପୁରୀରେ ଆଦି ଶଙ୍କରାଚାର୍ଯ୍ୟ (୮ ମ- ୯ମ ଶତାଦ୍ଦୀ )ଙ୍କ ପ୍ରତିଷ୍ଠିତ ଗୋବର୍ଧନ 
ପୀଠର ମହନ୍ତ ଶ୍ରୀଧରସ୍ବାମୀ ( ୧୩ଶ ଶତାହୀ )ଙ୍କ ଶ୍ରୀମଦ୍‌ ଭାଗବତ ଭାବାର୍ଥ 
ବୋଧ୍ୂନୀ ଟୀକା ଓ ଆଲୱାରମାନଙ୍କ ଦିବ୍ୟ ପ୍ରବନ୍ଧମ୍‌ ଆବୃତ୍ତି ଗାନ ଓ ପରିବେଷଣ 
ଶୈଳୀ ବହୁ ପରବର୍ର୍ରୀ କାଳରେ ଜଗନ୍ନାଥ ଦାସଙ୍କୁ ଓଡ଼ିଆ ଭାଗବତ ଲେଖୁବାରେ 
ପ୍ରେରଣା ଦେଇଥୁବା ଅନୁମାନ କରାଯାଏ । ଅବଶ୍ୟ, ଏହି ପ୍ରାକ୍‌ କଳ୍ପନା ବା ଅନୁମାନ 
(hypothesis)କୁ ପରୀକ୍ଷା କରାଯାଇପାରେ । ରାୟ ରାମାନନ୍ଦଙ୍କ ଗ୍ରାମ ବେଣ୍ଟପୁର, 
ଜଗନ୍ନାଥ ଦାସଙ୍କ ଗ୍ରାମ (ଶାସନ) କପିଳେଶ୍ଵରପୁର ବ୍ରହ୍ମଗିରି (ଆଲଓୱାରନାଥ) 

ପାଖାପାଝୁ ଅଞ୍ଚଳ । ମହାପୁରୁଷ ଜଗନ୍ନାଥ ଦାସଙ୍କ ଭାଗବତ ( ୧ମ ସ୍କନ୍ଧ ୫ମ 
ଅଧ୍ୟାୟ )ର କେତେକ ପଦ ଲକ୍ଷ୍ୟ କରାଯାଉ- 


ସମାଧୁ କରି କୃଷ୍ଣ ପାଦେ । ତାର ଚରିତ ଅନୁବାଦେ ॥ 

ପ୍ରବନ୍ଧ ଭାଗବତ କର । ଅଖୁଳ ଜନଙ୍କୁ ଉଦ୍ଧାର ॥ 

କୃଷ୍ଣର ଗୁଣ ଗାଥା ଯେବେ । ଗୀତ ପ୍ରବନ୍ଧେ ଉଚ୍ଟାରିବେ ॥ 

ବିପ୍ରଙ୍କ ଗୃହରେ ଅତିଥୂ ଭାବରେ ବର୍ଷାକାଳ ଅତିବାହିତ କରୁଥିବା ବ୍ରାହ୍ମଣଙ୍କ 
ମୁଖରୁ ହରିବାଣୀ ଶୁଣିବାର ବଣ୍ତନା ପ୍ରସଙ୍ଗରେ ଅଛି- 

ବିପ୍ରଙ୍କ ମୁଖୁ ହରିବାଣୀ ¦ ଦିନ ବଞ୍ଚଇ ନିତ୍ୟେ ଶୁଣି ॥ 

ପଦକୁ ପଦ ଗୀତ ସ୍ଵରେ । ସେ ବାଣୀ ମୋର ମନ ହରେ ॥ 


ଏଠାରେ ଏତକ କହିବାର ଉଦ୍ଦେଶ୍ଯ ହେଲା- ଲୋକନାଥ, ଜଗନ୍ନାଥଙ୍କ 
ଠାରୁ ଅଲାର ବା ଆଲଞୱାରନାଥ ପର୍ଯ୍ୟନ୍ତ ଯେଉଁ ପ୍ରତୀକ ବା ପ୍ରତିମା ଘେନି ମନ୍ଦିର 
ବା ଦେବସ୍ଥାନ ସ୍ଥାପିତ ହୋଇଛି, ତାର ବିଭିନ୍ନ ଦିଗ ପ୍ରତି ଦୃଷ୍ଟି ପ୍ରସାରିତ କରାଇବା । 

ଓଡ଼ିଆ ସାହିତ୍ଯ ଓ ସମାଜ ଉପରେ ଶ୍ରୀ ରାମାନୁଜ ଓ ଆଲୱାର 
ପନ୍ଞୀମାନଙ୍କ ପ୍ରଭାବ ଉପରେ କ୍ଵଚିତ୍ଵ ଆଲୋଚନା ହୋଇଛି । ଓଡ଼ିଆ ସାହିତ୍ୟର 
କ୍ରମପରିଣାମ ( ୧୯୫୩)ରେ ପଣ୍ଡିତ ନୀଳକଣ୍ଠ ଦାସ ଲେଖୁଛନ୍ତି- “ସେଇ ଆଡ଼ୁ 
ପୁଣି ଆସିଲେ ଆଲଞୱ୍ାର ପକନ୍ଦ୍ମୀ ଶ୍ରୀ ବୈଷ୍ଣବ ରାମାନୁଜ ! ଏବେ ମଧ୍ଯ ପୁରୀ ମନ୍ଦିର 
ଦେହରେ ବହୁ ଦୂରକୁ ଦିଶୁଥବା ବେଣ୍ଟଲଗା ତ୍ରିଶାଖା ରାମାନୁଜୀ ଚିତା ଅନେକ 
ଲକ୍ଷ୍ୟ କରିଥୂବେ । ପୁରୀର ଏମାରମଠ ଓ ଚିଲିକା କୂଳର ଅଲାରନାଥ ହେଉଛନ୍ତି 
ସେଇ ରାମାନୁଜୀଙ୍କ ଆଦିସ୍ମାରକ । ତା”ଛଡ଼ା ପୁରୀ ହେଉଛି ରାମାନୁଜୀଙ୍କର ଏକ 
ପ୍ରତିଷ୍ଠିତ ସ୍ଥାନ । ଅଧୁକାଂଶ ମଠ ଏଠାରେ ରାମାନୁଜୀ | ଅଥଚ ଓଡ଼ିଆ ସାହିତ୍ୟ ଓ 
ସମାଜରେ ରାମାନୁଜୀଙ୍କର ପ୍ରତିଷ୍ଠା ନାଇଁ ! ରାମାନୁଜୀଙ୍କ ପ୍ରଭାବରେ ଆଦିମ ଗଙ୍ଗବଂଶୀ 
ସମ୍ରାଟମାନେ ପୁରୀ ମନ୍ଦିରରେ ଜଗନ୍ନାଥ ଖଟଣିରେ ପୁରାଇଥୂଲେ ଦେବଦାସୀ ବା 
ମାହାରୀ । କିନ୍ତୁ ସେ ଅନୁଷ୍ଠାନଟି, ଏବେ କୌଣସି ପ୍ରକାରେ ବଞ୍ଚି ରହିଥୂଲେ ବି 
ଓଡ଼ିଆ ଜୀବନରେ ପ୍ରତିଷ୍ଠା ପାଇପାରି ନାହିଁ ।”” ପଶ୍ଡିତଜୀଙ୍କର ଏହି ମତକୁ ସମ୍ମାନ 
ଦେଲେ ସୁଦ୍ଧା, ଓଡ଼ିଶୀ ନୃତ୍ୟ, ଓଡ଼ିଶୀ ସଂଗୀତର ଆଲୋଚନା ପ୍ରସଙ୍ଗରେ କ”'ଣ 
ଦେବଦାସୀ ବା ମାହାରୀ ପ୍ରଥାର ଭୂମିକାକୁ ଏଡ଼ାଇ ଆଲୋଚନା କରିହେବ ? 

ପୂର୍ବରୁ କୁହାଯାଇଛି ଯେ ରାମାନୁଜ ବେଦ, ଉପନିଷଦମାନ ଅଦଧ୍ଯୟନ 
କରିଥୂଲେ ସୁଦ୍ଧା ବିଷ୍ଣୁ ଓ ଭାଗବତ ପୁରାଣ ଏବଂ ଆଲ୍‌ୱାରମାନଙ୍କର ଦିବ୍ୟ ପ୍ରବନ୍ଧମ୍‌ 
ତଥା ଆଚାର୍ଯ୍ୟମାନଙ୍କର ଶିକ୍ଷା ତାଙ୍କ ଦୃଷ୍ଟିକୋଣ ଗଠନ କରିଥୁଲେ ! ଏଇଠୁ ରାମାନୁଜ 

ଓ ଭାଗବତ ପୁରାଣ ଅନୁସାରେ ପରଂବ୍ରହ୍ମଙ୍କ ନିର୍ଗୁଣ ନିରାକାରତ୍ଵ ତଥା ପ୍ରତିମା ପୂଜା 
କଥା ଉଠାଯାଇପାରେ | ରାମାନୁଜଙ୍କ ମତରେ ସମସ୍ତ ଅଶୁଭ ଗୁଣ ମୁକ୍ତ ଓ ସମସ୍ତ 
ଶ୍ରେଷ୍ଠ କଲ୍ୟାଣଗୁଣଯୁକ୍ତ ପୁରୁଷୋତ୍ତମ ହିଁ ବ୍ରହ୍ମ । ଇଶ୍ଵର, ଭଗବାନ ଓ ବ୍ରହ୍ମ ଏକ, 
ସେ ନିର୍ଗୁଣ ନୁହନ୍ତି । ପୁଣି ସେ ବିଗ୍ରହ ଧାରଣ କରନ୍ତି ଏବଂ ଭକ୍ତମାନଙ୍କ ଉପରେ 
ଅନୁଗ୍ରହ କରି ମୂର୍ରି (ବା ପ୍ରତିମାମାନଙ୍କ ) ମଧ୍ଯରେ ପ୍ରକଟ ହୁଅନ୍ତି । ଏହି ପ୍ରସଙ୍ଗରେ 
ପରବର୍ରଭ୍ୀ କାଳରେ ମହାପୁରୁଷ ଶ୍ରୀ ଚୈତନ୍ୟ ଓ ରାମକ୍ୂଷ୍ଣ ପରମହଂସଙ୍କ ଅନୁଭବ 
ପ୍ରଣିଧାନ ଯୋଗ୍ୟ । ଶ୍ରୀଚୈତନ୍ୟ କହୁଥିଲେ କଳି ଯୁଗରେ ଶ୍ରୀକୃଷ୍ଣ ମହାପ୍ରଭୁ 
ଜଗନ୍ନାଥଙ୍କ ବିଗ୍ରହରେ ବିରାଜମାନ ! ସେ ସେଥୁପାଇଁ ପୁରୀ ଛାଡ଼ି ଅନ୍ୟତ୍ର ଯିବାକୁ 
ମନ ବଳାଉ ନଥୂଲେ । ଅଣସର ସମୟରେ ଜଗନ୍ନାଥଙ୍କ ଦର୍ଶନର ସୁଯୋଗ ମିଳୁ 
ନଥୁବାରୁ ସେ ବ୍ରହ୍ମଗିରି ଠାରେ ଆଲଞୱାରନାଥଙ୍କୁ ଦର୍ଶନ କରୁଥିଲେ । ଏବଂ ସେହି 
ବିଗ୍ରହରେ ଶ୍ରୀକୃଷ୍ଣଙ୍କୁ ପ୍ରତ୍ୟକ୍ଷ କରୁଥିଲେ । ଶ୍ରୀ ରାମକୃଷ୍ଣ ପରମହଂସଦେବ କାଳୀଙ୍କୁ 
ତାଙ୍କ ମୂ୍ି ଭିତରୁ ଉଭା ହୋଇ ଦର୍ଶନ ଦେବାର ଅନୁଭବ କରୁଥଲେ । ତାଙ୍କ ସହିତ 
ପ୍ରତ୍ୟକ୍ଷ ଆଳାପ କରୁଥଲେ । ସୁତରାଂ ଦେବ ଦେବୀଙ୍କର ପ୍ରତିମା ବା ମୂର୍ଭି ପୂଜା 
ଆରାଧନା କରିବାର ଯଥାର୍ଥତା ଓ ବିଶ୍ଵାସ ଯେଉଁମାନଙ୍କ ଅନୁଭବଲବ୍ଧଜ୍ଞାନ 
( 6×perience ) ଉପରେ ପ୍ରତିଷ୍ପିତ, ସେମାନଙ୍କ ମଧ୍ଯରେ ଶ୍ରୀ ରାମାନୁଜ, ଶ୍ରୀଚୈତନ୍ୟ, 
ଶ୍ରୀରାମକୃଷ୍ଣ ପରମହଂସଦେବ ପ୍ରମୁଖ ମହାପୁରୁଷ ଅଛନ୍ତି । ଏବଂବିଧ ବିଶ୍ଵାସ” 
ସଂପର୍କରେ ଇମିଲି ଡର୍କହାମଙ୍କ ଅଧ୍ୟୟନ ଏହି ପ୍ରବନ୍ଧର ଆରମ୍ଭରେ ଉପସ୍ଥାପିତ 
ହୋଇଛି । ପରଂବ୍ରହ୍ମ ନିର୍ଗୁଣ କି ସଗୁଣ, ନିରାକାର କି ସାକାର ସେ ସଂପର୍କରେ 
ବିଚାର କରି ଶ୍ରୀ ରାମାନୁଜ ଯାହା କହିଛନ୍ତି, ଶ୍ରୀମଦ ଭାଗବତରେ ତାହା ଅଛି । 
ଶ୍ରୀମଦ୍ଧ ଭାଗବତ ( ୧୧ଶ ସ୍କନ୍ଧରେ ଭଗବାନଙ୍କ ମୁଖରେ) କୁହାଯାଇଛି - 


ମୋର ପ୍ରତିମା କରି ବେଶ । ଦୃଢ଼ ମନ୍ଦିରେ ଦେଇ ବାସ ॥ 


ସୁଗନ୍ଧ ପୁଷ୍ପ ଉପବନ ¦ ନାନା ପ୍ରକାରେ କ୍ରୀଡ଼ା ସ୍ଥାନ 
ମୋହର ଉତ୍ସବ ସମସ୍ତ । କରିବ ଶକ୍ୟ ଅନୁମତ ॥ 
ମୋର ଉତ୍ସବ ପର୍ବାପର୍ବେ । ଭାବେ ପୂଜିବ ନାନାଦ୍ରବ୍ୟେ॥ 
ଏମନ୍ତେ ପୂଜି ବହୁବିଧେ । ବଞ୍ଚିବ ଉତ୍ସବ ଆନନ୍ଦେ ॥ 


କେଉଁ କେଉଁ ଉପାଦାନରେ ପ୍ରତିମା ନିର୍ମାଣ, ଗଠନ ବା ଅଙ୍କନ 
କରାଯାଇପାରେ ଏବଂ ବିଜେ ପ୍ରତିମା ତଥା ଚଳନ୍ତି ପ୍ରତିମାର ପୂଜା ବିଧ ଭୋଗ, 
ପ୍ରତିମା ନିକଟରେ ନୃତ୍ୟ ଗୀତ ବିଧ ସଂପର୍କରେ ଉଲ୍ଲେଖ ଅଛି- 

ଦାରୁପାଷାଣ ଧାତୁ ମୟୀ । ଲେପ ଲେଖନ ମଣିମୟୀ ॥। 

ବାଲୁକାମୟୀ ମନୋମୟୀ | ଏମନ୍ତ ପ୍ରତିମା ଭିଆଇ ॥ 

ଏ ଅଷ୍ଟପ୍ରକାର ପ୍ରତିମା । ସୁନ୍ଦର ସ୍ଵରୂପ ଉତ୍ତମା ॥ 

ଏ ବେନି ମୂର୍ଭି ଚଳାଚଳ । ବିଷ୍ଣୁର ପୂଜାର ମନ୍ଦିର ॥ 

ନିର୍ମାଣ କରି ବିଷ୍ଣୁ ରୂପେ । ନିଶ୍ଚଳେ ପୂଜିବ ସମୀପେ ॥ 

ମୂଳ ଭାଗବତରେ- “ଶୈଳୀ ଦାରୁମୟୀ ଲୌହୀ, ଲେପ୍ଯା ଲେଖ୍ୟଯାଚ 
ସୈକତି, ମନୋମୟୀ ମଣିମୟୀ ପ୍ରତିମାଷ୍ଟ ବିଧା ସ୍ମ ତା,””? ଇତ୍ଯାଦି ଯାହା ଅଛି, 
ଜଗନ୍ନାଥ ଦାସ ତାର ସୁନ୍ଦର ଅନୁବାଦ କରିଛନ୍ତି । ପୁଣି ଭୋଗରାଗ, ନୃତ୍ୟଗୀତ 
ସଂପର୍କରେ ସୂଚନା ଦିଆଯାଇଛି- 

ଅନ୍ନ ବ୍ୟଞ୍ଜନ ନାନା ପାକ ! ପିଷ୍ଠ ପ୍ରପାନ ଶୂପ ଶାକ ॥ 

କ୍ଷୀର ବିକାର ଯେତେ ମିଳେ । ସୁଗନ୍ଧ ସୁଶୀତଳ ଜଳେ ॥ 

ବିଭବ କ୍ରମେ ମିଳେ ଯେତେ । ଥୋଇବ ମୋହର ଅଗ୍ରତେ ॥ 

X X X X X 
ଆନନ୍ଦେ ମୋର ପୂଜା ସାରି । ପ୍ରମୋଦ ନୃତ୍ୟଗୀତ କରି ॥ 


ଏହି ଅନୁସାରେ ପୁରୀ ଶ୍ରୀମନ୍ଦିର ବା ବଡ଼ ଦେଉଳରେ ପୂଜା ଓ ଭୋଗ 
ବଢ଼ିବା ପରେ ଶ୍ରୀ ଜୀଉଙ୍କ ପନଦୁଡ଼ ପୂର୍ବରୁ ମାହାରୀ ନୃତ୍ୟର ବ୍ୟବସ୍ଥା ଖଞ୍ଜା ହୋଇଥୁଲା । 


ପଦ୍ମପୁରାଣରେ ଶ୍ରୀମଦ ଭାଗବତକୁ ସାକ୍ଷାତ ବିଷ୍ଣୁଙ୍କ ପରି ଗ୍ରହଣ କରିବାର 
ଅନୁଜ୍ଞା ଅଛି । ଫଳରେ ଭାଗବତ ଗ୍ରନ୍ଭର ପୂଜାର ବିଧ୍‌ ପ୍ରତିଷ୍ଠିତ ହୋଇଛି । ଓଡ଼ିଶାର 
ଗ୍ରାମେ ଗ୍ରାମେ ଭାଗବତ ଘର ଏବଂ ବହୁ ଗୃହରେ ଭାଗବତ ପୋଥ୍‌ ପୂଜାର ପ୍ରଥା 
ପ୍ରଚଳିତ । ଭାଗବତ ସପ୍ତାହ, ଭାଗବତ ମେଳନ ଆଦି କେବଳ ଭାଗବତ ଗ୍ରଛ୍ଧକୁ 
କେନ୍ଦ୍ରକରି ଅନୁଷ୍ଠିତ ହେଉଛି । ମୂର୍ଭି ବା ପ୍ରତିମାର ବିକଳ୍ପ ଭାବରେ ପବିତ୍ର ଗ୍ରନ୍ଧ ଓ 
ଶାଳଗ୍ରାମ ଶିଳା ପୂଜା ପ୍ରଚଳିତ ! ଏହି ଭାଗବତ ପୋଥୁକୁ ଘେନି କେବଳ ଭାଗବତ 
ସପ୍ତାହ, ଭାଗବତ ଘର ବା ଟୁଙ୍କି ନୁହେ ଭାଗବତ ମେଳନ ପରି ଯେଉଁ ଉତ୍ସବ 
ଫାଲ୍‌ଗୁନ ଓ ଚୈତ୍ର ମାସରେ ହୁଏ, ତାହା ସଂକୀରଁନ, ଯାତ୍ରା, ସୁଆଙ୍ଗ, ଶୋଭାଯାତ୍ରା 
( ସଲଟଣ ସହିତ ବାଣ, ନାଗା, କଳଘୋଡ଼ା ଆଦି ନୃତ୍ୟ) ହୁଏ ତାହା ଓଡ଼ିଶାର 
ଜନଜୀବନକୁ ବିପୁଳ ଆନନ୍ଦ, ଉତ୍ସାହ, ଆୟୋଜନ ଦକ୍ଷତା ଓ ମିଳାମିଶାର ସୁଯୋଗ 
ଦେଇଥାଏ । ଏହି ମେଳଣକୁ ଦୃଷ୍ଟିରେ ରଖୁ ବହୁ ଅପେରା ଯାତ୍ରାଦଳ ଯାତ୍ରା ଲେଖାଇ, 
ଅଭ୍ୟାସ କରି ତାହା ପ୍ରଦର୍ଶନ କରାଇଥାନ୍ତି । ମହାପୁରୁଷ ଜଗନ୍ନାଥ ଦାସଙ୍କ ଭାଗବତ 
ଓଡ଼ିଆ ଭାଷାରେ ପ୍ରଥମ ଭାଗବତ ( ୧୬ଶ ଶତାଦ୍ଦୀରେ ରଚିତ) ଏବଂ ଏହାର 
ସୁନ୍ଦର ସରସ ଭାଷା, ନବାକ୍ଷରୀ ବୃତ୍ତ ଗାନରେ ଯତିପାତର ବିବିଧତା ତଥା ଅପୂର୍ବ 
ବର୍ଣ୍ଣନା ଶୈଳୀ, ବ୍ୟାଖ୍ୟାତ୍ମକ ଅନୁବାଦର ମାଧୁରୀ ଓ ପ୍ରାଞ୍ଜଳତା ବିଷୟ ଛାଡ଼ିଦେଲେ 
ବି ଓଡ଼ିଆ କୃଷ୍ଣ ସାହିତ୍ୟ ( କାବ୍ୟ, ଚଉତିଶା, ଭଜନ, ଜଣାଣ ସଂଗୀତ ଆଦି )ର 

ବିକାଶରେ ଏହାର ପ୍ରେରଣା ଓ ଅବଦାନ ଅତୁଳନୀୟ । ଶ୍ରୀଜଗନ୍ାଥଙ୍କ ମନ୍ଦିରରେ 
ବସି, ସେ ଏହି ମହାନଗ୍ରନ୍ତ ରଚନା ଓ ପାଠ କରୁଥୁଲେ । 

ସଂପ୍ରତି ମନ୍ଦିର, ମୂର୍ଭି ଏବଂ ସେଠାରେ ପୂଜାଧ୍ଵଜା, ଭୋଗରାଗ, ପର୍ବ 
ପର୍ବାଣି, ନୃତ୍ୟ ସଂଗୀତର ଯେଉଁ ଆଟୋପ ଆୟୋଜନ ଚଳିଆସୁଛି, ସେଥ୍ପ୍ରତି 
ଶ୍ରୀରାମାନୁଜ ଓ ଭାଗବତ ପୁରାଣର ସମର୍ଥନ ଅଛି । ଧାତୁ, ମୃଭିକା, ଶିଳା-ଶିଳ, 
ଭାସ୍କର୍ଯ୍ୟ ( Architecture ) ପୁରାତଭୁ ( A୮heology ) ପ୍ରତିମା-ବିଦ୍ୟା ଓ ପ୍ରତିମା 
ବିଜ୍ଞାନ (| onography ଓ iconology ) ନାନା ପ୍ରକାରର ଚିତା, ଲେପ, ଲେଖନ 
ଓ ସଂଗୀତ ( ନୁତ୍ୟ-ଗୀତ-ବାଦ୍ୟ) ନାନା ପ୍ରକାରର ଭୋଗ ରନ୍ଧନ (culinary ) 
ଆଦି ମନ୍ଦିରକୁ କେନ୍ଦ୍ର କରି ବିକାଶ ଲାଭ କରିଛି । ଆଧ୍ଯାମ୍ଭିକତା ଦୃଷ୍ଟିରୁ ପ୍ରତିମା 
ପୂଜାର ପ୍ରାସଙ୍ଗିକତା ଥାଉ ବା ନଥାଉ, ସାଂସ୍କୃତିକ ଓ ସାମାଜିକ ଜୀବନକୁ କ'ଣ 
ଏହା ସମୃଦ୍ଧ କରିନାହିଁ ? ମନ୍ଦିର ଓ ତା'ର ପର୍ବପର୍ବାଣି, ମେଳା ମହୋତ୍ସବର ଧାର୍ମିକ 
ଦିଗକୁ ଛାଡ଼ିଦେଲେ ବି, ଏହାର ବାଣିଜ୍ୟ, ସାମାଜିକ-ସମାବେଶ, ସଂଗଠନ, ଉତ୍ସାହ, 
ଆନନ୍ଦ ପ୍ରଭୁତି ଦିଗକୁ କ'ଣ ଅସ୍ଵୀକାର କରିହେବ ? 

“ସାଧକାନାଂ ହିତାର୍ଥାୟ ବ୍ରହ୍ମଣୋ ରୂପକଳ୍ପନା'ରେ ହିତାର୍ଥାୟଟି 
ପ୍ରଣିଧାନଯୋଗ୍ୟ ! ମନୁଷ୍ଯ ପରଂବ୍ରହ୍ମ ଇଶ୍ଵର ବା ତାର ଆରାଧ୍ଯ ଦେବଦେବୀଙ୍କ 
ରୂପ କଳ୍ପନା କରିଛି ଏବଂ ତାହା ସାଧକ ବା ଭକ୍ତର ହିତ ଦୃଷ୍ଟିରୁ କରାଯାଇଛି । 
ସୁବିଧା ପାଇଁ ହୋଇଛି । କୌଣସି କୌଣସି ଭକ୍ତ ସେମାନଙ୍କର ଏକାଗ୍ର ନିଷ୍ଠା ଓ 
ଆମ୍ଭ ନିବେଦନ ବଳରେ ପୂଜିତ ପ୍ରତିମାରେ ଆରାଧ୍ଯଙ୍କର ଆନୁକୂଲ୍ୟ, କେବେ ଅବା 
ଆବିର୍ଭାବ ଅନୁଭବ କରିଛନ୍ତି । ଅନେକ ଭକ୍ତ ତାଙ୍କ ପୂଜିତ ଦେବତା ବା ଦେବୀଙ୍କ 
କଲ୍ୟାଣ ବା ଆଶୀର୍ବାଦ ସମ୍ଭବତଃ ଲାଭ କରିଛନ୍ତି । ଏହା ମନୁଷ୍ଯର ପବିତ୍ର ଓ 
ଦିବ୍ୟ ଅନୁଭବ । ଏହା ସମାଜରେ ପବିତ୍ରତା ଆଣୁ । ମନୁଷ୍ୟ ଓ ଜୀବ ଜଗତ ପାଇଁ 
କଲ୍ୟାଣକର : ହେଉ, ଶିଳ୍ପୀର ସୌନ୍ଦର୍ଯ୍ୟବୋଧ, ସୁକୁମାରତା, କଳାନୈପୁଣ୍ୟ 
ଫ୍ୁଟିବାରେ, ସଂଗୀତ, ଦେବଯୋଗ୍ୟ ଭୋଗ ବା ରନ୍ଧନ ପ୍ରସ୍ତୁତି ପୂଜା ପାର୍ବଣ 
ଆୟୋଜନ ଓ ଅନୁଷ୍ଠାନରେ କୁଶଳତା ଫ୍ରଟିବାରେ ଦେବତାଙ୍କର ମନ୍ଦିର, ମୂର୍ଭି ଓ 
ପୂଜା ପାର୍ବଣ ଆନୁକୂଲ୍ୟ ଦେଉ । ଯାହା ମନୁଷ୍ୟର, ତାହା ମନୁଷ୍ୟ ପାଇଁ । କିନ୍ତୁ 
ଏହା ବ୍ୟକ୍ତି ବା ଗୋଷ୍ଠୀର ଅହଂକାର, ତାକତ ପ୍ରଦର୍ଶନ, ମୁକାବିଲା କରିବା ବା 
ସଂଘର୍ଷ ଆଡ଼କୁ ମୁହାଁଇବା ଭଳି ପରିସ୍ଥିତିକୁ ନିମନ୍ତ୍ରଣ ନକରୁ ! ପରଂବ୍ରହ୍ମଙ୍କ ପ୍ରତିମା 
ଯଦି ତାଙ୍କର ଉପସ୍ଥିତି ଅନୁଭବ ଲାଗି ହୋଇଥାଏ, ତେବେ ସେଥ୍‌ପାଇଁ ଶାନ୍ତ, 
ସୁନ୍ଦର, ପବିତ୍ର ଆନନ୍ଦମୟ ପରିବେଶ ଆବଶ୍ୟକ । 

ଗାନ୍ଧିଜୀଙ୍କୁ ଭଲ ଲାଗୁଥୁବା ଗୋଟିଏ ଭଜନର ପଦଟିଏ ଥୂଲା- 
ବୈଷ୍ଣବ ଜନତୋ ତେଣେ କହି ୟୋ 
ଯୋ ପୀଡ଼ ପରାଇ ଜାଣେରେ... 


ଯିଏ ପରର ପୀଡ଼ା ବୁଝେ, ଅନୁଭବ କରେ, ତାକୁ ହିଁ ବୈଷ୍ଣବ କୁହାଯାଏ ! 
ସେମିତି ପୁଣ୍ୟାତ୍ମା ବିବେକାନନ୍ଦ ତ କହୁଥଲେ, ଯତ୍ର ଜୀବ ତତ୍ର ଶିବ । ସେପରି 
ଉପାସକ ମାନେ ଦାରୁ, ପାଷାଣ, ଧାତୁ, ବାଲୁକା, ମୃଭିକା, ଚିତ୍ର ଆଦିରେ ଭଗବତ୍‌ 
ସତ୍ତାର ଉପସ୍ଥିତି ଓ ଆଶୀର୍ବାଦ ପାଇପାରିବେ ! 


ପୁରାଣରେ ଯାହା ଯାହା ଲେଖାଯାଇଛି, ତାହା କାହାକୁ ମିଛ, କାହାକୁ ସତ 
ଲାଗେ । ସେହିପରି ପ୍ରତିମାପୂଜା କାହା ପାଇଁ ଅଳୀକ, କାହାପାଇଁ ଆବଶ୍ୟକ । କିନ୍ତୁ 
ଏହା ସହିତ ଜଡ଼ିତ ଅଛି ଆମର ପରମ୍ପରା, ଇତିହାସ, ଶିଳ୍ପକଳା, ସାହିତ୍ୟ ତଥା 
ବ୍ୟବସାୟ ବାଣିଜ୍ୟ, ଜନସଂପର୍କ ପରି କେତେକ ଧର୍ମେତର ବ୍ଯବସ୍ଥା । ସ୍ତ୍ୁଲ 
କଲେଜମାନଙ୍କର ଗଣେଶ ପୂଜା ପରି ଗୋଟିଏ ଗୋଟିଏ ପର୍ବରେ ଭୋଜି ଉତ୍ସବ, 
ଗୀତ, ବିଚିତ୍ରାନୁଷ୍ଠାନ ଆଦି ଏତେ ପ୍ରାଧାନ୍ୟ ପାଉଛି ଯେ, ଲକ୍ଷ୍ୟ କଲେ ମନେହୁଏ 
ପୂଜା ଆରାଧନା ଏଥୁରେ କ୍ରମେ ଗୌଣ ହୋଇ ଆସୁଛି । ସମାଜରେ ପରିବର୍ଭନ 
ଘଟୁଛି । ସେହି ଅନୁସାରେ ବିଶ୍ଵାସ ଧାରା ମଧ୍ଯ ସ୍ଥଳ ବିଶେଷରେ ପ୍ରଭାବିତ ହେଉଛି । 
ପର୍ବମାନଙ୍କର ଇଚ୍ଛାକୃତ ନବୀକରଣ ମଧ୍ଯ କେତେକ କ୍ଷେତ୍ରରେ ଲକ୍ଷ୍ୟ କରାଯାଉଛି । 
ଏହି ପରିପ୍ରେକ୍ଷୀରେ ସମାଜ ଓ ସଭ୍ୟତାର ହିତ ଦୃଷ୍ଟିରୁ ବିଚାର ଓ ଯୋଜନା କରିବା 
ଲାଗି କାହାକୁ ସତ କାହାକୁ ମିଛ ମନେ ହେଉଥୁବା ଅଥଚ ଆମ ପରମ୍ପରା, ଇତିହାସ, 
ଶିଳ୍ପକଳା, ସାହିତ୍ୟର ଅଙ୍ଗ ହୋଇ ଯାଇଥ୍‌ବା ଉପର ଆଲୋଚିତ ଦିଗଟି ପ୍ରତି ଗୁରୁତ୍ସ 
ଦେବା ଆବଶ୍ଯକ । 
ଆଗାମୀ ଶତାବ୍ଦୀ 


ଅଗଷ୍ଟ-ସେପ୍ଟେମ୍ବର- ୨୦୦୨ 

ପୂଜା ଓ ପ୍ରତିମା 


ଗାଁରେ 'ଗ୍ରାମଦେଵୀ”, ଘରେ “ବଡ଼ବଡ଼ିଆ” ବା ବଡ଼ବଡ଼ୁଆ, 
ଘରଅଗଣା ବା ଦାଣ୍ଡରେ ' ତୁଳସୀ” ଚଉରା ସ୍ଥାପନ କରି ପୂଜା କରିବାର ଵିଧୂ କେବେଠାରୁ 
ଆରମ୍ଭ ହୋଇଛି କିଏ କହିବ ? କିନ୍ତୁ ଖଣ୍ଡିଏ ପଥର, ପିଣ୍ଡୁଳାଏ ମାଟି, ଗୋଟିଏ ଗଛକୁ 
“ଗ୍ରାମଦେବୀ', ପୂର୍ବପୁରୁଷଙ୍କ ଆତ୍ମା, ବୃନ୍ଦାବତୀଙ୍କ ପ୍ରତୀକ ଭାବରେ ପୂଜା କରିବାର 
ପରମ୍ପରା ବହୁ ପ୍ରାଚୀନ । ଭୋଦୁଅ ( ଭ୍ରାଦପଦ) ମାସର ରବିବାରମାନଙ୍କରେ ଖୁଦୁରୁକୁଣୀ 
ଓ ବୁଧବାରମାନଙ୍କରେ ବୁଧେଇ ଓଷା ହୁଏ । ଗ୍ରାମଦେବୀ, ବଡ଼ବଡ଼ୁଆ ପୂଜା ପରି 
ଏହା ମଧ୍ଯ ଲୌକିକ ପୂଜାବିଧୂ ଖୁଦୁରୁକୁଣୀରେ ଅଞ୍ଚଳ ଭେଦରେ ପଟ୍ଟଚିତ୍ର, ସନ୍ତାନ 
ଧାରଣ କରିଥୁବା ମାଟିର ଦେବୀ ପ୍ରତିମା ଓ କେତେକ ନିର୍ଦ୍ଦିଷ୍ଟ ଫୁଲ ପତ୍ରରେ ‘ମାଳଚୂଳଂ 
ରୂପେ ଦେବୀଙ୍କ ପ୍ରତିମା ଗଢ଼ି ପୂଜା କରିବାର ବିଧୂ ଚଳୁଥବାବେଳେ, ବୁଧେଇ ଓଷାରେ 
ଶିଳ ଶିଳପୁଆକୁ ସଜ ଓ ସୁବେଶ କରି ଦେବୀଙ୍କ ପ୍ରତୀକ ଭାବରେ ପୂଜା କରାଯାଏ । 
ବାଲି ତୃତୀୟା ବା ହରିତାଲିକାରେ, କାରଉିକ ମାସରେ “ବାଲୁକା”ରେ ଶିବଲିଙ୍ଗ ଗଢ଼ି 
ପୂଜା କରିବାର ବିଧୂ ମଧ୍ୟ ଚଳିଆସୁଛି । ଏପରି ବାଲି, ମାଟି, ପଥରରେ ଅଥବା 

ଫ୍ରଲପତ୍ର ସଜାଇ ପ୍ରତୀକ ଗଢ଼ି ପୂଜା କରିବା ବିଧୁରୁ କ୍ରମେ ପ୍ରତିମା ଗଠନର ପରମ୍ପରା 
ବିକାଶ ଲାଭ କରିଥୂବ ବୋଲି କୁହାଯାଏ । ମନୁଷ୍ୟର ସୌନ୍ଦର୍ଯ୍ୟ, ସ୍ବାଦ, ସ୍ବର ବା ଶବ୍ଦ 
ଓ ଆନନ୍ଦ ପ୍ରତି ସ୍ଵାଭାବିକ ଆକର୍ଷଣ ଥିବାରୁ ସୁନ୍ଦର ସୁନ୍ଦର ଦେବଦେବୀ ମୃର୍ଭି ଗଢ଼ି, 
ସଜାଇ, ତାଙ୍କ ନିକଟରେ ସ୍ଵାଦିଷ୍ଟ ଦେବଯୋଗ୍ୟ ଖାଦ୍ୟ ଭୋଗକରି, ବାଜା ବଜାଇ, 
ଗୀତ ନୃତ୍ୟ ସହିତ ଉତ୍ସବ କରିବାର ବିଧ ମଧ୍ଯ କାଳକ୍ରମେ ଚଳିଥୂବ । ରାସ୍ତାରେ 
ମାଇଲୁଖୁଣ୍ଟ ପୋତି ପୋତି ଦୂରତା ଚିହ୍ନଟ କଲାଭଳି କାଳର କ୍ରମଗୁଡ଼ିକୁ ଚିହ୍ନଟ କରି 
ପ୍ରତୀକରୁ କ୍ରମେ କ୍ରମେ ପ୍ରତିମା ପୂଜାର ଧାରାକୁ ଲକ୍ଷ୍ୟ କରିହେବ । ପ୍ରନତତ୍ତ ଓ ପ୍ରତିମା 
ବିଜ୍ଞାନ ( Archeology and iconography) କ୍ଷେତ୍ରରେ କାମ କରୁଥୁବା 
ଗବେଷକମାନେ ତାହା କରୁଛନ୍ତି । 


ରୂପ, ରଙ୍ଗ, ଗୁଣ ଭିତରୁ ଦେବତା ବାଂ ଦେଵୀଙ୍କର ଗୁଣ ଓ ତା” ସହିତ 
ଶକ୍ତି ତଥା କାର୍ଯ୍ୟ ବା ଲୀଳା କଳ୍ପନା ସହିତ ରୂପ ଓ ରଙ୍ଗର କଳ୍ପନା କରାଯାଇଛି । 
ଧ୍ଯାନମନ୍ତ୍ର ହୋଇଛି ଓ ସ୍ତୁତି ରଚିତ ହୋଇଛି । ପୁରାଣ ରଚନା କରାଯାଇଛି । ସେହି 
ଅନୁସାରେ ଚିତ୍ର ଓ ପ୍ରତିମା କଳ୍ପିତ, ଅଙ୍କିତ ଏବଂ ଗଠିତ ହୋଇଛି । ଯେଉଁମାନେ 
ପୂଜା ନିମନ୍ତେ ଗଠିତ ଦେବଦେବୀଙ୍କ ପ୍ରତିମା ଗଠନ କରନ୍ତି, ସେମାନେ ଦେବତାଙ୍କ 
ରୂପକୁ ଧୟାନକରି, ଏହା ଗଠନ କରିବା ବିଧୂସମ୍ମତ । ପ୍ରତୀକ ହୁଅନ୍ତୁ ବା ପ୍ରତିମା 
ହୁଅନ୍ତୁ, ପୂଜା ସମୟରେ ସେଥୁରେ ଅଭୀଷ୍ଟ ଦେବତା ପ୍ରବିଷ୍ଟ ହୋଇ ଭକ୍ତର ନିବେଦନ 
ଗ୍ରହଣ କରନ୍ତି ବୋଲି ବିଶ୍ଵାସ କରାଯାଏ | ପୂଜକ ଧ୍ଯାନ ମନ୍ତ୍ର ସ୍ମରଣ କରି, ଆବାହନ 
ମନ୍ତ୍ର ଉଚ୍ଚାରଣ କରି ପୂଜାନୈବେଦ୍ୟ ସମର୍ପଣ କରନ୍ତି । ତେଣୁ ବାଲୁକା, ମୃଭିକା, 
ପାଷାଣ, ଦାରୁ, ଧାତୁ ପତ୍ରପୁଷ୍ଣ ଯେଉଁ ଉପାଦାନରେ ହେଉ ନା କାହିଁକି, ଦେବଦେବୀ 
ବିଗ୍ରହ ବା ମୂର୍ଭି ନିର୍ମାଣ ପବିତ୍ରତା ଓ ନିଷ୍ଠାର ସହିତ କରାଯାଏ । ଖୁଦୁରୁକୁଣୀ, 
ବୁଧେଇ ପରି ଉପରେ କେତେକ ଲୌକିକ ପୂଜା କଥା କୁହାଯାଇଛି । ଓଷେଇତି 
ନିଜେ ପବିତ୍ର ମନପ୍ରାଣରେ ଏହାର ପ୍ରସ୍ତୁତି, ସ୍ଥାପନା ଓ ପୂଜା କାର୍ଯ୍ୟ କରିଥାନ୍ତି । 
ସେଇ ଭାଦ୍ରପଦର ଅନ୍ୟ ଏକ ବ୍ରତ ବାଲିତୃତୀୟା ବା ହରିତାଳିକା । ପାର୍ବତୀ ଶିବଙ୍କୁ 
ପତିରୂପେ ପାଇବାଲାଗି ନିର୍ଜଳା ଉପବାସ କରିଥଲେ ବୋଲି ଏହି ବ୍ରତ କଥାରେ 
ଲେଖାଯାଇଛି । ସେ ନିଜେ ବାଲୁକାରେ ଶିବଲିଙ୍ଗ କରି ତା ନିକଟରେ ପୂଜାର୍ପଣ 
କରିଥୁବାର ଏଥରେ ଉଲ୍ଲେଖ ଅଛି । ଏହି ପାର୍ବତୀ ବା ଉମା ନଗାଧବରାଜ ହିମବନ୍ତଙ୍କର 
କନ୍ୟା । କାଳିଦାସଙ୍କ ଭାଷାରେ କହିଲେ- ଦକ୍ଷସ୍ୟ କନ୍ୟା ହରପୂର୍ବପନ୍ନୀ । କିନ୍ତୁ 
ଆଶ୍ପିନ ମାସରେ ଯେଉଁ ଦୁର୍ଗାପୂଜା ହୁଏ, ସେ ପୂଜାର ଦୁର୍ଗା କାହାରି କନ୍ୟା ବା 
ଜାୟା ନୁହଁଚ୍ରି । ସେ ଦେବଗଣଙ୍କର ମିଳିତ ଶକ୍ତି ଓ ତେଜ ପୁଞ୍ଜରୁ ବାହାରିଥୁବା 
ଦେବୀ । ସେ ମହିଷାସୁରକୁ ନିହତ କରିବାଲାଗି ଆର୍ବିଭୂତା ହୋଇଥଲେ । ସୁତରାଂ 
ସେ ସମରଦେବୀ । 

ଓଡ଼ିଶାର ଯାଜପୁରରେ ପୂଜିତା ଦୁର୍ଗା “ବିରଜା” । ଧ୍ଯାନମନ୍ତ୍ର ଅନୁସାରେ, 
ସେ “ଧୃତ କନକ ନିଭାଭାଂ ଶୂଳ ଲାଙ୍ଗୁଳ ହସ୍ତା ! କପିଳ ସଂହିତାରେ ଅଛି- 'ଶ୍ୟାମାଙ୍ଗା 
ସିଂହ ମାମୁଢ଼ାଂ, ଦ୍ବିଭୁଜା ଶୂଳ ଧାରିଣୀମ୍‌ ।” ” ରଙ୍ଗ ସ୍ଵବର୍ଣ୍ଣ ବର୍ଣ୍ଣ ବା ଶ୍ୟାମ” ଭିତରେ 
କିପରି ଅର୍ଥ ଗ୍ରହଣ କରିବାକୁ ହେବ ତାହା ସଂଶୟ ସୀମାକୁ ଛୁଇଁପାରେ | କିନ୍ନ ତାଙ୍କର 
ବାହନ ସିଂହ ଓ ସେ ଦୁଇଭୁଜ ମଧ୍ଯରୁ ଗୋଟିକରେ ମହିଷର ଲାଙ୍ଗୁଳ ଆକର୍ଷଣ କରିଥୁବା 
ଓ ଅପରହସ୍ତରେ ମହୀଷର ପୃଷ୍ଠକୁ ଶୂଳବିଦ୍ଧ କରିଥିବାର ବର୍ଣ୍ଣନା ସ୍ପଷ୍ଟ । ଓଡ଼ିଶାର 
ଅନୀତ୍ର ଦୁର୍ଗା ଚତୁର୍ଭୂଜା, ଅଷ୍ଟଭୁଜା, ଦଶଭୁଜା ଆଦି ରୂପରେ ନିର୍ମିତ ହୋଇଥ୍‌ବାର 
ଦେଖାଗଲେ ମଧ୍ଯ, ସେ ସିଂହାରୂଢ଼ା ଓ ମହିଷକୁ ଶୂଳବିଦ୍ଧ କରୁଥିବାର ଦେଖାଯାଏ । 
ତାଙ୍କ ଭୁଜମାନଙ୍କରେ ଆୟୁଧ ଅଛି । ଏହି ମୃ ନିର୍ମାଣ ପାଇଁ ଶିଳ୍ଜୀଙ୍କର ଶାସ୍ତ୍ଜ୍ଞାନ, 
କାର୍ଯ୍ୟ ଅଭ୍ୟାସ ଓ ଧ୍ଯାନ ତିନୋଟିରେ ଦକ୍ଷତା ଥବା ଆବଶ୍ୟକ | 


ଓଡ଼ିଶାରେ ଦେବୀପୀଠ ମାନଙ୍କରେ ଓ ରାଜନବର ମାନଙ୍କରେ ଦଶହରା 
ଦୁର୍ଗାପୂଜା ହେଉଥଲା ! ମୃଣ୍ମୟୀ ସାର୍ବଜନୀନ ଦୁର୍ଗାପୂଜା ଅର୍ବାଚୀନ । ସଂପ୍ରତି ଉଭୟ 
ପରମ୍ପରା ଗୁରୁତ୍ଵ ପାଉଛି । କଟକରେ କଟକଚଣ୍ଡୀ, ଗଡ଼ଚଣ୍ଡୀଙ୍କଠାରେ ପୀଠଦେବୀଙ୍କ 
ଠାରେ ଷୋଡ଼ଶ ଉପଚାରରେ ପୂଜାବିଧୂ ଅନୁଷ୍ଠିତ ହେଉଥିବା ବେଳେ, ବଜାର ଓ 
ସାହି ମାନଙ୍କରେ ମେଢ଼ରେ ମାଟିରେ ଗଢ଼ା ବା ମୃଣ୍ମୟୀ ଦୁର୍ଗାଙ୍କର ସାର୍ବଜନୀନ 
ପୂଜା ହେଉଛି । ସେପରି ପୁରୀରେ ବିମଳାଙ୍କଠାରେ, ଭୁବନେଶ୍ବରରେ ଗୌରୀ ଓ 
ପାର୍ବତୀ, ଭୁବନେଶ୍ବରୀଙ୍କଠାରେ ପାରମ୍ପରିକ ପୂଜାବିଧୂ ସହିତ ସହରରେ ବିଭିନ୍ନ 
ସ୍ଥାନରେ ସାର୍ବଜନୀନ ମୃଣ୍ମୟୀ ପୂଜା ଚାଲିଛି । ପୀଠରେ ପୀଠେଶ୍ବରୀମାନଙ୍କଠାରେ 
ହେଉଥିବା ପୂଜାବିଧୂର ରୀତିନୀତିର ଗାମ୍ଭୀର୍ଯ୍ୟ ମେଢ଼ମାନଙ୍କରେ ସ୍ଥାପିତ ମୃଣ୍ମୟୀ 
ମୂର୍ଭିମାନଙ୍କଠାରେ ନଥଲେ ସୁଦ୍ଧା ସେଠାରେ ସାଜସଜା, ଆଟୋପ ଆଡ଼ମ୍ବର କେଉଁଠି 
କେଉଁଠି ତଦୁପଲକ୍ଷେ ସଂଗୀତ ଆସର, ପୂଜାର ଆୟୋଜନ ଅନୁଷ୍ଠାନ ଓ ବିସର୍ଜନରେ 
ସଂଗଠିତ ଉଦ୍ୟମ ତଥା ଉତ୍ସାହ, ପୂଜା ସ୍ଥାନରେ ଜାତି, ଧର୍ମ, କର୍ମ ନିର୍ବିଶେଷରେ 
ଦର୍ଶନ ଓ ଉପଭୋଗ ବା ଅନ୍ୟ ଭାବରେ କହିଲେ-ସାର୍ବଜନୀନତାର ଆକର୍ଷଣ ଓ 
ବିଶେଷତ୍ସ ପରିଲକ୍ଷିତ ହୁଏ । ମାତ୍ର ଆଜିକାଲି କେତେକ କ୍ଷେତ୍ରରେ ଦୁର୍ଗାମେଢ଼ରେ 
ଶିବ-ପାର୍ବତୀ, ପାର୍ବତୀ-ଗଣେଶଙ୍କର ଯେପରି ଢଙ୍ଗ ଓ ରୂପ କରାଯାଇଛି, ତାହା 
ଶାସ୍ତ୍ର ଓ ବିଧ୍‌ ସମ୍ମତ ନୁହେଁ । ଦୁର୍ଗା ସମରଦେବୀ । ସେ ଶିବଙ୍କ ପନ୍ଧୀ ବା ଗଣେଶଙ୍କ 
ମାତା ଭାବରେ ଏହି ନିର୍ଦ୍ଦିଷ୍ଟ ତିଥିରେ ଆରାଧୂତ ହୁଅନ୍ତି ନାହିଁ । ଏଠାରେ ସେ 
କେବଳ ମହୀଷ-ମର୍ଦଦିନୀ ଦେବୀ । ତେଣୁ କେବଳ ମୃଣ୍ମୟୀ ହେଲେ ବୋଲି ଶିଳ୍ପୀ 
ମନଇଚ୍ଛା ଗଢ଼ିଗଲେ ହେବନାହିଁ । ପୂଜା ଆରାଧନା ଧ୍ୟାନ ଯେଉଁ ପ୍ରତିମାଙ୍କଠାରେ 
କରାଯିବ, ତାଙ୍କର ଗଠନ ତଦନୁରୂପ ହେବା ବାଞ୍ଚନୀୟ । 


ଆଶ୍ନିନ ମାସରେ ସାର୍ବଜନୀନ ମୃଶ୍ମୟୀ ଦୁର୍ଗାପୂଜା ତଥା ଦେବୀଙ୍କୁ ଅକାଳ 
ଚୋଧନ ବଙ୍ଗୀୟ ପରମ୍ପରା ବୋଲି କୁହାଯାଏ । ଏହି ପ୍ରସଙ୍ଗରେ ପ୍ରଫେସର ଶଶିଭୂଷଣ 

ଦାସଗୁପ୍ତ ଭାରତର ଶକ୍ତି ସାଧନା ଓ ଶାକ୍ତ ସାହିତ୍ୟ ଗ୍ରନ୍ଧରେ ଲେଖୁଛନ୍ତି- “ବଙ୍ଗଳା 
ଦେଶର ଦୁର୍ଗାପୂଜାର ଇତିହାସ ଓ ପ୍ରକୃତିକୁ ବିଚାର କଲେ ବୁଝାଯାଏ, ଏହି ବ୍ୟାପକ 
ସାମ୍ବସ୍ସରିକ ଉତ୍ସବ ସହିତ ମଧ୍ଯଯୁଗର କ୍ଷୁଦ୍ର ସାମନ୍ତତନ୍ତ୍ର ଏବଂ ପରବର୍ଭ୍ୀ କାଳର 
ଜମିଦାରୀ-ତାଲୁକଦାରୀତନ୍ତ୍ରର ସଂଯୋଗ ରହିଅଛି । କିଛିଦିନ ପୂର୍ବ ପର୍ଯ୍ୟନ୍ତ 
ସହରାଞ୍ଚଳର ଧନୀ ଜମିଦାର ଘରର ଦୁର୍ଗାପୂଜାର ଉତ୍ସବ ପ୍ରସିଦ୍ଧ ଥଲା । ଗ୍ରାମାଞ୍ଚଳରେ 
ମଧ୍ଯ ମହାସମାରୋହରେ ସାମ୍ବସ୍ସରିକ ଦୁର୍ଗାପୂଜା ଜ୍ରମିଦାର-ତାଲୁକଦାର ମାନଙ୍କର 
ମର୍ଯ୍ୟାଦାର ହିଁ ଗୋଟାଏ ପ୍ରଧାନ ପ୍ରତୀକ ବୋଲି ପରିଗଣିତ ହେଉଥୁଲା। ଦୋଳ 
ଦୃୁର୍ଗୋସ୍ସବ କ୍ରିୟାନ୍ସିତ ବୁନିଆଦି ପରିବାରର ଆବଶ୍ୟକୀୟ ଅନୁଷ୍ଠାନ ଥୁଲା ।” ‘ମଦ୍ଯଯୁଗ 
କହିଲେ ଦ୍ଵାଦଶରୁ ୧୮ଦଶ ଖ୍ରୀଷ୍ଟାଦ୍ଦ । ତେବେ ଏହି ସମୟ ଅବଧୂ ମଧ୍ଯରେ 
କେବେ ଏହା ଆରମ୍ଭ ହୋଇଥଲା ? ଷୋଡ଼ଶ-ସପ୍ତଦଶ ଶତାବ୍ଦୀରେ ରାଜା 
ହସଂନାରାୟଣ ମୋଗଲ ସମ୍ରାଟଙ୍କ ସହ ଯୁଦ୍ଧ କରିବା ଆଗରୁ ଦେବୀଙ୍କର 
ଅକାଳବୋଧନ କରି ମୃଣ୍ମୟୀ ମୂର୍ଭି ପୂଜା ଆରମ୍ଭ କରିଥୁଲେ ବୋଲି କିମ୍ବଦନ୍ତୀ 
ଶୁଣାଯାଏ । ପୁଣି କାହାରି କାହାରି ମତରେ ନଦୀୟାର ରାଜା କୃଷ୍ଣଚନ୍ଦ୍ରଦେବ ଅଷ୍ଟାଦଶ 
ଶତାବ୍ଦୀର ମଧ୍ଯଭାଗରେ ଦୁର୍ଗାଙ୍କର ମୃଣ୍ମୟୀ ପ୍ରତିମା ଗଢ଼ାଇ ଶାରଦୀୟ ଦୁର୍ଗୋସତ୍ବ 
ଆରମ୍ଭ କରିଥଲେ । ତକ୍ରାଳୀନ କଲିକତାର ଶୋଭା ବଜାରର ରାଜା ନବକୃଷ୍ଣ 
ଦେବ ମଧ୍ଯ ସେହି ଏକ ସମୟରେ ଏକପ୍ରକାର ପୂଜା କରାଇଥିଲେ । ପଲାସି ଯୁଦ୍ଧରେ 
ବିଜୟ ଲାଭ କରିଥୁବା ଲର୍ଡ କ୍ଲାଇବଙ୍କଠାରୁ ଏଥୁପାଇଁ ପ୍ରେରଣା ଓ ଉତ୍ସାହ ମିଳିଥୂଲା 
ବୋଲି ମଧ୍ଯ କୁହାଯାଏ । ଅନ୍ୟ ହନ୍ଦୁରାଜାମାନେ ମଧ୍ଯ ଏହାର ଅନୁକରଣ କଲେ । 
ପଲାସି ଯୁଦ୍ଧର ସ୍ମାରକୀ ଭାବରେ କ୍ଲାଇବ୍ରଙ୍କ ପୃଷ୍ଠପୋଷକତାରେ ଆରମ୍ଭ ହୋଇଥବା 
ଏହି ଉତ୍ସବ କ୍ରମେ ବଙ୍ଗର ହିନ୍ଦୁମାନଙ୍କର ପ୍ରଧାନ ଉତ୍ସବ ରୂପେ ସଂଗଠିତ ହେଲା । 
ଶାରଦୀୟ ଦୁର୍ଗୋତ୍ସବ ଓ ସେହି ଉପଲକ୍ଷରେ ଦଶଭୁଜା ମୃଣ୍ମୟୀ ପ୍ରତିମା ପୂଜା ମୂଳତଃ 
ବଙ୍ଗଦେଶର ଏବଂ ଇଂରେଜ ମାନଙ୍କ ଅମଳରେ ବଙ୍ଗରୁ ଓଡ଼ିଶାକୁ ଆସିଥୁବ । ହିନ୍ଦୁ 
ଜମିଦାର ଓ ପରେ ଉତ୍ସାହୀ ଜନଗୋଷ୍ଠୀ ଏଠାରେ ଏହି ଢଙ୍ଗରେ ପୂଜା ଆରମ୍ଭ କରିଥଲେ । 
ଉନବିଂଶ ଶତାଦ୍ଦୀରେ ଏହା ଓଡ଼ିଶାରେ ପ୍ରଥମେ ଚଳିଲା ଏବଂ କ୍ରମେ ବାସନ୍ତୀ ଦୁର୍ଗା 
ପୂଜାଠାରୁ ଅଧକ ଉତ୍ସାହ ତଥା ଆଡ଼ତ୍ବର ସହିତ ପାଳିତ ହେଲା | ଅଧୁନା ଓଡ଼ିଶାର 
ସହରାଞ୍ଚଳ ତଥା କେତେକ ଗ୍ରାମାଞ୍ଚଳରେ ଓଡ଼ିଆମାନଙ୍କ ଦ୍ଵାରା କରାଯାଉଥୁ୍‌ବା ଶାରଦୀୟ 
ଦୁର୍ଗୋତ୍ସବ ଦେବୀ ପ୍ରତିମା ଓଡ଼ିଆ କାରୀଗରମାନେ ଗଢୁଛନ୍ତି । ଓଡ଼ିଆ ପୁରୋହିତମାନେ 
ଚକ୍ଷୁଦାନ ଠାରୁ ବିସର୍ଜନ ପର୍ଯ୍ୟନ୍ତ ପୂଜାବିଧ୍ବ କରୁଛନ୍ତି । ଏହି ପରିପ୍ରେକ୍ଷୀରେ ଏହାକୁ 
ବଙ୍ଗୀୟ ଉତ୍ସବ କୁହାଯିବାର ଯଥାର୍ଥତା ଅଛି କି ? ତେଣୁ ଏହି ଶାରଦୀୟ ଦୁର୍ଗୋତ୍ସବର 
ପ୍ରତିମାମାନ ଉତ୍କଳୀୟ ଶିଳ୍ପକଳା ଦୃଷ୍ଟିରୁ ଗଢ଼ାଯିବା ସମୀଚୀନ । ଓଡ଼ିଶାର ମନ୍ଦିର 
ମାନଙ୍କରେ ଯେଉଁ ମହିଷମର୍ଦିନୀ ଦୁର୍ଗାଙ୍କର ପ୍ରତିମାମାନ ଖୋଦିତ ହୋଇଛି, ଓଡ଼ିଶୀ 
ପଟ୍ଟଚିତ୍ରରେ ଯେଉଁପରି ମହିଷମର୍ଦିନୀ ମୂଭିମାନ ଅଙ୍କିତ ହୋଇଛି, ତହିଁରୁ ଏହାର ଆଦର୍ଶ 

ମିଳିବ । ଦେବୀଙ୍କର ବସ୍ତ୍ଟ ଅଳଙ୍କାର, ସାଜସଜାରେ ମଧ୍ଧ ଓଡ଼ିଶୀ ସ୍ଵକୀୟତା ଫୁଟାଇବା 
ସମୀଚୀନ । କିନ୍ତୁ ଏହି ପ୍ରତିମା ନିର୍ମାତା ଓ ଉଦ୍ୟୋଲ୍ତାମାନେ ମନେ ରଖୁବା ଉଚିତ ଯେ; 
ଏହି ଉତ୍ସବରେ ଦେବୀ “‘ସମର-ଦେବୀ! । ତାଙ୍କଠାରେ ଲାଳିତ୍ୟ, କମନୀୟତା ଅପେକ୍ଷା 
ପରାକ୍ରମ ପ୍ରଟାଇବା ଆବଶ୍ୟକ । ପୂଜା ମଣ୍ଡପର ସଂଗୀତ ସମାରୋହ ବେଳେ ମଧ୍ୟ 
ଏହା ସ୍ମରଣ ରଖୁବା ଆବଶ୍ୟକ । ‘ଚଣ୍ଡୀପାଠ'ର ଗାମ୍ଭୀର୍ଯ୍ୟ ସଂଗୀତ ସମାରୋହରେ 
କ୍ଷନ୍ନ କରିବା ଅବାଞ୍ଚନୀୟ | 

ମୃଣ୍ମୟୀ ବା ମାଟିର ପ୍ରତିମା ପୂଜା କିଛି ଅଶାସ୍ତ୍ତୀୟ ନୁହେଁ । ପୁଣି ମାଟିରେ 
ବଡ଼ ବଡ଼ୁଆ), ମାଟି ପିଣ୍ଡଳା ଭାବରେ କୁମ୍ଭୀର ମାନଙ୍କର ରୁଦ୍ରପାଳ ପୂଜା ହେଉଥୁବା 
ବେଳେ ମୃଣ୍ମୟୀ ଦୁର୍ଗା ମୂର୍ି ଗଠନ କରି ପୂଜା କରିବାରେ ପରମ୍ପରା କ୍ଷୁକ ହେଉ 
ନାହିଁ। ବରଂ ଏହା ଏପରି ଆମର” ହୋଇଗଲାଣି ଯେ କବି ଗୋଦାବରୀଶ ମହାପାତ୍ର 
ନିଆଁଖୁଣ୍ଟାଂରେ ଛପାଇଥବା ତାଙ୍କର ମାଟି କବିତାରେ ଲେଖୁନଛନ୍ତି- 

‘ମଞ୍ଜି ଗୋଟିଏ ପୋତିଲି ସେଦିନ 

ତୁମରି ଭିତରୁ ଉଠିଲା ଗଜା | 

ବରଦିଅ ବୋଲି ପୁରାଣେ ଶୁଣିଛି 

ଗଢ଼ାହେଲେ ତୁମେ ଅଷ୍ଟଭୁଜା ।” 


ଏଠାରେ ମାଟିର ଅଷ୍ଟଭୂଜା ଦୁର୍ଗା-ପ୍ରତିମା କଥା କୁହାଯାଇଛି । ଶରତ ରତୁରେ 
ଭାଦ୍ରପଦ କେତୋଟି ତିଥ୍‌ବାରରେ ଲୌକିକ ଶକ୍ତିପୂଜା (ବୁଧେଇ, ଖୁଦୁରୁକୁଣୀ, 
ବାଲିଡୃତୀୟା) ଆଦିଠାରୁ ଆଶ୍ମିନ ଶୁକ୍ଳ ଦଶମୀ ଦୁର୍ଗାପୂଜା ବା ଦଶହରା ଭଳି ଶାସ୍ତ୍ରୀୟ 
ପୂଜା ଉତ୍ସବରେ ଉତ୍କଳୀୟତା ଫିଟିବା ଆବଶ୍ଯକ । ଏବେ ତ ରୂପୀ ଓ ସୁନାରେ 
ଦୁର୍ଗାମେଢ଼ ଓ ପ୍ରତିମା ଗଢ଼ିବାର ଉଦ୍ୟମ କଲେଣି । ଏଥରେ ଓଡ଼ିଶାର ସ୍ଵର୍ଣ୍ଣକାର 
ଦୁର୍ଗାମେଢ଼ ଓ ପ୍ରତିମା ଗଢ଼ିବାର ଉଦ୍ୟମ ହେଲାଣି । ଏଥରେ ଓଡ଼ିଶାର ସ୍ଵର୍ଣ୍ଣକାର 
ମାନଙ୍କର ପାରମ୍ପରିକ ଶୈଳୀ ଓ କୌଶଳ ଫ୍ରଟିଉଠିବା ସ୍ଵାଭାବିକ ବୋଲି ଭାବିବା ଭୁଲ୍‌ 
ହେବ ନାହିଁ । କିନ୍ତୁ ମାଟି କି ରୂପା ବା ସୁନା ପ୍ରଭୁତି ଧାତୁରେ ହେଉ, ପୂଜା ପାଇଁ ଗଢ଼ା 
ଯାଉଥୁବା ପ୍ରତିମାଙ୍କ ରୂପରେ ଚଳଚ୍ଚିତ୍ର ନାୟିକା ବା ସେଭଳି କିଛି ପ୍ରଭାବ ନଆସ୍ପ ! 
ଶିଳ୍ପୀ ମନେରଖୁବା ଆବଶ୍ଯକ ଯେ,ଯେଉଁ ପ୍ରତିମା ପୂଜା ପାଇଁ ନିର୍ମିତ ହେଉଛନ୍ତି, 
ସେଥୂରେ, ଦୈବୀଶକ୍ତି ଅବତରଣ କରି ପ୍ରବିଷ୍ଟ ହେବ-ଏପରି ବିଶ୍ପାସ ରହିଛି । ତେଣୁ 
ଦେବୀଙ୍କର ଧ୍ଯାନ ମନ୍ତ୍ର ଓ ପୁରାଣର ବର୍ଣ୍ଣନା ଏ କ୍ଷେତ୍ରରେ ମାର୍ଗ ଦର୍ଶକ । 


ଆଗାମୀ ଶଡାବ୍ଦୀ 
ଅକ୍ଟୋବର- ୨୦୦୨ 

Ee 
। ଛି 


ପରମ୍ପରାର ଧୂନି 


ସଭ୍ୟତାର ଇତିହାସରେ ସଂଗ୍ରାମ ଏକ ସ୍ଵାଭାବିକ ଘଟଣା । ଗୋଟିଏ 
ସାଂସ୍କୃତିକ ଗୋଷ୍ଠୀ ସହିତ ଆଉ ଗୋଟିଏ ସାଂସ୍କୃତିକ ଗୋଷ୍ଠୀର ସଂଘର୍ଷ, ଗୋଟିଏ 
ରାଜ୍ୟ ସହିତ ଆଉ ଗୋଟିଏ ରାଜ୍ୟର ଯୁଦ୍ଧ ଗୋଟିଏ ରାଜ୍ୟ ଭିତରେ ପୁଣି ଏକା 
ବଂଶରେ ଭାଇ ଭାଇ ମଧ୍ୟରେ ଲଢ଼େଇ, ରାଜବଂଶ ରାଜବଂଶ ମଧ୍ଯରେ ସଂଗ୍ରାମ 
ହୋଇଥବାର ଲକ୍ଷ୍ୟ କରାଯାଏ । ଏତିହାସିକ ଯୁଦ୍ଧ ବିଗ୍ରହର କଥା ଇତିହାସରେ 
ଲିପିବଦ୍ଧ ହୋଇଛି | ଏହା ବିଭିନ୍ନ ପ୍ରମାଣ ଯୋଗ୍ୟ ଉପାଦାନ ଦ୍ଵାରା ସମର୍ଥୃତ । କିନ୍ତ 
ପୂରାଣ ଗୁଡ଼ିକ ଅତିକଥା । ଏଥୁରେ ଥାଏ ଅଲୌକିକ ଆଖ୍ୟାନ ଉପାଖ୍ୟାନ । ଏଥିର 
ପ୍ରମାଣ ଖୋଜାଯାଏ ନାହିଁ । ଏହା ଲୋକବିଶ୍ଵାସ ଘେନି ଚଳେ । ବୃଦ୍ଧି ଖେଳାଇ 
ଏଥୁରୁ ବାରଟି ବୁଝିବାକୁ ହୁଏ । 


ପ୍ରବନ୍ଧରେ ନାନା କଥା ୩୭ 


Digitized by srujanika@gmai.com 


ପୁରାଣ ଓ ପୌରାଣିକ ପରମ୍ପରା ଆଧାରିତ କେତେକ ପର୍ବରେ ଦୃଇଟି 
ଗୋଷ୍ଠୀ ମଧ୍ଯରେ ସଂଗ୍ରାମ ବିଷୟରେ ଜଣାଯାଏ । ଏପରି ଗୋଟିଏ ପବ ହେଲା- 
ଦୁର୍ଗା ଉତ୍ସ ବା ଦୁର୍ଗାପୂଜା । ଏଇଦିନ ଦେବତାମାନଙ୍କ ପକ୍ଷରୁ ଦ୍ରର୍ଗା ମହିଷାସୁର 
ସହିତ ସଂଗ୍ରାମ କରି ବିଜୟିନୀ ହୋଇଥ୍‌ଲେ । ଆମର ପୂରାଣ, ପବ, ଘରମର।, 
ଶିଳାଶିଳ୍ପରେ ଏହା ପ୍ରସ୍ଥଟିତ । ଯାଜପୁରର ବିରଜାଙ୍କଠାରୁ, ମୟୁରଭଂଜର ଖୁଚିଙ୍ଗର 
କୀଚକେଶ୍ଵରୀ, ଭୁବନେଶ୍ବର ଏବଂ ପୁରୀରେ ଥବା ମନ୍ଦିର ମାନଙ୍କରେ ପୂଜା ପାଉଥୁବା 
ଅଥବା ମନ୍ଦିର ଗାତ୍ରରେ ଉତ୍ଵକୀର୍ଣ୍ଣ ମହିଷାସୁର ମର୍ଦଦିନୀ ଦୁର୍ଗାଙ୍କର ମୂରରି ଏବଂ ଆଶ୍ମିନ 
ମାସରେ ସଂପ୍ରତି କଟକ ଭୁବନେଶ୍ବର ପ୍ରଭୃତି ବହୁ ସହରରେ, ଏପରି କି କେତେକ 
ଗ୍ରାମାଞ୍ଚଳରେ ମୃଣ୍ମୟୀ ଦୁର୍ଗାଙ୍କ ସାର୍ବଜନୀନ ପୂଜାରେ ଏହି ମହିଷାସୁର ମଦଢିନୀ 
ଦେବୀଙ୍କର ନାନା ଉପଚାରରେ ଅର୍ଚ୍ଚନା ଆରାଧନା କରାଯାଉଥବାର ଦେଖୁବାକୁ 
ମିଳେ । ଖ୍ରୀଷ୍ଟପୂର୍ବ ଯୁଗରୁ ଅଦ୍ୟାବଧୂ ଆଚରିତ ଏଇ ପରମ୍ପରା ଯେଉଁ ସଂଗ୍ରାମର 
ପୃଷ୍ଠଭୂମି ଉପରେ ଆଧାରିତ, ତାର ବର୍ଣ୍ଣନା ମିଳେ ମାକୈଣ୍ଡେୟ ପୁରାଣ ଅନ୍ତର୍ଗତ 
ଦୁଗୀସପ୍ରଶତି ବା ଚଣ୍ଡୀପୁରାଣରେ । 


ମହାଦେବ ବା ଶିବ ପ୍ରାଚୀନ ଦେବତା । ସେହି ପ୍ରାଚୀନ କାଳରେ ଵେଦର 
ରୁଦ୍ଵ ଓ ପୁରାଣର ମହାଦେବ ଶିବ ଏକାକାର ହୋଇଛନ୍ତି । ଅଥଚ ପୁରାଣ ପରମ୍ପରାରେ 
ବ୍ରଦ୍ଧା, ବିଷ୍ଟ ମହେଶ୍ବରଙ୍କ ଭିତରେ ଶିବ ହୋଇଛନ୍ତି କନିଷ୍ଠ । ମସ୍ତକରେ ଗଙ୍ଗା ଓ 
କୋଳରେ ପାର୍ବତୀଙ୍କୁ ଧାରଣ କରିଥୁବା ଶିବଙ୍କ ସମ୍ପର୍କରେ ସାରଳାଦାସଙ୍କ 
ମହାଭାରତରେ ଅଛି- 


ନାରାୟଣ ବୋଇଲେ ଲଶ୍ବର ଆମ୍ଭର ସାନଭ୍ରାତ 
ତାହାଙ୍କୁ ଆମ୍ଭର ନମସ୍କାର ନୋହଇ ବିହିତ, 
ଶିରରେ ଧବଳାଟ୍ଗିଂ ପାର୍ବତୀ ଥାନ୍ତି. କୋଳେ ଯେବେ 
ତହିଁକି ନମସ୍କାର କରୁ ଆମ୍ଭେ ହାଦେ । 

ମହିଷା ବଧ କରି ସେ ହୋଇଲେ ଯୋଗମାୟେ 
ତେଣୁ କରି ନମସ୍କାର କରନ୍ତି ସର୍ବ ଦେବତାୟେ । 


ଏଥୁରୁ ଜଣାପଡୁଛି, ଶିବ ପାର୍ବତୀଙ୍କୁ କୋଳରେ ଧାରଣ କରିଥୁବାରୁ ଶିବ 
ପାର୍ବତୀ ଯୁଗଳ ମୂର୍ଭି ଭାବରେ ସମସ୍ତ ଦେବତାଙ୍କର, ଏପରିକି ନାରାୟଣଙ୍କର ମଧ୍ଯ 
ନମସ୍ଯ ହୋଇଥାନ୍ତି । କାରଣ ଦୁର୍ଗା ମହିଷମର୍ଦ୍ଦିନୀ । ଯେପରି ରୁଦ୍ର ଏବଂ ଶିବ 
ଏକାକାର ହୋଇଛନ୍ତି, ସେହିପରି ପାର୍ବତୀ ଏବଂ ଦୁର୍ଗା ଏକ ଓ ଅଭିନ୍ନ ହୋଇଛନ୍ତି | 
କିନ୍ତୁ ହିମବନ୍ତଙ୍କର କନ୍ୟା ପାର୍ବତୀ ଏବଂ ମହିଷାସୁର ଉତ୍ପାତରୁ ରକ୍ଷା ଲାଗି ଦେବଗଣଙ୍କ 
ଶକ୍ତିପୁଞ୍ଢ ଉଭ୍ଭବା ଦେବୀ ଦୁର୍ଗା ଏକ ନୁହନ୍ତି । ମାର୍କଣ୍ଡେୟ ପୁରାଣରେ ବା ଚଣ୍ଡୀରେ 

ଦୁର୍ଗାଙ୍କର ଆବିର୍ଭାବ ବର୍ଣ୍ଣନାରେ ଏହା ସ୍ପଷ୍ଟ । ସେ ଯାହାହେଉ ଭାରତର ପୁରାଣ ଓ 
ପରମ୍ପରାରେ ମହିଷମର୍ଦ୍ଦିନୀ ଦୁର୍ଗା ସଂଗ୍ରାମର ଦେବୀ । ଆଶ୍ମିନ ମାସରେ ତାଙ୍କର 
ଯେଉଁ ପର୍ବ ପାଳିତ ହୁଏ, ତାକୁ ଶାରଦୀୟ ଦୁର୍ଗାପୂଜା, ଦଶହରା-ଏପରିକି ପୂଜା 
ବୋଲି କୁହାଯାଏ । ସଂଗ୍ରାମର ଦେବୀଙ୍କର ପୂଜା ଶରତ ରତୁରେ ହେଉଥବାରୁ 
ଶରତ ରତୁକୁ ସଂଗ୍ରାମ ଆୟୋଜନର କାଳବୋଲି ବା ଅତୀତର ଏହି ସମୟରେ 
ସାଧାରଣତଃ ଯୁଦ୍ଧ ହେଉଥ୍‌ବ ବୋଲି ଅନୁମାନ କରାଯାଏ । 


ଦେବତା ଏବଂ ଅସୁରଙ୍କ ମଧ୍ୟରେ ଯେଉଁସବୁ ସମର ହୋଇଥୁଲା, ସେଥୁ 
ମଧ୍ଯରୁ ମହିଷାସୁର ସହିତ ଦେବତାମାନଙ୍କ ସଂଗ୍ରାମ ଅନ୍ୟତମ । ସେହିପରି ବିଷ୍ଣୁଙ୍କର 
ଅବତାର ରାମଙ୍କର ରାବଣ ସହିତ ଯୁଦ୍ଧ-ଗୋଟିଏ ପ୍ରସିଦ୍ଧ ପୌରାଣିକ ସଂଗ୍ରାମ । 
ଏଇ ଦୁଇଟିଯାକ ସଂଗ୍ରାମ ଶରତ ରତଡ଼ୃରେ ହୋଇଥୁୂଲା । ଆଉ ଗୋଟିଏ ବଡ଼ 
ପୌରାଣିକ ସଂଗ୍ରାମ ହୋଇଥଲା କୌରବ ଓ ପାଣ୍ଡବମାନଙ୍କ ମଧ୍ୟରେ ! ଏବେ 
ଦୂର୍ଗାପୂଜା ଅବସରରେ ଏତେ କଥା ମନେ ପଡ଼ିବାର କାରଣ ଅଛି । 

ଏବର୍ଷ ( ୨୦୦୩ ଖ୍ୀ:ଅ ) ଆଶ୍ବିନମାସ ଶୁକ୍ଲପକ୍ଷ ସପ୍ତମୀ ବା ମହାସପ୍ତମୀ 
ଗୁରୁବାର ( କନ୍ୟା ଷୋଳ ) ଦିନ ପଡ଼ୁଛି । ଏଇଠି ମନକୁ ଆସୁଛି ସାରଳାଦାସଙ୍କ 
ବର୍ଣ୍ଣନାରେ ମହାଭାରତ ଯୁଦ୍ଧର କଥା । ଏପରି ଗୋଟିଏ ଦିନରେ କୁରୁକ୍ଷେତ୍ରରେ 
କୌରବ ଓ ପାଣ୍ଡବ ଏକାଠି ହୋଇଥୁଲେ | ସାରଳାଦାସ, ତାଙ୍କ ମହାଭାରତ ଉଦ୍ଵଯୋଗ 
ପର୍ବରେ ବର୍ଣ୍ଣନା କରିଛନ୍ତି - 

ଆଶ୍ମିନ ଶୁକ୍ଲପକ୍ଷ ଦଶମୀ ଦିନ 

ପଣ୍ଡିତ ବାର ଶ୍ରବଣା ଅଟେ ବିଦ୍ୟମାନ । 

ଅଗସ୍ତି ବୋଇଲେ ତୁ ଶୁଣିମା ମହାବଳା 

ସେହିଦିନ କୁରୁକ୍ଷେତ୍ର ମଣ୍ଡଳେ ହୋଇଲାକ ଗୋଳା, 

ପୂର୍ବେଣ ପାଣ୍ଡବେ ଯେ ପଶ୍ଚିମେ କଉରବେ 

ଦୁର୍ଯ୍ୟୋଧନ କଇଁ ପୁଚ୍ଛା କଲେ ଯୁଧେଷ୍ଟି ଦେବେ । 

ବାବୁ ନିଚୟେଂ ସମର ହୋଇଲା ତୁମ୍ଭର ଆମ୍ଭର 

ତୁମେ ଶତେଭାଇ ଆମ୍ଭେ ପାଞ୍ଚଭାଇ କରିବା ସମର ଘୋର ! 


କିନ୍ତୁ ପ୍ରକୃତ ଯୁଦ୍ଧ ଆରମ୍ଭ ହୋଇଛି- ଏହାର ଦୁଇମାସ ପରେ, ମାର୍ଗଶିର 
ମାସରେ । ଶ୍ରୀକାଳ, ଶ୍ରୀକାଳୁଣୀ କଥୋପକଥନ ପ୍ରସଙ୍ଗରେ ଅଛି- 

ମାର୍ଗଶିର ଶୁକ୍ଲପକ୍ଷ ତ୍ରୟୋଦଶୀ ଚନ୍ଦ୍ରବାର 

ଦ୍ଵିଜା ନାମରେ ନକ୍ଷତ୍ର ଭୋଗ ସେଦିନର 

ସେଦିନ ମହାଭାରତ ଯୁଦ୍ଧ ଆରମ୍ଭ ହୋଇବ 

ପୂର୍ବେଣ ପାଣ୍ଡବେ ଯେ ପଶ୍ଚିମେ କୌରବ । 

ଶରତ ରତୁରେ ଯୁଦ୍ଧ ପାଇଁ ଉଦ୍ରଯୋଗ, ଆୟୋଜନ, ହେମନ୍ତ ରତୃରେ 
ମହାସମର । ଆଶ୍ମିନ ଶରତ ରତୁର ଦ୍ଵିତୀୟମାସ ଏବଂ ମାର୍ଗଶିର ହେମନ୍ତର ଦ୍ଵିତୀୟ 
ମାସ । ଏହି ପରିପ୍ରେକ୍ଷୀରେ ଆଶ୍ମିନ ମାସରେ ସମର ଦେବୀ ଦୁର୍ଗାଙ୍କର ପୂଜାର୍ଚ୍ଚନା 
ଓ ଉତ୍ସବ ସମାରୋହ ବିଶେଷ ତାପରର୍ଯ୍ୟପୂର୍ଣ୍ଣ । 


ଯୁଦ୍ଧ ଯାତ୍ରା ପୂର୍ବରୁ ଚଣ୍ଡୀପାଠ, ଦୁର୍ଗାଙ୍କର ଆବାହନ, ସମ୍ଭବତଃ ଏକସମୟରେ 
ପରମ୍ପରାରେ ପଡ଼ିଯାଇଥୂଲା ¦ ସାରଳା ମହାଭାରତ (ଭୀଷ୍ପପର୍ବ)ରେ ଅଛି ଅଜ୍ୁନଙ୍କର 
ଯୁଦ୍ଧ ଯାତ୍ରା କାଳରେ ଅଗ୍ନି ବ୍ରାହ୍ଣରୂପ ଧାରଣ କରି ଚଣ୍ଡୀପାଠ କରିଥୁଲେ । 

“ ବ୍ଵାହ୍ମଣେକ ରୂପ ଧରି ବଶ୍ୟାନର ଦେବତା 

ଅଦଵଭୂତେ ଆସିଣ ପଢ଼ନ୍ତି ଚଣ୍ଡୀ ଅପରାଜିତା, 

ଅନ ପ୍ରଣପତ୍ୟ ସେ ବ୍ରାହ୍ମଣକୁ ଦେଖୁ 

କଲ୍ୟାଣ ବାଞ୍ଚା କରନ୍ତି ପିଙ୍ଗଳାକ୍ଷି ବିବସ୍ଥିକି? 

ଯୁଦ୍ଧଯାତ୍ରା ପୂର୍ବରୁ ଯୁଦ୍ଧରେ ବିଜୟ ଲାଗି ସମର ଦେବୀ ଦୁର୍ଗାଙ୍କୁ ପୂଜା 
କରିବା ଯେପରି ପରମ୍ପରାରେ ପରିଣତ ହୋଇଥଲା, ସେହିପରି ଦୁର୍ଗତି ସମୟରେ 
ମନସ୍କାମନା ଜଣାଇ ତାଙ୍କ ଉଦ୍ଦେଶ୍ୟରେ ମାନସିକ କରିବା ମଧ୍ୟ ପ୍ରଚଳିତ ଥଲା | 
ସାରଳାଦାସଙ୍କ ମହାଭାରତ ସଭାପର୍ବରେ ଜରାସନ୍ଧଙ୍କ ବନ୍ଦୀଶାଳାରେ ଥୁବା 
ରାଜାମାନେ ଜରାସନ୍ଧ ଓ ଭୀମଙ୍କର ମଲ୍ଲ ଯୁଦ୍ଧ ସମୟରେ ଭୀମଙ୍କର ବିଜୟ ଓ 
ଜରାସନ୍ଧର ମୃତ୍ୟୁ ଏବଂ ନିଜ ନିଜର ମୁକ୍ତି କାମନା କରି ମାନସିକ କରିଥିବାର 
ଉଲ୍ଲେଖ ଅଛି । 

'ଆହୋ ଦୁର୍ଗାଙ୍କୁ ତୃସ୍ତିଯେ କଲେ ବନ୍ଦୀରାଜାମାନେ 

ୟେ ଦୁର୍ଗତିରୁ ତରିବୁଂ ମାଗୋ ତୋହର ପରସନ୍ତେ । 

ମାଗୋ କିନ୍ୟାମାସ ଶୁକଳପକ୍ଷ ଅଷ୍ଟମୀର ତିଥ୍‌ 

ଶରଦ ,ଉଚ୍ଚବ କରି ତୋତେ ହୋଇଥ୍‌ବୁ ଭଗତି 

ଅନେକ ସମ୍ଭାର କରି ମାଗୋ ମହାନିଶାୟେ ତୋତେ ପୂଜି 


ଚାରି ଚାରିଜଣ ନରବଳୀ ତୋତେ ଦେଉଥବୁ ଭୋଜି । 
ମଇଁଷି ମେଷା ଛାଗଳ ରୋଧୂର ମାଂସେ ପୂଜା 


ଦୁର୍ଗାଙ୍କୁ ତଲୟେ କରି ସୁମରଣ କରନ୍ତି ସର୍ବରାଜା ।” 

ସେହି ସଭାପର୍ବରେ ଦରର୍ଗାଙ୍କର ବନ୍ଦନା କରି ମହିଷାସୁର ସହିତ ତାଙ୍କ 
ସଂଗ୍ରାମ ଓ ବିଜୟର ବର୍ଣ୍ଣନା ମଧ୍ଯ ସ୍ତୁତି ଛଳରେ କରାଯାଇଛି । 


ପ୍ରୟୋଜନ ଅନୁସାରେ ଆୟୋଜନ ଓ ଉଦ୍ଭାବନ ହୋଇଥାଏ । ଦୁର୍ଗା 
ମହିଷାସୁର ସଂଗ୍ରାମ କାଳରେ ରକ୍ତବୀର୍ଯ୍ୟର ରକ୍ତରୁ ସହସ୍ର ସହସ୍ର ସଂଖ୍ୟାରେ 
ଅସୁରସୈନ୍ୟ ଜନ୍ମ ହୋଇ ଦୁର୍ଗାଙ୍କ ସହିତ ସଂଗ୍ରାମ କରିବାରୁ ଅଳପସ୍ର ଶରର ଆବଶ୍ୟକ 
ହୋଇଥଲା । ତେଣୁ ସେ ନିଜ ଶରୀର ରୋମକୁ ଶର ଭାବରେ ବ୍ୟବହାର କରିଥୂଲେ 
ଏବଂ ଅକ୍ଷୟତୁଣୀର ସୃଷ୍ଟି କରିଥଲେ । 

ଅକ୍ଷୟତୁଣୀରକୁ ପରବର୍ରୀ କାଳରେ ଦୁର୍ଗା ଅର୍ଜୁନଙ୍କୁ ପ୍ରଦାନ ଜରିଥୂଲେ ! 
ସେହି ତୁଣୀର ଥୂବାରୁ ଅର୍ଜୁନ ଏକାକୀ ବିରାଟ ପକ୍ଷରୁ ଯୁଦ୍ଧରେ ବିପୁଳ କୌରବ 
ସେନାର ସମ୍ମୁଖୀନ ହୋଇ ବିଜୟୀ ହୋଇଥଲେ । ମହାଭାରତ ଯୁଦ୍ଧରେ ମଧ୍ଯ ଏହି 
ଅକ୍ଷୟତୁଣୀର ତାଙ୍କ ସଂଗ୍ରାମ କାଳର ସମ୍ବଳ ହୋଇଥଲା | ଏହିପରି ଗୋଟିଏ ଯୁଦ୍ଧରେ 
ଉଦ୍ଭାବିତ ଆୟୁଧ ପରବର୍ରୀ ଯୁଦ୍ଧମାନଙ୍କରେ ବ୍ୟବହୃତ ହୋଇଥବାର ବର୍ଣ୍ଣନା 
ପୁରାଣ ମାନଙ୍କରେ ଦେଖାଯାଏ । 


ଯୁଦ୍ଧ କେବେବି କଲ୍ୟାଣକର ନୁହେଁ । ସେଥପାଇଁ ମହାଭାରତରେ ଶେଷ 
ପର୍ଯ୍ୟନ୍ତ ଯୁଧଷ୍ପିର ଯୁଦ୍ଧ ନକରି ପରସ୍ପର ସହିତ ଆପୋଷ ବୁଝାମଣା କରି, କୌରବଙ୍କ 
ସହିତ ଶାନ୍ତିପୂର୍ଣ୍ଣ ସହାବସ୍ଥାନ ପାଇଁ ଚେଷ୍ଟା କରିଥଲେ ! ଯୁଦ୍ଧଲାଗି ପ୍ରସ୍ତୁତଂ ହୋଇ 
ସମର ଭୂମିରେ ସୁଦ୍ଧା ପ୍ରତିପକ୍ଷରେ ଗୁରୁ, ଗୁରୁଜନ ଏବଂ ଆମ୍ଭମୀୟମାନଙ୍କୁ ଦେଖୁ 
ଅର୍ଜୁନ ବିଷାଦଗ୍ରସ୍ତ ହୋଇ ଯୁଦ୍ଧରୁ ନିବୃତ୍ତ ହେବା ସକାଶେ ଚାହୁଁଥିଲେ । ତଥାପି 
ତାହା ସମ୍ଭବ ହୋଇନଥ୍‌ଲା ! ପ୍ରାପ୍ୟର ପ୍ରାପ୍ତି ଲାଗି, ଶତୁର ଆକ୍ରମଣରୁ ଆତ୍ମରକ୍ଷା 
ନିମନ୍ତେ ଅନିଚ୍ଛାସନ୍ତ୍ଵେ ଯୁଦ୍ଧ କରିବାକୁ ହୋଇଥାଏ । ପୁରାଣ ମାନଙ୍କରେ ବର୍ଣ୍ଣିତ 
ବିଭିନ୍ନ ଉପାଖ୍ୟାନରୁ ଏହା ଜଣାଯାଏ । ସୁତରାଂ ଯୁଦ୍ଧ ଏକ ଅବାଞ୍ଚିତ ଅସ୍ବସ୍ତିକର 
ଆବଶ୍ୟକତା ଓ ବାସ୍ତବତା ! ପୂର୍ବରୁ କୁହାଯାଇଛି ଦୁର୍ଗା ଦେବତାମାନଙ୍କର ତେଜପୁଞ୍ଜରୁ 
ବାହାରିଥୂଲେ । ସେ ସମ୍ମିଳିତ ଶକ୍ତିର ପ୍ରଚଣ୍ଡ ରୂପ । .ପୁଣି, ସେ ସର୍ବ ଭୂତରେ 
ନାନାଭାବରେ ବିଦ୍ୟମାନ । ଚଣ୍ଡୀ ବା ଦେବୀ ମହାତ୍ମ୍ୟର ପଞ୍ଚମ ଅଧ୍ୟାୟରେ ଗୋଟିଏ 
ପଦ ଅଛି- “ଯା? ଦେବୀ ସର୍ବଭୂତେଷ୍ ନିଦ୍ରା ରୁପେଣ ସଂସ୍ଥିତି। ।” 

ଦେବୀ ବିଭିନ୍ନ ରୂପରେ ବିଭିନ୍ନ ସ୍ଥାନରେ ଥଲେ ମଧ୍ଯ ସେ ଶକ୍ତି, ଏପରିକି 
ସେ ନିଦ୍ରାକାଳରେ ଥଲେ ମଧ୍ୟ ଶକ୍ତି ଏବଂ ସଂଗ୍ରାମର ଦେବୀ । ଶୟନ କାଳରେ 
ସୁଦ୍ଧା ଆବଶ୍ୟକ ହେଲେ ତାଙ୍କୁ ଜାଗ୍ରତ କରାଇବାକୁ ପଡ଼ିବ । ଏପରି ହୋଇଥଲା । 
ଏହାକୁ ଅକାଳ ବୋଧନ କୁହାଯାଏ | 

ଗୋଟିଏ ରାଷ୍ଟ୍ର ବା ସମାଜ ଯେ ଯୁଦ୍ଧ, ପ୍ରତିରକ୍ଷା ପାଇଁ ସଦା ପ୍ରସ୍ତୁତ ଓ 
ଜାଗ୍ରତ ରହିବା ଏବଂ ଏହି ଘଟଣାରେ ସମ୍ମିଳିତ ରହି ପ୍ରଚଣ୍ଡ ଶକ୍ତି ଜାଗ୍ରତ କରିବା 
ଆବଶ୍ୟକ, ଏହା ଶାରଦୀୟ ଦୁର୍ଗାପୂଜା ସତେ ଯେପରି ଆମକୁ ବାରମ୍ବାର ସ୍ମରଣ 
କରାଇଦିଏ । ସେଥୁପାଇଁ ମାନସିକତା ଓ ଶିକ୍ଷା ବା ତାଲିମ ଦୁଇଟିଯାକର ଗୁରୁତ୍ନ 
ରହିଛି । ଆମ ପୁରାଣ ଓ ପର୍ବ ପରମ୍ପରାରୁ ପୂଜାଅ୍୍ଟନା, ବାଦ୍ୟ ବାଜଣା ବାଟେ 
ଏହି ଧବନିଟି କାନରେ ବେଳେବେଳେ ବାଜିଯାଏ । ଯେଉଁ ଶକ୍ତି, ଦୃଷ୍ଠ ଅନିଷ୍ଠକାରୀ 
ଶକ୍ତିକୁ ପରାଜିତ କରିପାରେ, ସେହି ଶକ୍ତି ନମସ୍ୟ । ଦୁର୍ଗା ମହିଷାସୁରକୁ ପରାଜିତ 
ଓ ଧ୍ବଂସ କରିପାରିଥବାରୁ ଜଗତବନ୍ଦ୍ୟା । ଦେବତାମାନଙ୍କର ସୁଦ୍ଧା ନମସ୍ୟା ! ସେହି 
ପଦଟି ପୁଣି ଉଦ୍ଧାର କରୁଛି :- 

ମହିଷା ବଧ କରି ସେ ହୋଇ ଯୋଗମାୟେ 

ତେଣୁ କରି ନମସ୍କାର କରନ୍ତି ସର୍ବ ଦେବତାୟେ । 

ରଷିମାନେ ମଧ୍ଯ ଜଗତର ସୁରକ୍ଷା ପାଇଁ ସେହି ମହିଷମର୍ଦ୍ଦିନୀ ସମର 
ଦେବୀଙ୍କୁ ସ୍ତୁତି କରିଛନ୍ତି - 

ପ୍ରସୀଦ ବିଶ୍ଧେଶ୍ଵରୀ ପାହି ବିଶ୍ରଂ 

ତୁମୀଶ୍ବରୀ ଦେବି ଚରାଚରସ୍ୟ । 

ଦେବି ପ୍ରପନ୍ନାର୍ତି ହରେ ପ୍ରସୀଦ 

ପ୍ରସୀଦ ମାତର୍ଜଗତୋ ଖଳସ୍ୟ । 


ଶରତ ରତୃରେ ଦୂର୍ଗାପୂଜା ସହିତ ଅନ୍ୟ ଅନେକ ଦେବୀ ଓ ଦେବତାଙ୍କର 
ପୂଜା ମଧ୍ଯ ହୋଇଥାଏ । ପ୍ରତିଟି ପୂଜା ଅନ୍ୟଠାରୁ ଅଲଗା । ପୁଣି ସେଥୁରୁ କେତୋଟି 
ଲୌକିକ ତ କୋତଟି ପୌରାଣିକ । ତଥାପି ସେଗୁଡ଼ିକ ଭିତରେ ରହିଛି ଗୋଟିଏ 
ସୂତ୍ର, ଯାହା ପ୍ରକୃତି ସହିତ ସଂସ୍କୃତି, ସାହିତ୍ୟ ଓ ସମାଜକୁ ଯୋଡ଼ି ଦେଇଛି । ଆଶା, 
ଆନନ୍ଦ, ପୂର୍ଣ୍ତତା ପାଇଁ ବହୁ ବିକଳ୍ପ ଦେଖାଇଛି ! ସମୟ ବା ରତୁ ଚକ୍ରରେ ଜୀବନର 
ଲୀଳାଖେଳା ବଡ଼ ଚିତ୍ତା କର୍ଷକ । 


ଆଗାମୀ ଶତାବ୍ଦୀ 
ଅକ୍ଟୋବର- ୨୦୦୩ 

ଦାସରାଜା ଉପାଖ୍ୟାନ ଓ ନୌବାଣିଜ୍ୟ ପ୍ରସଙ୍ଗ 


୦.୧ : ଯେଉଁଠାକୁ ଇତିହାସର ଆଖି ପାଏ ନାହିଁ, ସେହିଠାରୁ 
ମିଥ୍‌ ଓ କିମ୍ବଦନ୍ତୀର ଇଲାକା ଆରମ୍ଭ ! କଳ୍ପନା ଓ ବର୍ଣ୍ଣନା ବାହୁଲ୍ୟର ପରସ୍ତ ପରସ୍ତ 
ପୂଟ ଉଖାରି ଉଖାରି ସେହି ମିଥ୍‌ ଓ କିମ୍ବଦନ୍ତୀଗୁଡ଼ିକରୁ ତଥ୍ୟ ଖୋଜିବାକୁ ପଡ଼େ । 
ତାହା ମିଳିବା ପରେ ସେଗୁଡ଼ିକୁ ପରଖିବାକୁ ହୁଏ । ଅନ୍ୟାନ୍ୟ ନିର୍ଭରଯୋଗ୍ୟ ତଥ୍ୟ 
ସହିତ ଏହାକୁ ମିଳାଇ ଦେଖିବାକୁ ହୁଏ । ଇତିହାସର ପୁନର୍ଗଠନ ପାଇଁ ଏପରି ଶ୍ରମ 
ସାଧନା ଆବଶ୍ୟକ । କୌଣସି ସୂତ୍ରରୁ କିଛି ତଥ୍ୟ ମିଳିଲେ, ତାର ପରୀକ୍ଷା ପାଇଁ 
ମଧ୍ଯ ମିଥ୍‌ ଓ କିମ୍ବଦନ୍ତୀର ଉପଯୋଗ କରାଯାଇପାରେ । ଉଦାହରଣ ସ୍ଵରୂପ : 
ଦରିଆପାରି ଦେଶ ଵା ଦ୍ଵୀପମାନଙ୍କରେ ଓଡ଼ିଶାର ନୌବାଣିଜ୍ୟ ଓ ସାଂସ୍କୃତିକ ସମ୍ପର୍କ 
ବିଷୟରେ ଯଦି କୌଣସି ଶିଳାଲିପି, ତାମ୍ରଫଳକ, ଶିଳା ଶିଳ୍ପ, ମୁଦ୍ରା, ପ୍ରାଚୀନ 
ଦ୍ବବ୍ୟ ଓ ଉପକରଣ ଅଅବା ଅନ୍ୟ କୌଣସି ସୂତ୍ରରୁ ସଙ୍କେତ ମିଳୁଛି; ତେବେ 
ଓଡ଼ିଶାର ଲୌକିକ ପରମ୍ପରା, ସ୍ଥାନର ନାମ, କିମ୍ବଦନ୍ତୀ ଓ ମିଥ୍‌ଗୁଡ଼ିକରୁ ମଧ୍ଯ ତାର 
ସଙ୍କେତ ଅନୁସନ୍ଧାନ କରିବା ଫଳପ୍ରଦ । ଜଗବନ୍ଧୁ ସିଂହ ‘ପ୍ରାଚୀନ ଉତ୍କଳ” 
( ୧୯୨୭)ରେ ଓଡ଼ିଶାର ନୌ-ବାଣିଜ୍ୟ ବିଷୟ ଆଲୋଚନା ପ୍ରସଙ୍ଗରେ ପୁରୀ 
ଜିଲ୍ଲାର କାକଟପୁର ନିକଟର ବୋଇତକୁଦ, କୁଶଭଦ୍ବା ନଦୀକୂଳରେ ବୋଇତ ଭଙ୍ଗା 
ତୁଠ ପ୍ରଭୂତି ସ୍ଥାନ- ନାମ, ହରିଶପୁର ଓ କଟକ ଜିଲ୍ଲାର ହରିହରପୁରର ତନ୍ତୀମାନଙ୍କ 
ସମ୍ପର୍କୀୟ ଜନଶ୍ରତିକୁ ଆଲୋଚନାର ଅନ୍ତର୍ଗତ କରିଛନ୍ତି । ସେ ପୂରାଣ, ସାହିତ୍ୟ, 

ଶିଳ୍ପ ବିଭିନ୍ନ ପୂର୍ବବର୍ଭୀ ଆଲୋଚନାରୁ ଉପାଦାନ ସଂଗ୍ରହ କରିବା ସହିତ 
ଏଗୁଡ଼ିକୁ ବାଦ୍‌ ଦେଇନାହାନ୍ତି । ବିରୁ ପାକ୍ଷ କର ପ୍ରାଚୀନ ଉତ୍କଳରେ ଜଳଯାତ୍ରା' 
( ୧୯୨୫)ରେ କେତେକ ପାରମ୍ପରିକ ଲେୋକାଚ|ରକୁ ଆଲେ।ଚନାର 
ପରିସରଭୁକ୍ତ କରିଛନ୍ତି । ଯେପରି ଲୁହାପଥରରେ ଲୁହାର ଅଂଶ ଥାଏ, ମାତ୍ର 
ତାହା ଲୁହା ନୁହେଁ । ସେହିପରି କିମ୍ବଦନ୍ତୀରେ ଇତିହାସର ଉପାଦାନ ଥାଏ, 
କିନ୍ତୁ ତାକୁ ଇତିହାସ କହିବା ନାହିଁ । ଏଥରୁ ଇତିହାସ ପୁନର୍ଗଠନ କରିବାର 
ପଦ୍ଧତି ଅଛି । ଓଡ଼ିଶାରେ କୈବରଁ ମାନଙ୍କ ମଧ୍ଯରେ ଦାସ ରାଜାଙ୍କ ଜନ୍ମ ନୌକା, 
ନୌ- ଯାତ୍ରା ଓ ନୌ ବାଣିଜ୍ୟର ପ୍ରବର୍ଭନ ସମ୍ପର୍କରେ ଗୋଟିଏ ମିଥ୍‌ ପ୍ରଚଳିତ । 
ଏହାକୁ ଉପଜୀବ୍ୟ କରି ଅଚ୍ୟୁତାନନ୍ଦ ଦାସ “କୈବଇ୍ଁ ଗୀତା” ଲେଖଛନ୍ତି । 
ଏହା କୈବର୍ଭ ଜାତିର ସୃଷ୍ଠି ସମ୍ପର୍କୀୟ ମିଥ୍‌ ଓ ସେମାନଙ୍କର ଜାତି ଓ ଜାତିଗତ 
ବୃତ୍ତିକୁ ଶାସ୍ତୀୟତାର ପ୍ରତିଷ୍ଠା ଦେବାର ଲିପିବଦ୍ଧ ପ୍ରୟାସ । ଏହି ପ୍ରବନ୍ଧରେ 
ତାହା ଆଲୋଚନା କରାଯାଉଛି । 

୦ ; ୨ :; ଅଚ୍ୟୁତାନନ୍ଦ ଦାସ ଷୋଡଶ ଶତାବ୍ଦୀର ସନ୍ଧକବି । ତାଙ୍କର 
ବହୁପୂର୍ବରୁ ଓଡ଼ିଶା ନୌ - ଯାତ୍ରା ପାଇଁ ଖ୍ୟାତି ଅର୍ଜିଥୁଲା । ଅଦ୍ୟାବଧ୍‌ ନୃସିଂହ ରାଜଗୁରୁଙ୍କ 
ଅର୍ଣ୍ଣବ ବିହାର! ଗ୍ରନ୍ଧ ବ୍ୟତୀତ ନୌଶାସ୍ତ୍ର ସଂପର୍କୀୟ ଅନ୍ୟ କୌଣସି ଉଲ୍ଲେଖଯୋଗ୍ୟ 
ସ୍ଵତନ୍ତ୍ର ଗ୍ରନ୍ଧ ଓଡ଼ିଶାରୁ ମିଳିଥଵବାର ବୋଧହୁଏ ଜଣାପଡ଼ି ନାହିଁ । ଅର୍ଣ୍ଣବ ବିହାର 
ଗ୍ରନ୍ତରେ ବହିତ୍ର କୀର୍ଭି-ବୈଭବ, ଜଳଯାନ, ବିଶାଖା ନିର୍ଦ୍ଦେଶ ପ୍ରଭୂତିଂ କେତେକ 
ନୌ ଶାସ୍ତ୍ରର ଉଲ୍ଲେଖ ଅଛି । ସୁତରାଂ ନୃସିଂହ ରାଜଗୁରୁ ଏହି ସମସ୍ତ ଗ୍ରନ୍ଥର 
ଉପାଦାନ ନେଇଛନ୍ତି ¦ ପୁଣି, ଓଡ଼ିଶାରେ ନୌ-ଯାନ ଓ ନୌ-ଯାତ୍ରା ବିଷୟରେ ବହୁ 
ଶାସ୍ତ୍ର ପ୍ରଚଳିତ ଥ୍‌ବାର ଏଥୁରୁ ଜଣାଯାଏ । ଏବେ ପଶ୍ଚିମବଙ୍ଗ ଅନ୍ତର୍ଗତ ତାମ୍ପଲିପ୍ରି 
ଅତୀତରେ କଳିଙ୍ଗ ରାଜ୍ୟର ଅନ୍ତର୍ଗତ ଥୁଲା | ଏଠାରୁ କଳିଙ୍ଗର ସାଧବ ପରିବାରଗଣ 
ବୋଇତରେ ବସି ଜଳଧ୍‌ୂ ଲଙ୍ଘି ବିଦେଶ ଯାତ୍ରା କରୁଥିଲେ । ପୂର୍ବେ ସେଠାରେ 
ବିଜୟୀ ଧୀବର ରାଜବଂଶର ଦେଶ ଗୌରବକାରିଣୀ ପତାକା ଉଚ୍ଚରେ ଉଡ଼ୁଥଲା । 
ଏହା ଅର୍ଣ୍ଣବ ବିହାରରେ ଲେଖାଯାଇଛି । ( ୧) ଏହି ଗ୍ରକ୍ନଟି ଓଡ଼ିଶାରେ ନୌ- 
ବାଣିଜ୍ୟର ସ୍ଵର୍ଣ୍ପୁଗର ରଚନା ନ ହେଲେ ମଧ୍ଯ ଏଥୁରେ ସେହି ଯୁଗର ସଙ୍କେତ 
ବିଦ୍ୟମାନ । ସେହିପରି ଅନ୍ୟ ଏକ ଅର୍ବାଚୀନ ଗ୍ରନ୍ଧ କହ୍ନେଇ ଚମ୍ପତ୍ତିଙ୍କ ପାଇକ 
ଖେଦା' । ଏହାକୁ ପୁରୀର ସଦାଶିବ ରଥଶର୍ମା ଛପାଇଥଲେ | ସେ ଏଥୁରେ କେତୋଟି 
ବୋଇତର ଚିତ୍ର ଦେଇଛନ୍ତି । ଏହି ବଵବୋଇତଗୁଡ଼ିକର ବର୍ଣ୍ଣନା ମଧ୍ଯ ଗ୍ରନ୍ଧନରେ ଅଛି । 
କହିବାକୁ ଗଲେ, ନୃସିଂହ ରାଜଗୁରୁ ଓ କହ୍ନେଇ ଚମ୍ପତ୍ତିଙ୍କ ବେଳକୁ ନୌ -ବାଣିଜ୍ୟର 
ଯେଉଁ ସ୍ମତି ଥଲା ବା ସେହି ପରମ୍ପରାର ଯେତିକି ଅବଶେଷ ଥଲା, ତାହାର ସୂଚନା 

ଏଥ୍‌ରୁ ମିଳିବ । ସେହିପରି ନୌ-ଯାତ୍ରା ଓ ନୌ- ବାଣିଜ୍ୟ ସହ ସମ୍ପୃକ୍ତ କୈବର୍ର ଜାତି 
ସମ୍ପର୍କୀୟ ‘ କୈବର୍ଭ ଗୀତା” ଗ୍ରନ୍ଧଟିରେ ଯେଉଁ ପୁରାକଥା ବା ମିଥ୍‌କୁ ନିଆଯାଇଛି, 
ତାହା ଏହି ଜାତିର ଉତଵଥାନକାଳରେ ସଂଗୃହୀତ ହୋଇନାହିଁ । ବରଂ ଜାତିର ଅର୍ଥନୈତିକ 
ପତନ ଯୁଗରେ ସେମାନଙ୍କର ମହିମାମଣ୍ଡିତ ଏତିହ୍ୟ ସଂପର୍କରେ ଯେଉଁ କେତେକ 
କିମ୍ବଦନ୍ତୀ ଓ ପୁରାକଥା ପ୍ରଚଳିତ ଥୁଲା, ତାକୁହିଁ ଉପଜୀବ୍ୟ କରି ଅଚ୍ୟୁତାନନ୍ଦ ଏହା 
ରଚନା କରିଛନ୍ତି । ସମ୍ଭବତଃ ଗୋପାଳ, କୈବଢଉ୍ଭ ପ୍ରଭୃତି ଜାତିଙ୍କୁ ସମାଜରେ 
ସେମାନଙ୍କର ପ୍ରତିଷ୍ଠା ଦେବା ଥଲା କବିଙ୍କର ଲକ୍ଷ୍ୟ |! ଏହା ତାଙ୍କର ଗୋପାଳଙ୍କ 
ଓଗାଳ ଓ କୈବର୍ଭ ଗୀତାରୁ ଜଣାପଡ଼େ । ଏଠାରେ ଥବା ପ୍ରଣିଧାନଯୋଗ୍ୟ ଯେ, 
ଭାରତରେ ଅର୍ଣ୍ଣବ ପୋତ ଓ ସାଗରଯାତ୍ରାର ଇତିହାସ ବହୁ ପ୍ରାଚୀନ । ଭୋଜରାଜାଙ୍କ 
‘ ଯୁକ୍ତି କଳତରୁ ଗ୍ରନ୍ଧରେ ବିଭିନ୍ନ ପ୍ରକାର ନୌକା-ଗଠନ ଉପଯୋଗୀ କାଠ ଓ ନୌକା 
ଗଠନର ବିଧୁ ବର୍ଣ୍ଣନା କରାଯାଇଛି । ସେଥ୍‌ରେ ବହୁ ପ୍ରକାର ନୌକାର ଉଲ୍ଲେଖ 
ଅଛି । ମହାଭାରତରେ “ସର୍ବବାତ ସହାଂ ନାବଂ ଯନ୍ତ୍ରଯୁକ୍ତାଂ ପତାକିନୀଂ”ର ବର୍ଣ୍ଣନା 
ମଧ୍ଯ ଅଛି । ଏହି ମୂଳ ସଂସ୍କୃତ ମହାଭାରତରେ ଦାସ ରାଜାଙ୍କ ବିଷୟ ଉଲ୍ଲେଖ ଅଛି । 
ସେ କୈବର୍ ରାଜା । ସାରଳା ଦାସ ତାଙ୍କ ମହାଭାରତରେ ଦାସ ରାଜା ପ୍ରସଙ୍ଗ ବିସ୍ତୃତ 
ଭାବରେ ଉଲ୍ଲେଖ କରିଛନ୍ତି । ଦାସ ରାଜାଙ୍କ ଝିଅ ସତ୍ୟବତୀ । ସେ ବ୍ୟାସଙ୍କ ଜନନୀ 
ଏବଂ ଧୃତରାଷ୍ଟ୍ର ଓ ପଣ୍ଡୁଙ୍କ ମାତାମହୀ । ଦିନେ ଭାରତୀୟ ପରମ୍ପରାରେ ଇତିହାସ 
ବୋଲି କୁହାଯାଉଥୁବା ମହାଭାରତରେ ବଣ୍ତିତ ପ୍ରସିଦ୍ଧ କ୍ଷତ୍ରୀୟ ବଂଶ ସହିତ କୈବର୍ର 
ପରମ୍ପରା ଏହିପରି ଯୋଡ଼ି ହୋଇଯାଇଥିଲା ।! ଏହି ମହାଭାରତ ବ୍ଯାସ ଗ୍ରଥତ । 
କୈବର୍ଭ ଗୀତାରେ ଦାସ ରାଜାଙ୍କୁ କୈବର୍ଉ ଜାତିର ଆଦିପୁରୁଷ ବୋଲି ବର୍ଣ୍ଣନା କରାଯାଇଛି । 
ସୁତରାଂ ତାଙ୍କର ଜନ୍ମ ସହିତ କୈବର୍ଜାତିର ଇତିହାସ ଜଡ଼ିତ । ସେ ବିଷୟରେ ଆଲୋଚନା 
କରିବା ପୂର୍ବରୁ ଜାତି ଓ କୈବଇ୍ଭ ଜାତି ବିଷୟରେ ପଦେ କହିଦେବା ଦରକାର । 
କାରଣ, ତାହା ପରବର୍ଭ୍ୀ ଆଲୋଚନାରେ ସାହାଯ୍ୟ କରିବ । 

୦ : ୩ ଗୁଣ ଏବଂ କର୍ମ ବିଭାଗ ଅନୁସାରେ ଚାରି ଜାତି ସୃଷ୍ଟି ହୋଇଗଲେ 
ବୋଲି ଗୀତାରେ କୁହାଯାଇଛି । ଏହି ଚାରୋଟିକୁ ମୂଳ ବୋଲି ଧରି ଏଥୁରୁ ଗୋଟିକ 
ଗୋଟିକ ଭିତରେ ବହୁ ଉପଜାତିକୁ ଖଞ୍ଜିଦେବାର ଉଦ୍ୟମ ହୋଇଛି । କିନ୍ତୁ ସାମାଜିକ 
ଇତିହାସର ବିଭିନ୍ନ ସ୍ତରରେ ଏତେ ଜାତି ସୃଷ୍ଟି ହୋଇଯାଇଛି ଯେ, ତାକୁ ଆଣି 
ଏପରି ଖଞ୍ଜି ଖଞ୍ଜି ବିଚାର କରିବା ବଡ଼ ଦୁରୁହ ବ୍ୟାପାର । ତେବେ ଯଜୁର୍ବେଦ 
ବେଳକୁ ୧୭୨ଟି ଜାତି ସୃଷ୍ଟି ହୋଇଗଲାଣି ! ଏଗୁଡ଼ିକ ପ୍ରାୟ ବ୍ଯବସାୟ ବା ବୃତ୍ତି 
ଭିତ୍ତିକ ଜାତି । ଏହି ବେଦରେ “ଧୀବର” ଏବଂ “ଦାସ” ଜାତିର ଉଲ୍ଲେଖ ଅଛି । 
ଶଙ୍କରାଚାର୍ଯ୍ୟ ଧୀବରମାନଙ୍କୁ ଦାଶ” ଏବଂ ମାଛ ମାରିବା ଏମାନଙ୍କ ବୃତ୍ତି ବୋଲି 

ଉଲ୍ଲେଖ କରିଛନ୍ତି । ଅମରକୋଷ”ରେ ମଧ୍ଯ ଅଛି- ‘କୈବର୍ଁ ଦାଶ ଧୀବରୌ? । 
ଏମାନେ ମୂଳତଃ ନିଷାଦ । ନିଷାଦମାନେ ଗଙ୍ଗାତୀରରେ ପ୍ରଥମେ ବସତି ବିସ୍ତାର 
କରିଥିଲେ । ସେମାନେ ସେଠାରେ ପ୍ରଥମେ ଧାନଚାଷ ଆରମ୍ଭ କରିଥିବାର ଅନୁମାନ 
କରାଯାଏ । ସେମାନେ ବିଭିନ୍ନ ବୃକ୍ଷଲତା ଗୁକ୍କାଦିର ଫଳ ମୂଳରୁ ଜଡ଼ିବୁଟି ଗୁଣ 
ଚିହ୍ନିବା ଓ ତାର ବ୍ୟବହାର କରିବା ଜାଣିଯାଇଥୁଲେ । ପୁଣି ସେମାନଙ୍କ ମଧ୍ଯରେ 
ନାନା ଦେବତା ଅପଦେବତା ପୂଜା ମଧ୍ଯ ଚଳୁଥୁଲା । ଏହି ନିଷାଦମାନଙ୍କ ଭିତରେ 
ଅନେକ କୁଳ” ଅଛି । ଗଙ୍ଗା ତୀରରେ ଥବା ନିଷାଦମାନଙ୍କ ମଦ୍ଦରେ ସାତୋଟି କୂଳ 
ହେଲା- କେଉଟ, ଚାଇ, ବଥବା,. ଧୀବର, ତୀୟର, ସୋରହିୟା, ମୁଣ୍ଡାର । 
ନିଷାଦମାନଙ୍କ ମଧ୍ଯରୁ କେତେକ ଅତ୍ୟନ୍ତ ଆଦିମ ଅବସ୍ଥାରେ ଅଛନ୍ତି । କୁହାଯାଏ, 
ରାମାୟଣର ରାମଙ୍କ ସମୟରେ ସେମାନେ ହିନ୍ଦୁ ସମାଜର ଅନ୍ତର୍ଗତ ହୋଇଛନ୍ତି । 
ଉତ୍ତର ଭାରତରେ “କେୱଟଂ ମାଛଧରିବା, ନାବ ଚଳାଇବା ଓ ଚାଷ କରିବା ଜାତି । 
ପୂର୍ବ ମଧ୍ଧ -ପ୍ରଦେଶରେ ଏମାନଙ୍କୁ ‘ମଲ୍ଟାର? ବୋଲି କୁହାଯାଏ । ପଶ୍ଚିମ 
ଉତ୍ତରପ୍ରଦେଶରେ କେୱଟ, ତୁରାହା, ମହାର, ବାଥମ୍‌, ଗୁଡ଼ିଆ, ଡିମର ଭାବରେ 
ଏମାନେ ପରିଚିତ । ଆସାମ ଓ ବଙ୍ଗରେ ନୌକା କୈବର୍ଭମାନଙ୍କର ବୃତ୍ତି । ବୌଦ୍ଧ 
ଜାତକମାନଙ୍କରେ ଏମାନଙ୍କୁ ‘କେବତ୍' ବୋଲି କୁହାଯାଇଛି । ନିଷାଦମାନେ ଯକ୍ଷମାନଙ୍କ 
ପରି ଭାବୁକ, କଳ୍ପନାଶୀଳ ଓ ସଞ୍ଚୟବାଦୀ ନ ଥୁଲେ କିମ୍ବା ଆର୍ଯ୍ୟମାନଙ୍କ ପରି 
ଚିନ୍ତାଶୀଳ, ମହତ୍ବାକାଙ୍କ୍ଷୀ ନ ଥଲେ । ସେମାନେ ଥୂଲେ ଶୁଦ୍ଧ ଆନନ୍ଦବାଦୀ । ଖାଇ 
ପିଇ ମଉଜ ମଜଲିସ୍‌ରେ ଜୀବନ ଅତିବାହିତ କରିବା ଥଲା ସେମାନଙ୍କର ଜାତିଗତ 
ଲକ୍ଷଣ । ( ୨) ଭାରତୀୟ ସଂସ୍କୃତିକୁ ଜଳଯାତ୍ରା, ନୌକା ନିର୍ମାଣ ପ୍ରଭୃତିର ପରମ୍ପରା 
ଏହି ନିଷାଦ ସଭ୍ୟତାର ଅବଦାନ | ଯେପରି କିରାତମାନଙ୍କ ଭାଷାର ହିମା (ରାଜ୍ୟ } 
ଏବଂ ଲାଇ ( ଦେବତା)ର ମିଶ୍ରଣରେ ହିମାଲାଇ ( ଦେବରାଜ୍ୟ )ରୁ ହିମାଳୟ ଶବ୍ଦ 
ଗଠିତ ହୋଇଛି, ସେହିପରି ‘କୈବରଇଁ” ଶବ୍ଦଟି ମୂଳତଃ ନୈଷାଦୀ ହୋଇଥ୍‌ବ । କିନ୍ତୁ 
ସଂସ୍କୃତ ଭାଷାରେ “କେ ବର୍ରନ୍ତେ ଇତି କୈବର୍ଭଃ” ବୋଲି ଅର୍ଥ କରାଯୀଉଛି । ସଂସ୍କୃତ 
କୈବର୍ର ପାଲି. “କେବଉ୍” ଏବଂ ଓଡ଼ିଆ କେଉଟ ଏକା ଜାତିକୁ ବୁଝାଏ । ଏକଦା 
ଚିଲିକା ହ୍ନଦରେ  ଯନ୍ତ୍ରଗାଃ ଚାଳକାଶ୍ରିତାଃ”? ବୋଇତମାନ ଯାତାୟତ କରୁଥୁବାର- 
ବର୍ଣ୍ଣନା ମିଳେ । (୩) ସେଗୁଡ଼ିକର ଚାଳକ ତ ଏହି କୈବର୍ଭ ବା କେଉଟ । ତାର 
ନିର୍ମାଣରେ ମଧ୍ଯ ଏମାନଙ୍କର - କିଛି ଭୂମିକା ଥୁବା ସମ୍ଭବ । ସାରଳା ଦାସଙ୍କ 
ମହାଭାରତରେ ଏମାନଙ୍କୁ ନିଷାଦ ଓ ନୌକା ନିର୍ମାତା ଭାବରେ ବର୍ଣ୍ଣନା କରାଯାଇଛି । 
( ୪) ଏହି ପରିପ୍ରେକ୍ଷୀରେ ଅଚ୍ୟୁତାନନ୍ଦଙ୍କ “କୈବର୍ଭ ଗୀତା'ର କେତୋଟି ଆଖ୍ୟାନ 
ଓ ଉପାଖ୍ୟାନର ବିଚାର କରାଯାଇପାରେ । 


୧ : ୧ କୈବର୍ଭ ଗୀତାର ଦାସ ରାଜା ସିଂହଳ ଦ୍ଵୀପର ଅଧୂପତି । ସେ 
ଯୁଧଷ୍ପିରଙ୍କ ରାଜସୂୟ ଯଜ୍ଞକୁ ନିମନ୍ତିତ ହୋଇ ଆସିଥଲେ । ଯଜ୍ଞ ଶେଷରେ ତାଙ୍କୁ 

ରନ୍ଧ, ବସ୍ତ, ଅଳଙ୍କାର, ଶାଢ଼ୀ, ବଳା ପ୍ରଭୃତି ବହୁ ମୂଲ୍ୟବାନ ଉପହାର ସମ୍ମାନର 
ସହିତ ଅର୍ପିତ ହୋଇଥଲା । ସେ ଏହା ପରେ ମେଲାଣି ନେଇଥୂଲେ । କୁହାଯାଇଛି- 
‘ଆପଣାର ସୈନ୍ୟବଳ ଘେନି ବୋଇତରେ, ସିଂହଳ ଦ୍ଵୀପକୁ ରାଜା ଗଲା 
ଖରତରେ।”” ଶ୍ରୀକୃଷ୍ଣ ଥୁଲେ ଏହି ରାଜସୂୟ ଯଜ୍ଞର ଭଣ୍ଡାର-ପରିଚ୍ଛା । ଅର୍ଜନ 
ତାଙ୍କ ନିକଟରୁ ଦାସ ରାଜାଙ୍କର- ଆଦାୟପ୍ରାନ୍ତ' ଜାଣିବାକୁ ମନ ବଳାଇଲେ । ଦାସ 
ରାଜା କିପରି ଜାତ ହେଲେ, କିପରି କୈବରଁ ନାମରେ ବିଖ୍ୟାତ ହେଲେ, ସେ ଜି କି 
କର୍ମ କରନ୍ତି, ତାଙ୍କର ଆଚାର ବିଚାର କିପରି, ସେ ସିଂହଳ ଦ୍ଵୀପରେ କିପରି ରାଜା 
ହେଲେ- ଏହି ପାଞ୍ଚୋଟି ତଥ୍ଯ ଉପରେ ଉତ୍ତର ଲାଗି ସେ ଅନୁରୋଧ କଲେ । 
ଶ୍ରୀକୃଷ୍ଣ ପ୍ରଥମେ ସମୟ ଓ ପରିବେଶର ବର୍ଣ୍ଣନାରୁ ଉତ୍ତର ଦେବା ଆରମ୍ଭ କରିଛନ୍ତି, 
ତାହା ଅନେକ କଳ୍ପ ତଳର ଘଟଣା । ମହାପ୍ରଳୟ କାଳ, ସମଗ୍ର ସଂସାର ପ୍ରଳୟ 
ପୟୋଧୁ୍‌ ଜଳରେ ମଗ୍ନ ହେଲା । କେବଳ ବର୍ଜିଗଲା ନୀଳଗିରିବରର ଶଙ୍ଖନାଭିମଣ୍ଡଳ 
ଏବଂ ତଦୁପରି ବିରାଜିତ ପଞ୍ଚକ୍ରୋଶ ବିସ୍ତୃତ ଶାଖା ପ୍ରଶାଖାବନ୍ତ କଳ୍ପତରୁ | କାରଣ; 
ଜଳ, ଅଗ୍ନି, ପବନ କେହି ତାକୁ ସ୍ପର୍ଶ କରିପାରନ୍ତି ନାହିଁ । ବୈଷ୍ଣବ ସାହିତ୍ୟରେ ବିଷ୍ଣୁ 
ଓ କୃଷ୍ଣଙ୍କୁ ଅଭିନ୍ନ ବିଚାର କରାଯାଇଛି ! ଭାଗବତରେ ଅଛି- କୃଷ୍ଣସ୍ତୁ ଭଗବାନ୍‌ 
ସ୍ଵୟଂ” । ସେ ତାରି ମୂଳରେ ବସି ସ୍ତୁତି କଲେ । ଏହା ଫଳରେ କଳ୍ପବଟରୁ ଶଙ୍ଖ ପରି 
ପତ୍ରଟିଏ ଖସିଲ। । ସେ ତାହା ଉପରେ ଯୋଗନିଦ୍ରାରେ ଶୋଇଲେ । ମାତ୍ର ପ୍ରଳୟ 
ପୟୋଧୁୂବର ଉତ୍ତାଳ ତରଙ୍ଗରେ ପତ୍ରଟି ଅସ୍ଥିର ହେଲା । ସେ ତାକୁ ସ୍ଥିର କରିବା 
ଚିନ୍ତାରେ ମଗ୍ନ ରହି କାନମୂଳକୁ ଆଉଁସିଲେ । ମଳି ଟିକିଏ ବାହାରିଲା । ତାକୁ ପାଣିକୁ 
ପକାଇ ଦେଲେ । ସେଥୁରୁ ପୁରୁଷଟିଏ ଜନ୍ମ ହେଲା । ସେ ପହଁରି ପହଁରି ଆସି 
ବଟପୁଟର ପୂର୍ବ ଭାଗକୁ ଆଶ୍ରା କରି ଧରିଲା । ଶ୍ରୀକୃଷ୍ଣ ତ ଏଠାରେ ବଟକୃଷ୍ଣ । 
ତାଙ୍କର ଲୀଳା ମଧ୍ଯ ଅଭୁତ ¦! ସେ ତାକୁ ବଟପୁଟ ଉପରକୁ ଆସିବାକୁ ଆଦେଶ 
ଦେଲେ । ତାଙ୍କ ହାତରେ ଥଲା ବେଣୁ ଏବଂ କାନ୍ଧରେ ବିଧାତା ଦେଇଥୁବା ନବଗୁଣ 
ପଇଡା । ସେ ପଇତାରୁ ତ୍ରିଗୁଣ କାଢ଼ିଦେଲେ ଏବଂ ତାକୁ ବେଣୁ ସହିତ ଏହି କର୍ଣ୍ଣମୂଳ 
ମଳିରୁ ଜାତ ପୁରୁଷ ହାତକୁ ବଢ଼ାଇଦେଲେ ! ବଟପୁଟ ହେଲା ନାବ, ବେଣୁ ଦଣ୍ଡ ଓ 
ପଇତାକୁ ଉପଯୋଗ କରି ପ୍ରସ୍ତୁତ କରାଗଲା କେରୁଆଳ ବା ଆହୁଲା । ସେ ବଟପୁଟକୁ 
ଆୟର କରି ସ୍ଥିର ଭାବରେ ରଖୁଲା ! ଏହି କର୍ଣ୍ଣମଳିରୁ ଜାତ ପୁରୁଷଟି ହେଉଛି ଦାସ 
ରାଜା ! ( ୫) ମାତୃଗର୍ଭ ବିନା ଏପରି ଜନ୍ମ କଳ୍ପନା ପୁରୁଷପ୍ରଧାନ ସମାଜର ପ୍ରଭାବ ! 
କିନ୍ତୁ ଏପରି ଅସାଧାରଣ ଜନ୍ମ କଳ୍ପନା ଦ୍ଵାରା ଦାସରାଜାକୁ ଅସାଧାରଣ ଏବଂ 
ଦେବଅଙ୍ଗରୁ ଜନ୍ମ ବୋଲି ଦର୍ଶଯାଇଛି । ନାବ ସୃଷ୍ଟି ସମ୍ପର୍କରେ ଚଳୁଥବା କିମ୍ବଦନ୍ତୀକୁ 
ସନ୍ଷଧକବି ତାଙ୍କର ଇଷ୍ଟ ଦେବତା ଓ ସେହି ଦେବତାଙ୍କର ପ୍ରିୟ ଲୀଳାଭୂମି ସହିତ 
ଯୋଡ଼ି ସରଳ ଲଳିତ ପଦ ରଚନା କରିଛନ୍ତି । କିନ୍ତୁ ପଦ୍ମପୁରାଣରେ ଅଛି-ବିଷ୍ଣଙ୍କ 

କର୍ଣ୍ଣମୂଳ ମଳିରୁ ମଧୁକୈଠଭ ଜନ୍ମ ହୋଇଥୂଲେ । ତେଣୁ ଅଚ୍ଯୁତାନନ୍ଦଙ୍କ ମତର 
ଷୌରାଣିକତା ଖୋଜିଲେ ନାନା ମୁନିଙ୍କର ମତ”ର ଜାଲରେ ଛନ୍ଦି ହେବାକୁ ପଡ଼ିବ । 
ପୁଣି ଶବ୍ଦାର୍ଥ ବିଚାର ଵା ବ୍ୟୁପ୍ରତ୍ତି ଦୃଷ୍ଟିରୁ- ‘କେ ବର୍ଭତେ ଇତି କୈବର୍ଭଃ” ସହିତ - 
"କର୍ଣ୍ଣମୂଳୁ ଜାତ ତୋର ଜାତି କଇବଇ୍ଭ”ର ବିଚାର କଲେ ଲୌକିକ ବ୍ୟୁପତ୍ତି ( Folk 
Etymology) ଏବଂ ବ୍ୟାକରଣର ବିଚାର ଭିତରେ ଦରାଣ୍ଡି ହେବାକୁ ପଡ଼ିବ । 
କିମ୍ବଦନ୍ତୀ ବା ଲୋକ କଳ୍ପନା ସହିତ ଏଶ୍ବରିକତା ଆରୋପ କରି ଏହାକୁ ପବିତ୍ର 
ପୁରାକଥା ବା ପୁରାଣ କଥା '(ମିଥ୍‌)ର ରୂପ ଦିଆଯାଇଛି । ଏପରି ପୁରାକଥାରେ 


ଗୋଟିଏ ବାର୍ରା ବା' ସନ୍ଦେଶ ଥାଏ । ତେଣୁ ଏଠାରେ ପୁରାଣ, ବ୍ୟାକରଣ ଏବଂ କବି 
କଳ୍ପନାକୁ ଛାଡ଼ି ନୌକା ସୃଷ୍ଟି ସମ୍ପର୍କୀୟ ଲୋକକଳ୍ପନାକୁ ସମୟର ଆହାନ ( Challenge ) 
ଏବଂ ତା ପ୍ରତି ସଭ୍ୟତାର ଜବାବ ( Response ) ଦୃଷ୍ଟିରୁ ବିଚାର କଲେ ସମଗ୍ର 
ବିଷୟଟିର ସୂତ୍ର ଓ ସ୍ଵରୂପ ସମ୍ପର୍କରେ ଧାରଣା କରାଯାଇ ପାରିବ । 

୧ : ୨ : ମନୁଷ୍ୟ ପ୍ରକୃତି କୋଳରେ ଜନ୍ମ ହୋଇଛି । ପ୍ରକୃତିର ଘାତ- 
ପ୍ରତିଘାତ ଭିତରେ ବଢ଼ିବାର ପ୍ରକ୍ରିୟା ଭିତରେ ପ୍ରକୃତିର ଅଵଦାନଗୁଡ଼ିକୁ ଉପଯୋଗ 
କରୁ କରୁ ସଂସ୍କୃତି ଗଢ଼ିଛି । ପ୍ରକୃତି ତାର ହାତଗଢ଼ା ନୁହେଁ । ତାହା ହୁଏତ ଭଗବାନ 
କିମ୍ବା କୌଣସି ଅଜ୍ଞାତ ଶକ୍ତିର ସୃଷ୍ଠି । କିନ୍ତୁ ସଂସ୍କୃତିକୁ ମନୁଷ୍ଯ ଗଢ଼ିଛି । ଦଷ୍ାନ୍ତ 
ସ୍ଵରୂପ ମାଟି ଓ ବୃକ୍ଷର କଥା ବିଚାର କରାଯାଇପାରେ । ମାଟି ପ୍ରକୃତିର ଅବଦାନ 
କିନ୍ତୁ ମାଠିଆ ମନୁଷ୍ୟର ସୃଷ୍ଟି । ସେହିପରି ବୃକ୍ଷ ପ୍ରକୃତିର ଅବଦାନ । କିନ୍ତୁ ଖଟ, 
କବାଟ ପ୍ରଭୃତି ମନୁଷ୍ୟର ସୃଷ୍ଠି । ସମୁଦ୍ରର ଅନନ୍ତ ଅପାର ଜଳରାଶି ଭିତରେ ଗୋଟିଏ 
ଉଚ୍ଚ ପର୍ବତ ଓ ତା? ଉପରେ ଥୁବା ଗଛ ମୂଳେ ଜଣେ ଅସହାୟ ମଣିଷ ବସି ରହି 
ଜଳର ପ୍ଲାବନରେ ଭାସୁଥବା ବୃକ୍ଷା ପତ୍ର, ପ୍ରଭୁତିକୁ ଲକ୍ଷ୍ୟ କରିବା ସ୍ଵାଭାବିକ । 
ଭାସିଯାଉଥ୍‌ବା ଗଛ ଉପରେ ଆଶ୍ରୀ ପାଇ ବସି ରହିଥୁ୍‌ବା କୌଣସି ଜୀବଜନ୍ତୁ ବା 
ସରୀସ୍ୃପଙ୍କୁ ଲକ୍ଷ୍ଯ କରି ଭେଳା ଏବଂ ନୌକାର କଳ୍ପନା କରିବା ଏବଂ ତାର ଗତି 
ନିୟନ୍ତ୍ରଣ ପାଇଁ କାତ, ଆହୁଲା ପ୍ରଭୃତିର କଳ୍ପନା କରିବା ମଧ୍ଯ ସ୍ଵାଭାବିକ । ଏହି 
କଳ୍ପନାକୁ ବାସ୍ତବରେ ପରିଣତ କରିବାର ପ୍ରୟାସ ଯେତେବେଳେ ସଫଳ ହୋଇଛି, 
ସେତିକିବେଳେ ସେ ନିଃସହାୟତା ବୋଧରୁ ନିସ୍ତାର ପାଇଛି । ଅନନ୍ତ ଅପାର ଜଳରାଶି 
ତାକୁ ଦୁର୍ଗମ ଦୁଃସହ ମନେ ହୋଇ ନାହିଁ । ତାହା ହୋଇଛି ତା'ର ଲୀଳା ଖେଳାର 
ପରିସର । କୌଣସି ନିଃସଙ୍ଗ ମଣିଷଟିଏ ଏକାକୀ ଥ୍‌ବାବେଳେ ଅନ୍ୟ ଜଣକୁ ପାଇଛି 
ବା ଉଦ୍ଧାର କରି ନିଜର କରିଛି । ଅଧବକ ଶ୍ତିଧର ମଣିଷ ଅଳ୍ପ ଶକ୍ତିସମଚନ୍ନ ମଣିଷକୁ 
ବଳ ଦେଇଛି । ଏହି ଉପାଖ୍ୟାନରେ “ବଟପୁଟ” ଏବଂ ପ୍ରଳୟ ପୟୋଧ୍‌ ପ୍ରକୃତିର 
ଅନ୍ତର୍ଗତ । ମାତ୍ର ବଟପୁଟକୁ ଜଳାଧଵଶୟନ ଓ ଜଲ୍ଣପାନ ରୂପେ ନିଶ୍ଚଳ ଓ ସଚଳ 

କରିବା, ଆୟତରେ ରଖି ବ୍ୟବହାର କରିବାର ପ୍ରୟାସରେ ସଂସ୍କୃତିର ସଙ୍କେତ 
ଉନ୍ମ୍ଳ । ଏହା ଫଳରେ ଅତୀତର ମଣିଷ ମହାପ୍ରଳୟର ଆହ୍ଵାନକୁ ଜବାବ ଦେଇଛି । 
 କୈବର୍ର ଗୀତା”ରେ ଶଙ୍ଖ ନାଭିମଣ୍ଡଳ, କଳ୍ପବଟ ସହିତ ପୁରୀ ଶ୍ରୀମନ୍ଦିର ବେଢ଼ାରେ 
କଳ୍ପବଟ ତଳେ ଥୁବା ବଟକୃଷ୍ଣଙ୍କୁ ମିଶାଇ ଦେଲେ ପୁରା କଥାଟି ପୁରୀର ବା 
ପୁରୁଷୋତ୍ତମ କୌନ୍ଦ୍ରିକ ବୋଲି ମନେ ହେଉଛି । ଏଇଠୁ ଆମେ ଅର୍୍ନଙ୍କର ଅନ୍ୟ 
ଏକ ପ୍ରଶ୍ନର ଉତ୍ତର ଉପରେ ଦୃଷ୍ଟି ଦେବା । ପ୍ରଶ୍ନଟି ହେଲା- ‹ ସିଂହଳ ଦ୍ବୀପରେ ସେ 
କେମନ୍ତେ ହେଲେ ରାଜା ?”? 


୨ : ୧ : ପ୍ରଳୟର ବର୍ଣ୍ଣନା ମିଥ୍‌ ବା ପୁରାକଥାମାନଙ୍କରେ ପ୍ରାୟ ଦେଖିବାକୁ 
ମିଳେ । ନୃତନ ସୃଷ୍ଟି ଆବଶ୍ୟକ ହେଲେ, ପ୍ରଳୟ ମଧ୍ଯ ଆବଶ୍ୟକ । ଭାରତୀୟ 
ପରମ୍ପରାରେ ବିଷ୍ଣୁ ସୃଷ୍ଠିକ୍୍ତା । ସେ ଅନନ୍ତ ଶୟନରେ ଥାଆନ୍ତି । ମହାଲକ୍ଷୀ ପାଖରେ 
ଥାଆନ୍ତି । ସେ ପ୍ରକୃତିର ପ୍ରତୀକ । ପ୍ରଳୟ କାଳରେ ବିଷ୍ଣୁ ସର୍ପର ଫଣା ତଳେ ହିଁ 
ଆଶ୍ରୟ ନେଇଥୂବାର ବର୍ଣ୍ଣନା ମିଳେ । ( ୬) ମାତ୍ର ଏଠାରେ ବିଷ୍ଣୁ ( କୃଷ୍ଣ ବଟପୁଟରେ 
ଶୟନ କରିଛନ୍ତି । ଏହି ବଟପୁଟ ଅଚ୍ୟୁତାନନ୍ଦଙ୍କ ବର୍ଣ୍ଣନାରେ ଯୋଗମାୟାଙ୍କର ପ୍ରତୀକ । 
ଏଠାରେ ପୁଣି ପ୍ରଳୟକାଳରେ ଓ ପ୍ରଳୟାନ୍ତରେ ତାଙ୍କର ଲୀଳା ପ୍ରଣିଧାନଯୋଗ୍ୟ । 
ପ୍ରଳୟ ବଡ଼ ଭୟଙ୍କର ! ସେଥିରେ ଦାସ କୈବର୍ଭ ବଟପୁଟକୁ ସ୍ଥିର ଭାବରେ ରଖୁଥୁଲା । 
ଏପରି ଚାରି ସହସ୍ରଯୁଗ ବିତିଗଲା । ସମୟ କ୍ରମେ ତାକୁ ଆଳସ୍ୟ ଘାରିଲା । ସେ 
ବଟପୁଟରୁ ପ୍ରଳୟ ଜଳକୁ ଖସିପଡ଼ିଲା । ସେହି ଜଳରେ ରାଘବ ମସ୍ସ୍ୟ ଖେଳୁଥୁଲା । 
ସେ ଦାସ କୈବଉ୍ଉକୁ ତାର କଣ୍ଡିଆର ସହିତ ଗ୍ରାସକଲା । ବଟପୁଟ ବିହାରୀ ଯୋଗନିଦ୍ରାରେ 
ଥିଲେ । ଯୋଗ ବଳରେ ଏହି ଘଟଣା ଜାଣିଲେ । ସେ ମୀନ ରୂପଧାରଣ କରି ଜଳ 
ମଧ୍ଯରେ ପ୍ରବେଶ କରି ରାଘବ ମସ୍ଯୟକୁ ନିହତ କଲେ । ତା ଗର୍ଭରୁ ଦାସ କୈବର୍ଉକୁ 
କଣ୍ତିଆର ସହିତ ଉଦ୍ଧାର କଲେ ! ଏହି ଘଟଣା ପରେ କୌବର୍ଭମାନେ ମସ୍ୟ ମାରିବା 
ଏବଂ ସେଥୁରୁ ଜୀବନଧାରଣ କରିବାର ବର ପାଇଥୁଲେ । ( ୭) ପଦ୍ମପୁରାଣ ଅନ୍ତର୍ଗତ 
କାର୍ରିକ ମହାତ୍ମ୍ାରେ ଅଛି ଶଙ୍ାସୁର ବେଦ ଚୋରି କରିନେଲା । ସେ ବେଦକୁ ତା 
ଗର୍ଭରେ ଧରି ସମୁଦ୍ର ମଧ୍ଧରେ ଲୁଚି ରହିଥୁୂଲା । ବିଷ୍ଣୁ ମୀନ ଅବତାର ଗ୍ରହଣ କରି 
ବେଦ ଉଦ୍ଧାର କଲେ । ବିଷ୍ଣୁଙ୍କ ଅବତାର ଲୀଳା ପ୍ରସଙ୍ଗରେ ପୁରାଣ ମାନଙ୍କରେ ଏହି 
ବର୍ଣ୍ଣନା ମିଳେ । କିନ୍ତୁ ଅଚ୍ୟୁତାନନ୍ଦଙ୍କ ଉପରୋକ୍ତ ବର୍ଣ୍ଣନାରୁ ଅନୁମାନ କରାଯିବ ଯେ, 
ଏହା କେବଳ “କୈବର୍ଁ ଗୀତାରେ କୈବର୍ରମାନଙ୍କ ନିମନ୍ତେ ଉଲ୍ଲେଖ କରାଯାଇଛି । 
ଏହି ବିଶ୍ବାସଟି କୈବର୍ଭ ସମାଜରେ ପ୍ରଚଳିତ ଥୁବା ସମ୍ଭବ । କିନ୍ତୁ ଭଗବାନ ଶ୍ରୀକୃଷ୍ଣ 
ଏତିକିରେ ଛୁଟି ପାଇନାହାନ୍ତି । ସେ ଦାସ କୈବର୍ଭର ସେବା ଘେନିବାକୁ ଆଉ ଚାରି 
ସହସ୍ଵ ବର୍ଷ ବଟପୁଟରେ ରହିଛନ୍ତି । ଏହି ଚାରିଶହସ୍ର ବର୍ଷ ପରେ ପ୍ରଳୟ ଜଳ 
କାରୁଣ୍ୟ ଜଳରେ ପରିଣତ ହେଲା । ତାହା ମଦ କ୍ରମଶଃ ଶୁଖିଗଲା । ଦରିଆ 

ମଧ୍ଯରେ କେବଳ ଶେଷ ଜଳ ରହିଗଲା । ବ୍ରହ୍ମା, ବ୍ରହ୍ମ ନିଦ୍ରାରୁ ଉଠିଲେ । ସୃଷ୍ଟିର 
ସଂହାର ଓ ସୃଜନ ଲୀଳା ଆରମ୍ଭ ହେଲା । ଭାଗନତରେ ଯେଉଁ କୃଷ୍ଣଙ୍କୁ ସ୍ଵୟଂ 
ଭଗବାନ ବୋଲି କୁହାଯାଇଛି ଏବଂ ଗିରିଧର ଓ ଚକ୍ରଧର ଭାବରେ ତାଙ୍କ ଆଦର, 
ସେ କୈବର୍ ଗୀତାରେ ବଟପୂଟ ବିହାରୀ । ସେ ଦେଖିଲେ; ତାଙ୍କର କାର୍ଯ୍ୟ ସରିଗଲା । 
ସେ ବୈକୁଣ୍ଠକୁ ଫେରିବେ । ଦାସ କୈବରତ୍ତର ସମସ୍ୟା -ସେ କଅଣ କରିବ, କାହାର 
ହେବ ? ଭଗବାନ ଚିନ୍ତା କରିଛନ୍ତି । ଦାସ କୈବର୍ର ତାଙ୍କ ଅଙ୍ଗରୁ ଜନ୍ମ, ତେଣୁ ରାଜା 
କରାଯିବା ଉଚିତ୍ଵ । ତାକୁ ସିଂହଳ ଦ୍ଵୀପକୁ ଯିବା ଲାଗି ଆଜ୍ଞା ଦେଲେ । ( ୮) କିନ୍ତୁ 
ରାଜା ହେବା ଲାଗି ସ୍ଵତନ୍ତ୍ର ତାଲିମ୍‌ ଆବଶ୍ଯକ । ଖାରବେଳ ରାଜା ହେବା ଆଗରୁ 
ଲେଖ, ରୂପ ଗଣନାବିଧ୍‌ ପ୍ରଭୁତି କି କି ବିଦ୍ୟାରେ ତାଲିମ୍‌ ନେଇଥଲେ, କି କି ପ୍ରକାର 
କ୍ରୀଡ଼ା ଓ ଅବସର ବିନୋଦନ ବିଧ୍‌ ଶିଖୁଥଲେ, କି କି କାର୍ଯ୍ୟର ଦାୟିତ୍ଵ ତୁଲାଉଥୂଲେ, 
ତାହା ହାତୀଗୁମ୍ା ଶିଳାଲେଖରେ ଖୋଦିତ ହୋଇଛି । ସେ ଆଭ୍ୟନ୍ତରିଣ ସଂଗଠନ 
ଓ ମିତ୍ରଶକ୍ତି ସଂଗଠନରେ ଚତୁରତା ହାସଲ କରିଥୁଲେ । ଦାସ କୈବର୍ଭ ଏବଂ ବିଧ 
ତାଲିମ ପାଇ ନାହିଁ । ପୁଣି ଗୋଟିଏ ଦ୍ଵୀପର ସମସ୍ୟା ସ୍ଵତନ୍ତ୍ର । ତାର ରାଜା ହେବା 
ଲାଗି ଉପରୋକ୍ତ ତାଲିମ ସହିତ ସ୍ଵତନ୍ତ୍ର ପ୍ରସ୍ତୁତି ଓ ପ୍ରଶିକ୍ଷଣ ଆବଶ୍ୟକ । ମାତ୍ର 
ଦାସ କୈବରଁ ଏପର୍ଯ୍ୟନ୍ତ କେବଳ ଉଲ୍ଲୋଳ ଜଳରାଶି ମଧ୍ଯରେ ନାବକୁ ସ୍ଥିର ରଖିବା 
ଓ ଟଳାଇବାର ଦକ୍ଷତା ହାସଲ କରିଥୁଲା | ସେଥ୍‌ ନିମନ୍ତେ ତା ଦେହରେ ଆବଶ୍ୟକ 
ଶକ୍ତି ଏବଂ ମନରେ ଯଥେଷ୍ଟ ବଳ ଓ ବୁଦ୍ଧି ଥଲା । ଦ୍ଵୀପର ରାଜା ହେବାପାଇଁ ଏହି 
ସାମର୍ଥ୍ୟ ଓ ଯୋଗ୍ୟତାର ଆବଶ୍ଯକତା ତଥା ଉପଯୋଗିତା ଅଛି । ଜଳ ମଧ୍ଯରେ 
ପତ୍ରଟିକୁ ସ୍ଥିର ରଖିଥବାରୁ, ଦ୍ଵୀପର ରାଜତ୍ସ ଦେବାର କଳ୍ପନା ଯେତିକି କାବି୍ଯିକ, 
ସେତିକି ସ୍ଵାଭାବିକ । କିନ୍ତୁ ଏଠାରେ ବିଶେଷ ପ୍ରଣିଧାନର ବିଷୟ ହେଲା- ବଟପୁଟର 
ରୂପାନ୍ତର । 

୨ : ୨ : ପ୍ରଳୟର ଅବସାନ ସହିତ ଜଳ ଶୁଖିଗଲା । ସ୍ଥାନେ ସ୍ଥାନେ ଜଳ 
ମଧ୍ଯରେ ସ୍ଥଳ ଭାଗମାନ ସୃଷ୍ଟି ହେଲା । ସାଗର ତୀରଭୂମି ମଧ୍ଯ ସୃଷ୍ଟି ହେଲା । ଏଣିକି 
ସ୍ଵତନ୍ତ୍ର ସମସ୍ୟାର ସମ୍ମୁଖୀନ ହେବାର ସମୟ ଆସିଗଲା । ବଟପୁଟ ଜଳଯାନର 
କାର୍ଯ୍ୟ କଲା । ସ୍ଥଳଭାଗର ଯାନ ଓ ବାହାନ ଭିନ୍ନ । ତେଣୁ ବଟପୁଟକୁ ଅଶ୍ଵରେ 
ରୂପାନ୍ତରିତ କରାଯାଇଛି । ସଂସାରରେ ଯାହା ଦେଖିହୁଏ ନାହିଁ, ବୁଝି ହୁଏ ନାହିଁ, 
ତାହା 'ମାୟା” । ତାକୁ ଭେଦ କରିବା ଲାଗି, ତା” ଉପରେ ବିଜୟ ହାସଲ କରିବା 
ଲାଗି ଗୋଟିଏ 'ଶକ୍ତି'ର କଳ୍ପନା କରାଯାଇଛି । ଏହି ଶକ୍ତି? ଓ ଆଶ୍ରୟୀର ନାମ 
‘ମହାମାୟା । କଳ୍ପବଟରୁ ଖସିଥୁବା ଶଙ୍ଗାକୃତି ପତ୍ରଟି ମହାମାୟା”ର ପ୍ରତୀକ । ସେ 
ବିଷ୍ଣୁ ( ବଟକୃଷ୍ଣ ) ଙ୍କ ଆଜ୍ଞାରେ ‘ଅଶ୍ଵ? ପାଲଟିଛନ୍ତି । ପୁଣି ତାହା ହୋଇଛି ଗୋଟିଏ 

ମାଇ ଅଶ୍ଵ ବା ଘୋଟକୀ ! ସେ ଦାସ କୈବର୍ଭ ସହିତ ତା ଉପରେ ବସି ନିକଟବର୍ର୍ରୀ 
ସ୍ଥଳ ଭାଗ ବା କୂଳକୁ ଆସିଛନ୍ତି । ଏଇ ‘ମାର ଅଶ୍ଵ'ର ସ୍ଵରୂପ ଓ ସ୍ଵଭାବ ବିଚିତ୍ର । 
ଏହା ଚାରି ଯୋଜନ ଯାଏ ପୃଷ୍ଟ ବିସ୍ତାରିତ କରିଛି । ଚୈତ୍ରମାସ, ପୂର୍ଣ୍ଣିମା ତିଥ, 
ଗୁରୁବାର ଦିନ ବଟପୁଟର ଏପରି ମାଇ ଅଶ୍ଵ” ରୂପାନ୍ତର ଘଟିଥୁଲା । ତା'ର ନାମ 
ରଖାଗଲା -ବାସେଳୀ |! ଦାସ କୈବର୍ ସହିତ ବିଷ୍ଣୁ ଏହା ଉପରେ ମାତ୍ର ନଅ ଦିନ 
ରହିଲେ । ଦଶମ ଦିନଠାରୁ ଦାସ କୈବର୍ଉ ବା ଦାସ ରାଜାକୁ ଦେଇଦେଲେ । ( ୯) 
ମାସ ଓ ତିଥୁୂ ନିରୂପିତ ହେବା ଦ୍ଵାରା ପୁରାକଥାଟି ଗୋଟିଏ ପର୍ବ ସହିତ ଯୋଡ଼ି 
ହୋଇ ଯିବାର ପୂର୍ବ ସଂକେତ ମିଳୁଛି । କିନ୍ତୁ ଆପାତତଃ ସମସ୍ୟାଟି ହେଲା- “ବଟପୁଟ” 
‘ମାଇ ଅଶ୍ୃ”ରେ ରୂପାନ୍ତରିତ ହେବା ପରେ 'ଜଳଯାନଂର ବ୍ୟବସ୍ଥା କଅଣ ଓ କିପରି 
ହୋଇପାରିବ ।! କୈବର୍ଭ୍ର ଗୀତରେ କାହାଣୀର ଗତି ଏଇଠୁ ଭିନ୍ନ ମୋଡ଼ ନେଉଛି । 
ଏଠାରେ ନାବ ନିମନ୍ତେ “ବଟପୁଟ”ରୁ କାଠର ବ୍ୟବହାର ଆରମ୍ଭ ହୋଇଛି ।-ବଟପୁଟ” 
ସିନା ପ୍ରତୀକଟିଏ ଥୁଲା, ଅଥବା ସେଥୁରୁ ନାବ ନିର୍ମାଣର ସଙ୍କେତ ବା ଧାରଣା 
ଆସିଲା । କିନ୍ତୁ ବିଷ୍ଣୁତ ବୈକୁଣ୍ଠପୁରର, ତେଣୁ ଦେବତା ଓ ଦେବଲୋକ ସହିତ 
ତାଙ୍କର ନିରନ୍ତର ସମ୍ପର୍କ । ତେଣୁ ସେ ବିଶ୍ଵକର୍ମାଙ୍କ କାଠରେ ନାବ ନିର୍ମାଣ ଲାଗି 
ନିର୍ଦ୍ଦେଶ ଦେଲେ । ଦାସ କୈବର୍ଭ ବା ଦାସ ରାଜା ମାଇ ଅଶ୍ଵଟିକୁ ନାବରେ ଘେନି 
ସିଂହଳ ଦ୍ଵୀପକୁ ଗଲେ ! ସେ ପ୍ରଥମେ ଗଲେ ବ୍ୟବସାୟ କରିବାକୁ । ଚିଲିକା ଏକ 
ସମୟରେ ପ୍ରାକୃତିକ ପୋତାଶ୍ରୟ ଥୁଲା । କଳିଙ୍ଗ ଉପକୂଳରେ ଏପରି ଅନେକ 
ପୋତାଶ୍ରୟ ଥୁବାର ପ୍ରମାଣ ଅଛି । ସଂଶିତ ପୁରାକଥା ପୁରୀକୁ କେନ୍ଦ୍ର କରି କଳ୍ପନା 
କରାଯାଇଛି । କଳ୍ପବଟ, ବଟକୃଷ୍ଣଙ୍କ ଠାରୁ ବାସେଳୀ ଠାକୁରାଣି ଓ ବାସେଳୀ ସାହି 
ପର୍ଯ୍ୟନ୍ତ ଏହାର ସମ୍ପର୍କ । ପୁଣି ଚୈତ୍ର ପୂର୍ଣ୍ଣିମା, ଅଶ୍ଵମୁୁଖୀ ବାସେଳୀ ଠାକୁରାଣି ଓ 
କୈବର୍ରଜାତିର ପ୍ରଧାନ ପର୍ବ । ସୁତରାଂ ଓଡ଼ିଶାର ନୌବାଣିଜ୍ୟ ସହିତ ସମ୍ପୃକ୍ତ ଏହି 
ସମଗ୍ର ପୁରାକଥାଟି ପ୍ରଚଳିତ ପରମ୍ପରା (Living Tradition ) ଭିତରେ ଉଦୃଵଜୀବିତ 
ଅଛି । ଏହି ପ୍ରବନ୍ଧର ପ୍ରଥମ ଭାଗରେ ଉଠିଥୁ୍‌ବା ଅର୍ଜୁନଙ୍କର ଚାରୋଟି ଯାକ ପ୍ରଶ୍ନର 
ଉତ୍ତର ଉପରେ ଦିଆଯିବା ସଙ୍ଗେ ସଙ୍ଗେ, କଳିଙ୍ଗର ନୌବାଣିଜ୍ୟ ସହିତ ଗୋଟିଏ 
ଜାତିର ସୃଷ୍ଠି ପ୍ରସଙ୍ଗ ଆସିଯାଇଛି । ଏହି ଜାତି ନିଜର ପ୍ରତିଷ୍ଠା ନିମନ୍ତେ ବିଷ୍ଣୁଙ୍କ 
ଶ୍ରୀଅଙ୍ଗ ଜାତ ବୋଲି ବାରମ୍ବାର “କୈବରଁ ଗୀତାରେ ଉଚ୍ଚାରିତ କରାଯ଼ାଇଛି । 
କେବଳ ନାବ ଚଳାଇବା, ମାଛ ମାରିବା ନୁହେଁ, ବାଣିଜ୍ୟ ଓ ରାଜପଣ କରିବାର 
ଅଧ୍ୂକାର ମଧ୍ଯ ସେମାନଙ୍କୁ ଦିଆଯାଇଛି । ( ୧୦ ) ଏହି ଜାତିର କେତୋଟି ଉପଜାତି 
ମଧ୍ଯ ଅଛି । ତଳେ ସେହି ପ୍ରସଙ୍ଗ ଆଲୋଚନା କଜିବା ! 

୩. ୧ ଏହି ପ୍ରବନ୍ଧରେ ପୂର୍ବରୁ କୁହାଯାଇଛି ଯେ, କୈବରଁମାନେ “ନିଷାଦ” 
ଗୋଷ୍ଠୀର ଅନ୍ତର୍ଗତ । ପୁନଶ୍ଚ ଏହା ପ୍ରଣିଧାନ ଯୋଗ୍ୟ ଯେ, “ନିଷାଦଂମାନେ 

ଆର୍ଯ୍ୟେତର ଜନଗୋଷ୍ଠୀ । ସେମାନେ ପରବର୍ରୀକାଳରେ ଆର୍ଯ୍ୟଗୋଷ୍ଠୀର ଅନ୍ତର୍ଗତ 
ହୋଇଛନ୍ତି। ଗଙ୍ଗାତୀରରେ ଥବା ନିଷାଦମାନଙ୍କ ମଧ୍ଯରେ- କେଉଟ, ଧୀବର, ତୀୟର 
ପ୍ରଭୃତି ସାତୋଟି ଉପଜାତି ଅଛି । କୈବର୍ଉ ଗୀତାରେ ମଧ୍ଯ ଜୈବରଉଁମାନଙ୍କ ମଧ୍ଯରେ 
ନାନା ଜାତି ବିଭାଗ ବିଷୟରେ ଉଲ୍ଲେଖ ଅଛି । ସଂସ୍କୃତ ମହାଭାରତରେ ଦାସ 
ରାଜାଙ୍କର ଗୋଟିଏ ଝିଅ-ସତ୍ୟବତୀ । ସେଥୁରେ କେବଳ ଏହି ଝିଅଟି କଥାହିଁ 
ମୁଖ୍ୟସ୍ଥାନ ଗ୍ରହଣ କରିଛି ।! ସାରଳା ଦାସଙ୍କ ମହାଭାରତରେ ମଧ୍ଯ ଦାସରାଜାଙ୍କର 
ଦଇ ଭଉଣୀ ଭିତରୁ କାହାରି ପୁଅ ଥିବାର ଉଲ୍ଲେଖ ନାହିଁ । ନାନା ନିଯୋଗ ଉପାୟ 
ସନ୍ତନେ ଗୋଟିଏ ସନ୍ତାନ ହୋଇଥଲା । ପୁଣି ସେହି ସନ୍ତାନଟି କନ୍ୟା -ସତ୍ୟବତୀ କିନ୍ତୁ 
କୈବର ଗୀତାରେ ଦାସ ରାଜାଙ୍କର ଅନେକ ରାଣୀ ଓ ବହୁ ସନ୍ତାନ | ବିଭିନ୍ନ ଜାତିର 
କେଉଟମାନେ ତାଙ୍କରି ଠାରୁ ଜନ୍ମ । ଜାଲ ବା ମାଛ ଧରିବା କେଉଟ, ନାବ ବହନ 
କରିବା ( ନାଉରୀ) କେଉଟ, ଚୁଡ଼ାକୁଟା କେଉଟ ପ୍ରଭୃତି କୈବର୍ଭମାନଙ୍କର ବିଭିନ୍ନ 
ଉପଜାତି । କୈବର୍ଭ ଗୀତାରେ ଅଛି- 

‘ନାବ ଜାଲ ଚୂଡ଼ା ଢେଙ୍କିଶାଳର ବେଉସା, 

ଏହି ବାଣିଜ୍ୟରେ ତୋର ପେଟ ହେବ ପୋଷା ।” 

ଚୂଡ଼ା, ଭୁଜା, ମୁଢ଼ି ପ୍ରଭୃତି ଜଳ ଭାଗରେ ନୌ-ଯାତ୍ରା କାଳରେ ବହୁଦିନ 

ଧରି ବ୍ୟବହାର କଲାଭଳି ଖାଦ୍ଯ । ସେଥପାଇଁ ଦାସରାଜାଙ୍କ ବାଣିଜ୍ୟ ଭିତରେ 
ଏହାର ମଧ୍ଯ ସ୍ଥାନ ଅଛି । ମାଛ, ଶୁଖୁଆ ସହିତ ଏହା ବିକ୍ରି ପାଇଁ କୁହାଯାଇଛି । 
ସେମାନେ ବିକ୍ରି କରିବା ପଦାର୍ଥ ଓ ସ୍ଥାନ ବିଷୟରେ ଅଛି- 

‘ତୋହର ଜୀବିକା ଏବେ ଦାସ ରାଜା ଶୁଣ, 

ଚୂଡ଼ା ଭୁଜା ମୁଢ଼ି ଯେ ଭଜାଇ ବିକ ପୁଣ । 

ଲିଆ ଯେ ଉଖୁଡ଼ା ପୁଣି ମିଠାଇ ବିକିବ, 

ଖଜା ଖୋସା ବାଉଳି ଯେ ବଜାରେ ବିକିବୁ ।” 

ଏହି ପୁରା କଥାଟି ମହାଭାରତର ଆଖ୍ଯାନର ଅନ୍ତର୍ଗତ ହୋଇଥ୍‌ବାରୁ 

ଉପାଖ୍ୟାନ ବୋଲି କୁହାଯାଉଛି । ପୁଣି ଏହା ବୃହତ୍ତର ଭାରତୀୟ ପରମ୍ପରାର ଅଙ୍ଗୀଭୂତ 
ହୋଇଛି । ଯେ କୌଣସି ପୌରାଣିକ ବର୍ଣ୍ଣନା ଓ କଥୋପକଥନକୁ ମଧ୍ଯ ଓଡ଼ିଆରେ 
ଉପାଖ୍ୟାନ କୁହାଯାଏ । ତେଣୁ ଏହି ମିଥ୍‌ ବା ପୁରାକଥୀକୁ ଉପାଖ୍ୟାନ କୁହାଯାଇଛି । 
ଏଥୁରେ ଦାସ କୈବର୍ଭ୍କୁ ଦାସରାଜା ବୋଲି ବାରମ୍ବାର ଉଲ୍ଲେଖ ଅଛି । ଏଥ୍‌ରୁ 
ବ୍ୟବସାୟୀର ରାଜ୍ୟ ପ୍ରତିଷ୍ଠା ଓ ରାଜତ୍ଵ କରିବାର ସଙ୍କେତ ମିଳୁଛି । କିନ୍ତୁ ଏଥୁରେ 
ମାଇ ଅଶ୍ଵର ମୃତ୍ୟୁ ଏବଂ ଅଶ୍ଵମୁଖୀ ବାସୁଳୀ ଭାବରେ ତାର ପର୍ବ ପାଳନ ଗୋଟିଏ 
ସମୃଦ୍ଧ ପରଖରାର ଅବକ୍ଷୟର ସୂଚନା ଦେଉଛି । ପୂର୍ବରୁ କୁହାଯାଇଛି ଯେ, ଏହା 
ସଂପ୍ରତି ପ୍ରଚଳିତ ପରମ୍ପରା ( Living Tradition ) ଭାବରେ ଚଇତି ଘୋଡ଼ା ନାଚ” 

ଭାବରେ କୈବର୍ ଗୋଷ୍ଠୀ ମଧ୍ୟରେ ଚଳି ଆସୁଛି । ପୁଣି ଏହି ପୁରାକଥା ବର୍ଣ୍ଣିତ 
ସିଂହଳ ଦ୍ଵୀପ ଆଧୁନିକ ଶ୍ରୀଲଙ୍କା ନ ହୋଇପାରେ । ଏହା ଯେ କୌଣସି ଦ୍ଵୀପ ବା 
ଦରିଆପାରି ଦେଶ ହୋଇଥୁବା ମଧ୍ଯ ସମ୍ଭବ । ଏହିପରି ରାଜ୍ୟମାନଙ୍କ ସହିତ 
କଳିଙ୍ଗର ସମ୍ପର୍କ ଥଲା । ବାଣିଜ୍ୟ, ରାଜତ୍ଟ, ବୈବାହିକ ସମ୍ପର୍କ ଏହାର ଅନ୍ତର୍ଗତ । 
ଅନ୍ୟ କେତେକ ଓଷା ବ୍ରତ କଥାରୁ ମଧ୍ଯ ଏବଂବିଧ ସୂଚନା ମିଳେ ! 

୩. ୨ ଆଶ୍ମିନ ଗୁରୁବାର କଥାରେ ମହାଲକ୍ଷ୍ମୀ ବିଧବା ବ୍ରାହଣୀକୁ ସିଂହଳ 
ଦ୍ବୀପରେ ମାଇପୀ ରାଜା” କରାଇବାର ବର୍ଣ୍ଣନା ଅଛି । ( ୧୧ ) ଶିରି ସୁବନାଥୀ 
ବ୍ରତ କଥାରେ ରାଜ୍ୟକନ୍ୟା ଶିରୀର ସିଂହଳ ବିଜୟର ବର୍ଣ୍ଣନା ମିଳେ । ( ୧୨) 
ଗୁରୁପଞ୍ଚମୀ ବ୍ରତ ( ୧୩) କଥାରେ ଅଛି- ପୂର୍ବେ ସିଂହଳ ଦ୍ବୀପରେ ଜଣେ ରାଜା 
ଥୁଲେ । ସେ ଧାର୍ମିକ ଓ ପ୍ରଜାବସ୍ସଳ ଥଲେ । ତାଙ୍କର ନାମ ଦୟାନନ୍ଦ । ଧନଧାନ୍ୟ 
ଅସ୍ତ୍ଶସ୍ତ୍ରରେ ତାଙ୍କର ଭଣ୍ଡାର ପୂର୍ଣ୍ଣ ଥଲା । ଚତୁର୍ମାସ୍ୟା ଗୁରୁବାରଓଷା କଥାରେ 
ଅଛି- ଚେତିମାଲୁଣୀ ସାଧବାଣୀ ସଙ୍ଗେ ସଙ୍ଗାତ ବସିଥଲା | ସାଧବାଣୀ ଧନଧାନ୍ୟରେ 
ଭାସୁଥାଏ । କିନ୍ତୁ ତା'ର ଆଚାର ବିଚାର ନଥାଏ । ଚେତିମାଲୁଣୀ ଲକ୍ଷ୍ମୀ ପୂଜା 
କରେ । ବଡ଼ ଆଚାର ଓ ଶୁଚିବନ୍ତ । ପରଜନ୍ମରେ ଚେତିମାଲୁଣୀ ସିଂହଳ ଦ୍ବୀପରେ 
ସାଧବଘରେ ଜନ୍ମ ହେଲା । ଭାଗ୍ୟବଳରେ ସିଂହଳ ରାଜାକୁ ବିବାହ କଲା | ରାଣୀ 
ହେଲା ! ସାଧବାଣୀ ପରଜନ୍ମରେ ଦୁଃଖ ଭୋଗିଲା । ସେ ଶବର ଘରେ ଶବରୁଣୀ 
ଭାବରେ ଥାଏ । ସିଂହଳ ଦେଶ ରାଜା ମହାବାରୁଣୀ ସ୍କାନ କରିବାକୁ ସଦଳବଳେ 
ପୁରୀ ଆସିଥୂଲେ । ସେଠାରେ ଶବରୁଣୀକୁ ଦେଖୁଲେ ! ରାଣୀ ପୂର୍ବଜନ୍ମ କଥା ମନେ 
ପକାଇ ତାକୁ ଚିହ୍ନିଲେ । ଏହି ବ୍ରତ କଥାର ଅନ୍ୟ ଏକ ପାଠରେ ସିଂହଳ ରାଜା 
ଗୁଣ୍ଡିଚା ଯାତ ଦେଖୁବାକୁ ଆସିଥଲେ ଏବଂ ସଙ୍ଗମବିଲ ଠାରେ ଏହି ଭେଟ ହୋଇଥବାର 
ବର୍ଣ୍ଣନା ଅଛି । ( ୧୪) ଓଡ଼ିଆ ସମାଜରେ ପ୍ରଚଳିତ ବହୁ ଓଷା ବ୍ରତ କଥାରେ 
ସାଧବଘରର ଉଲ୍ଲେଖ ମିଳେ ! ଲୋକ କଥାମାନଙ୍କରେ ମଧ୍ଯ ସାଧବଘର କଥା 
ବର୍ଣ୍ଣନା କରାଯାଇଥାଏ- ‘ସାଧବ ବଡ଼ ଧନବନ୍ତ । ରଜାଙ୍କୁ ହାତେ ହେଲେ, ସାଧବକୁ 
ଚାଖଣ୍ଡେ ।” ଏଇ ସାଧବମାନେ ଦୂର ଦେଶକୁ ବୋଇତ ବଣିଜ କରିବାକୁ ଯାଉଥୂଲେ । 
ଭୋଦୁଆ ଭୋଦେଇ କଥାରେ ଅଛି “ଲକ୍ଷ୍ୟଶ୍ରୀ ସାଧବର ପଣ୍ୟଦ୍ରବ୍ଯୟ ସରିଲା । 
ରଜା ଓ ମନ୍ତ୍ରୀ ସୀଧବକୁ ଡକାଇଲେ । କହିଲେ- ‘ଗନ୍ତାଘର ଦରବ ସରିଲା । 
ବୋଇତ ବଣିଜେ ଯିବୁ ।” ସାଧବ ଦରିଆ ଭିତରେ ବୋଇତ ମେଲିଦେଲା । ଦୂର 
ଦେଶରେ ଯାଇ ପହଞ୍ଚଲା ! ହେଙ୍ଗୁ, ଜୀରା, ମରିଚଠାରୁ ପାଟପତନି ରନୁମାନ ସବୁ 
ଜିଣିଲା । ନାହା ନଙ୍ଗଳ କାଟି ବୋଇତ ସମୁଦ୍ରେ ମେଳିଲା । ( ୧୫) ପଶ୍ଚିମ ଓଡ଼ିଶାରେ 
ପ୍ରଚଳିତ କରମା ପୂଜା ଏବଂ ଉପକୂଳବର୍ଭୀ କଟକ, ପୁରୀ ପ୍ରଭୂତି ଜିଲ୍ଲାମାନଙ୍କରେ 
ପ୍ରଚଳିତ ଖୁଦୁରୁକୁଣୀ ବା ତଅପୋଇ ଓଷା କଥାରେ ସାଧବ ପରିବାର ଓ ସେମାନଙ୍କ 
ବୋଇତ ବଣିଜ ବିଷୟରେ ବର୍ଣ୍ଣନା ଲକ୍ଷ୍ଯ କରାଯାଏ । ଓଷା ବ୍ରତଗୁଡ଼ିକ ଓଡ଼ିଶାର 

ପ୍ରଚଳିତ ପରମ୍ପରା ! କୈବର୍ଭ ଗୀତାରେ ଦାସରାଜାଙ୍କ ସମ୍ପର୍କରେ ଯେଉଁ ଉଲ୍ଲେଖ 
ମିଳେ, ତାହାକୁ ଏହି ପରିପ୍ରେକ୍ଷୀରେ ବିଚାର କଲେ ଓଡ଼ିଶାର ଦରିଆପାରି ବାଣିଜ୍ୟ 
ସମ୍ପର୍କ ବିଷୟରେ ସୂଚନା ମିଳେ ଏବଂ ଏହାର ବିପର୍ଯ୍ୟୟର ଧ୍ଵନି ମଦ୍ଯ ଶୁଣାଯାଏ । 
ଆଜି ଦାସରାଜାଙ୍କ ବଂଶଧର ଚଲତି ଘୋଡ଼ା ନଚାଇବା ପଛରେ ଅନି- ଶାଢ଼ୀ, 
ବଳା ବା ସେପରି କିଛି ପାଇବାର ପ୍ରତ୍ୟାଶା ! ୧୬ । 


ପାଦଟୀକା 
୧. ପରମାନନ୍ଦ ଆଚାର୍ଯ୍ୟ- ଓଡ଼ିଶାର ପ୍ରାମାଣିକ ନୌ-ଶାସ୍ତ : ଅର୍ଣ୍ଣବ ବିହାର । 


୨. ଭାରତ୍କା ପ୍ରମୁଖ ଜାତିୟୋକା କୋଶ୍‌ (ହିନ୍ଦୀ ), ଅନୁ ପଚିଶର୍ସ, ନୁଆଦିଲ୍‌ୀ । 
୩. ଚିଲିକା ହୃଦେ ସହସ୍ରଂ ତୁ ଜଳଗାମୀ ସୁବୋଇତାଃ 
ବହୁ ଚକ୍ରାନ୍ସିତାଃ ଶୀର୍ରୋଃ ଯନ୍ତ୍ରଗାଃ ଚାଳକାଶ୍ରିତାଃ । 
ବାଣିଜ୍ୟକରଣେ ଶକ୍ତାଃ ତ୍ରିପଞ୍ଚ ଶିଖରା କୃତାଃ 
ଦୀପାନ୍ତର ଗତୟାତାଃ ଜାବା ମଳୟ ସିଂହଳେ । 
(ଜଗବନ୍ଧୁ ସିଂହଙ୍କ ଦ୍ଵାର ଭୁବନେଶ୍ବରରୁ ସଂଗୃହୀତ ବ୍ରହ୍ମୀଷ୍ଡ ପୁରାଣ ପୋଥ୍‌ ) 
ଦ୍ରଷ୍ଟବ୍ୟ -ପ୍ରାଚୀନ ଉତ୍କଳ ପୃ-୫୫୪. 
୪. କଇବ୍ରତ ନୃପତି ଦେଖୁ କଲାକ ଅନେକ ପୂଜା, 
କିସ ଅର୍ଥେ ବିଜେ ସ୍ଵାମୀ ଦେବାଧ୍ୂଦେବ ରାଜା ॥ 
ବଦୟନ୍ତି ଜନାର୍ଦନ ଶୁଣ କଇବ୍ରତ ରାୟେ ଶ୍ରେଷ୍ଠ, 
ରାଜୁସି ଯାଗ ସଭା ଆସି ହୋଇଲାକ ନିଜଟ ॥ 
ନାଵମାନ ସଞ୍ଚିତ କଲୁ କି ହୋ କଇବ୍ରତ, 
ନନ୍ଦନବନ ହାଦେ ଦିଲାକ ପୁରୁହୃତ ॥ 
ନିଷାଦ ବୋଇଲା ସ୍ଵାମୀ ଦେଖ ବନମାଳୀ । 
ପଞ୍ଚବିଂଶ ମଦ୍ଦୁତ ନାବ ମୁଁ ଅଛଇ ବଟାଳି ॥ 
ଆହୁରି କେତେକ ନାବ କରିବି ନିରିମାଣ । 
ସାରଳା ମହାଭାରତର ସଭାପର୍ବ 
୫. ପ୍ରଳୟ ଜଳରେ ଆମ୍ଭେ ଶୋଇ ନ ପାରିଲୁ । ତେଣୁ କରି କର୍ଣ୍ଣମୁକୁ ତୋତେ ଜାତ କଲୁ ॥ 
କର୍ଣ୍ଣମୁକୁ ଜାତ ତୋର ଜାତି କଇବର୍ର । କଇବର୍ଭ ଦାସରାଜା ନାମ ଯେ ବିଖ୍ୟାତ ॥ 


ଆଜ୍ଞା ପରମାଣେ ଆସି ବସ ଶୃଙ୍ଗ ପର । କଣ୍ଡିଆର ଧର ବଟପୁଟ ହେଉ ସ୍ଥିର ॥ 
କୈବର୍ଭ ଗୀତା, ୨ୟ ଅଧ୍ୟାୟ 

୬. The All destroying flood of Noan's time and the Maya's serpent of the 
universal flood depict the end of the world, while Vishnu in the prima! 
egg of the cosmic ocean looks forward to a new creation. in Indian 
Myth, it is Vishnu who is represented as creater. Here we see him 
reclining on the back of the world serpent, the nag Ananta, symbo'i of 
cosmic energy, who offers him the shelter of his thousand heads. 
The God is resting on the day before the new creation and with him is 
Lakshmi, the incarnation of mother Nature.Mircea Eliade-Myths and 
Mythical thoughts in myths,Magraw-Hill Book Company, Newyork, 1976 


୭ | କଣ୍ଡିଆର ସହିତେ ସେ କୈବର୍କୁ ଆଣି । 

ଆଜ୍ଞା ଯେ ବିହିଲ୍ୁି ଆମ୍ଭେ ତାକୁ ତତକ୍ଷଣି ॥ 

ତୋତେ ଯେ ଉକ୍ଷିଲା ମୀନ ତୋହର ବଇରି 

ଏହାକୁ ମାରିବୁ ଜନ୍ମେ ଜନ୍ମେ ଅବତରି । 

ତୋହର ସଗୋତ୍ର ଜାତି କୁଟୁମ୍ବ ଯେମାନ । 

ସମସ୍ତେ ଏ ଜୀବମାରି ପୋଷିବେ ଜୀବନ ॥ କୈବର୍ଭ ଗୀତା, ୪ର୍ଥ ଅଧ୍ୟାୟ 


୮ । ମନେ ବିଚାରିଲେ ୟାକୁ କି ସେ କହୁଅଛି । 

ଆପଣା ଶ୍ରୀଅଙ୍କୁ ମୁହିଁ ଜାତ କରିଅଛି ॥ 

ରାଜୁତି ପଣ ଏହାକୁ ଯୋଗାଇ ବିଧୂରେ । 

ଏହାକୁ କରିବା ରାଜା ସିଂହଳ ଦ୍ବୀପରେ ॥ 

ଅନ୍ତର୍ଗତ ମଧ୍ୟରେ ଏମନ୍ତ ପାଞ୍ଚ କଲମ, 

ସିଂହଳ ଦ୍ଵୀପକୁ ଯାଅ ବୋଲି ଆଜ୍ଞା ଦେଲୁ ॥ କୈବର୍ଭ ଗୀତା, ୪ର୍ଥ ଅଧ୍ୟାୟ 


୯ ! ମହାମାୟୀ ବଟପୁଟ ବିଧୂରେ ଅଟଇ । 
ନିରାକାର କୋଳ କରି ସିନ୍ଧୁରେ ସେ ଥାଇ ॥ 
ଆଜ୍ଞା ଦେଲୁ ଅଶ୍ଵ ଗୋଟି ତୁହି ବେଗେ ହୁଅ । 
ସିନ୍ଧର ଭିତରୁ ନେଇ ତୀରରେ ଲଗାଅ ! 
ଆଜ୍ଞାବେଳେ ବଟପୁଟ ଅଶ୍ଵ ପାଲଟିଲା । 

ଚାରି ଯୋଜନ ଯାଏ ଯେ ପୃଷ୍ଟ ବିସ୍ତାରିଲା । 
ଦାସ ରାଜା ସଙ୍ଗେ ଘେନି ବସିଲୁ ଅଶ୍ଵରେ ! 
ଶୀଘ୍ରେଣ ଆସିଣ ଅଶ୍ଵ ମିଳିଲା କୂଳରେ । 
ଚଇତ୍ର ପୂର୍ଣ୍ଣିମା ଗୁରୁବାର ଯେ ଅଟଇ । 
ବାସେଳୀ ବୋଲିଣ ନାମ ଦେଲଇଁ ଯେ ମୁହିଁ 
ଦଶମ ଦିନ ଯେ ତା'ର ନାହିଁ ଖୋଜିବାକୁ । 
ଦାସ ରାଜେ ଦେନ୍ମ ପୁଣି ସେ ମା”୍ତ ଅଶ୍ଵକୁ ॥ -କୈବର୍ଭ ଗୀତା 

୧୦. ଏହି ନାବେ ଯାଅ ତୁ ସିଂହଳ ଦ୍ଵୀପ ମହୀ |! 

ଏ ଅଶ୍ଵ ଗୋଟିକ ନିଅ ନାବରେ ଚଢ଼ାଇ । 

ମୋହର କର୍ଣ୍ଣମୂଳରୁ ଜାତ ଯେ ହୋଇଲୁ । 

ତେଣୁ କରି ମୋର ଅର୍ଵ-ଅଙ୍ଗ ବୋଲାଇଲୁ । 

କର୍ଣ୍ଣମୂଳୁ ଜାତ ତୋର ଜାତି କଇବର୍ଇଁ । 

ଏ ଅଶ୍ବକୁ ନିଅ ଏବେ ଚଢ଼ାଇ ବୋଇତ । 

ଏ ବୋଇତ ଘେନି ଯାଅ ବଣିଜ କରିବୁ । 

ଏ ଅଶ୍ଵଗୋଟିକ ନେଇ ବାହନ କରିବୁ ॥ -କୈବର୍ର ଗୀତା 
୧୧. ବ୍ରତ ସାହିତ୍ୟ ( ୧୯୮୧ ) ଓଡ଼ିଶା ସାହିତ୍ୟ ଏକାଡେମୀ ପୃ-୬୮-୭୦ 
୧୨. ତତ୍ରୈବ ପୃ- ୨୨୩-୨୩୦ 

୧୩. ତତ୍ରୈବ ପୃ- ୧୮୮ 

୧୪. ତତ୍ରୈବ ପୃ- ୨୪-୨୫ 

୧୫. ତତ୍ରୈବ ପୃ- ୬୨ 

୧୬. ଆସ ଆସ ଠାକୁରାଣୀ ବସ ମୋ କାନ୍ଧର । 


ତତେ ଘେନି ବୁଲିଯିବି ରାଜା ପ୍ରଜା ଘର ॥ 
ତୋହର ପ୍ରସାଦେ ଶାଢ଼ୀ ବଳା ମୁଁ ପାଇବି । 
ଢମାଳି କରିଣ ଗୀତ ଗାଇ ମୁଁ ବୁଲିବି ॥ 
(ଘୋଡ଼ା ବନ୍ଦାଣ ) 


ପଲ୍ଲୀଗୀତ ସଞ୍ଚୟନ, ୧ମ ଭାଗ, ଡକ୍ଟର କୁଞ୍ଜବିହାରୀ ଦାଶ 


| 

ଗୋଟିଏ ଜାତି ଓ ତାର ପର୍ବଦିନ : ଏକ ଅନୁଚିନ୍ତା 


ଆମ ସମାଜ, ପରମ୍ପରା, ପୁରାଣ, ସାହିତ୍ୟରୁ ସମ୍ଭିଧାନ ଯାଏ 
ନିଜର ସ୍ଥିତି ଘୋଷଣା କରୁଥ୍‌ବା ସମସ୍ୟା ଜଡ଼ିତ ଅଥଚ ଚିନ୍ତା ଓ ବିଚାରଯୋଗ୍ୟ 
କଥାଟିଏ ହେଲା- ଜାତି ଏହାର ଅର୍ଥନୈତିକ, ସାମାଜିକ, ଧାର୍ମିକ, ନୃତାରିକ, ରାଜନୈତିକ 
ଆଦି ନାନା ଦିଗ ଅଛି । ଏ ବିଷୟ ଆଗରୁ କେବେ ଭାବି ନଥଲି ! ଦିନେ ପାଞ୍ଜିର ପୃଷ୍ଠା 
ଲେଉଟାଇବା ବେଳେ ଆଖରେ ପଡ଼ିଲା- “ ଅଦ୍ୟ କୁରାଳ ପଞ୍ଚମୀ | କୁମ୍ଭକାରମାନଙ୍କର 
ଚକ୍ରପୂଜା ।” ? ଦୃଷ୍ଟି ପାଞ୍ଜିରୁ ପରମ୍ପରା ଆଡ଼କୁ ପ୍ରସରିଗଲା । ବର୍ଷକ ଭିତରେ ଗୋଟିଏ 
ତିଥୁ ବା ଦିବସକୁ ଗୋଟିଏ ଜାତି ପବିତ୍ର ମନେ କରି ନିଜର ବୋଲି ଗ୍ରହଣ କରିଛି 
ଏବଂ ସେଦିନ ତା” ବୃତ୍ତିର ମୂଳ ‘ଚକ୍ର' ବା କୁମ୍ଭାର ଚକ” କୁ ପୂଜା କରୁଛି । କିନ୍ତୁ 
କାହିଁକି ? ଗୋଟିଏ ଜାତି ଓ ତା'ର ପର୍ବ ସହିତ ଏ ଭୂମିର ପ୍ରକୃତି ଓ ସଂସ୍କୃତିର 
ସମ୍ପର୍କ କେତେ ? ସେ ଜାତିଟି ନିଜକୁ, ନିଜର ଏତିହ୍ୟକୁ କିପରି ଦେଖୁଛି ଓ ସମାଜ 
ଆଗରେ କିପରି ଛିଡ଼ା ହୋଇଛି ବା ଅନ୍ଯ ଭାବରେ କହିଲେ- ତା” ପରମ୍ପରା ଓ 
ପର୍ବଟି ତାକୁ ସମାଜ ଆଗରେ କିପରି ଛିଡ଼ା କରାଇଛି ଆଦି ନାନା ପ୍ରଶ୍ନ ମନକୁ 
ଛୁଇଁଲା । ପଢ଼ିଥିବା, ଶୁଣିଥିବା, ଦେଖୁଥିବା ତଥ୍ୟ ଭିତରୁ କେତେଗୁଡ଼ିଏ ଧାଡ଼ିବାନ୍ଧି 
ଚାଲି ଆସିଲେ ଚିନ୍ତାର ଚୁମ୍ବକ ସ୍ପର୍ଶରେ । ଗୋଟିଏ ଜାତି ଓ ତା'ର ପର୍ବ ଦିନଟି 
ଉପରେ ଦୃଷ୍ଟିପାତ କଲେ ଅନେକ କଥା ମନେପଡ଼େ, ଧରାପଡ଼େ । ବେଳେବେଳେ 
ଲାଗେ- ଅତୀତ ଆମକୁ କିଛି କନୁଛି, ଆମର କର୍ଣ୍ଣପାତ ଆଶା । କରୁଛି ™ 
ବର୍ଣ୍ଣ ଓ ଜାତି : ବର୍ଣ୍ଣ ଏବଂ କାତି କଥା ନୁହେଁ । ଆମ ସମାଜରେ 
ବର୍ଣ୍ଣ ବ୍ୟବସ୍ଥା ବହୁ ପ୍ରାଚୀନ । ବର୍ଣ୍ଣ ଶବ୍ଦଟି ‘ବୃଂ ଧାତୁରୁ ଗଠିତ । ଏହି ଧାତୁର ଅର୍ଥ 
ବାଛିବା, ବରଣ କରିବା । ତେଣୁ ପଚରାଯୀଇପାରେ- କିଏ ବାଛିଛି, କିଏ ବରଣ 
କରିଛି ? ଗୀତାର ଚତୁର୍ଥ ଅଧ୍ୟାୟରେ ଅଛି “ଚତୁର୍ବଣ୍ୟଂ ମୟା ସୃଷ୍ଟଂ ଗୁଣ କର୍ମ 
ବିଭାଗଶଃ ।” ବ୍ରାହ୍ମଣ, କ୍ଷତ୍ରୀୟ, ବୈଶ୍ଯ, ଶୂଦ୍ର ଆଦି ଚାରି ବର୍ଣ୍ଣକୁ “ଚାତୁବର୍ଣ୍ଯ 
କୁହାଯାଏ । ସତ୍ଵ୍ ରଜ, ତମ ଆଦି ଗୁଣ । ଏଥୁ ମଧ୍ୟରୁ କାହାଠାରେ କେଉଁ ଗୁଣ 
ଗୌଣ ଓ କେଉଁ ଗୁଣ ପ୍ରଧାନ, ତାହା ଦେଖୁ ସେହି ଅନୁସାରେ କର୍ମ ବିଧାନ ହୋଇଛି । 

ବ୍ରାହ୍ମଣ ସତ୍ଧଗୁଣ ପ୍ରଧାନ, କ୍ଷତ୍ରୀୟ ରଜୋଗୁଣ ପ୍ରଧାନ ଓ ସତ୍ଧଗୁଣ ଗୌଣ, 
ବୈଶ୍ୟ ତମୋଗୁଣ ଗୌଣ ରଜୋଗୁଣ ପ୍ରଧାନ, ଶୁଦ୍ର ରଜୋଗୁଣ ଗୌଣ ତମଗୁଣ 
ପ୍ରଧାନ । ଏଇ ଗୁଣକୁ ଦେଖୁ ଚାରିବର୍ଣ୍ଣ ଭିତରୁ କାହାର କର୍ମ କଣ, ତାହା ଇଶ୍ଵରଙ୍କ 
ଦ୍ଵାରା ନିରୂପଣ କରାଯାଇଛି ବୋଲି କୁହାଯାଏ । ଶଙ୍କରାଚାର୍ଯ୍ୟ ଗୀତାର ଏଇ ପଦଟିର 
ବ୍ୟାଖ୍ୟା ପ୍ରସଙ୍ଗରେ ବବ୍ରାହ୍ମଣୋ ସ୍ୟ ମୁଖମାସୀତବ' ବୋଲି ଶ୍ରୁତି ଶାସ୍ତ୍ରର ଉତ୍ଲେଖକୁ 
ସ୍ମରଣ କରିଛନ୍ତି । ବେଦର ପୁରୁଷ ସୃୂକ୍ତରେ ଇଶ୍ଵରଙ୍କ ମୁଖରୁ ବ୍ରାହ୍ମଣ, ବାହୁରୁ 
କ୍ଷତ୍ରୀୟୟ ଜଙ୍ଘରୁ ବୈଶ୍ୟ, ପାଦରୁ ଶୁଦ୍ରଙ୍କର ଉତ୍ପତ୍ତି ହୋଇଥୂବାର କୁହାଯାଇଛି ! 
ଏହାକୁ ଆଳଙ୍କରିକ ବର୍ଣ୍ଣନା ବୋଲି ଧରାଯାଇପାରେ । ଯେପରି ଶରୀରର ବିଭିନ୍ନ 
ଅଙ୍ଗର ଭିନ୍ନ ଭିନ୍ନ କାମ ଏବଂ ସେହି ଅନୁସାରେ ମୁଖରୁ ପାଦଯାଏ ତା'ର ଗଠନ 
ବିନ୍ୟାସ ହୋଇଛି, ସେହିପରି ସମାଜରେ ଗୁଣ କର୍ମ ଅନୁସାରେ ବର୍ଣ୍ଣ ବିଭାଗ ଓ 
ସମାଜରେ ବିଭିନ୍ନ କ୍ଷେତ୍ରରେ ସେମାନଙ୍କର ବିନ୍ୟାସ ହୋଇଛି । ବ୍ରାହ୍ମଣଙ୍କର କାମ- 
ପଢ଼ିବା, ପଢ଼ାଇବା, ଧାର୍ମିକ ଅନୁଷ୍ଠାନ କରିବା କରାଇବା ଏବଂ ମନୁଷ୍ଯମାନଙ୍କୁ 
ଧର୍ମ ମାର୍ଗରେ ଯିବାର ପ୍ରେରଣା ଦେବା | କ୍ଷତ୍ରୀୟମାନଙ୍କର କର୍ମଦେଶକୁ ବାହାର ଓ 
ଭିତରୁ ଶତ୍ରୁ ଆକ୍ରମଣରୁ ରକ୍ଷା କରିବା, ସମାଜର ଶାନ୍ତି ଓ ସୁରକ୍ଷା ବ୍ୟବସ୍ଥା କରିବା । 
ବୈଶ୍ୟମାନଙ୍କର କର୍ମ, କୃଷି, ପଶୁପାଳନ, ବ୍ୟାପାର ବାଣିଜ୍ୟ ବାଟେ ସମ୍ପଭି ଆୟ 
କରି ସମାଜର ସ୍ଥିତିକୁ ଦୃଢ଼ ରଖୁବା । ଏହି ତିନି ବର୍ଣ୍ଣର ସେବା କରି, ସେମାନଙ୍କୁ 
ନିଜ ନିଜ କର୍ମରେ ନିରତ ରହିବାର ସୁଯୋଗ ସୃଷ୍ଟି କରିବା ଶୁଦ୍ର ବର୍ଣ୍ଣର ଦାୟିତ୍ସ ! 

ଆର୍ଯ୍ୟ ଜନଗୋଷ୍ଠୀ, ତା'ର ଭ୍ରାମ୍ୟମାଣ ଜୀବନରୁ ବସତି ସ୍ଥାପନ ତଥା 
ବସତି ବିସ୍ତାର ସ୍ଥିତିକୁ ଆସିବା ଏବଂ ନାନା ଜନଗୋଷ୍ଠୀ ସହିତ ସଂଘର୍ଷ ଓ ସମ୍ପର୍କ 
ସ୍ଥାପନ ଫଳରେ ନୂଆ ନୂଆ ସମସ୍ୟା, ତା'ର ସମାଧାନର ସୂତ୍ର ନୂଆ ନୂଆ 
ଆବଶ୍ୟକତା ଓ ତାହା ପୂରଣ କରିବାର ବାଟ ବାହାରିଛି । ଏହା ଫଳରେ ଆର୍ଯ୍ୟ 
ଜନଗୋଷ୍ଠୀର ଅର୍ଥନୈତିକ ବ୍ୟବସ୍ଥା, ସାମାଜିକ ବନ୍ଧନ, ସାଂସ୍କୃତିକ ଜୀବନ ଆଦିରେ 
କେତେକ ପରିବର୍ଭନ ଘଟିଛି । ଏହିପରି ବର୍ଣ୍ଣ ବ୍ଯବସ୍ଥାର ବହୁ ପରେ ନୂଆ ନୂଆ 
ଜୀବିକାକୁ ଘେନି ନାନା ଜାତି ବା ଜାତି ବ୍ଯବସ୍ଥାର ବିକାଶ ଘଟିଛି । ସୁତରାଂ 
ଜୀବିକା ବା ବୃତ୍ତିକୁ ଘେନି ଗଢ଼ାଯାଇଥୁବା ଜାତି” ହେଉଛି ଏକା ସମାଜ ଭିତରେ 
ଗୋଟିଏ ସାମାଜିକ ଓ ସାଂସ୍କୃତିକ ଜନଗୋକଷ୍ଠୀ । ଏହି ପରିପ୍ରେକ୍ଷୀରେ କୁମ୍ଭାର ବା 
କୁମ୍ଭକାର ଜାତି ଏବଂ ସମାଜର ସାଂସ୍କୃତିକ ଇତିହାସରେ ସେମାନଙ୍କର ଭୂମିକା 
ପ୍ରଣିଧାନ ଯୋଗ୍ୟ । ' 

ପ୍ରକୃତି ଓ ସଂସ୍କୃତି : ପ୍ରକୃତିର କୋଳରେ ତାଆରି ଦାନକୁ ସମ୍ବଳ କରି 
ମଣିଷ ଆପଣାର ସଂସ୍କୃତି ଗଢ଼ିଛି । ପ୍ରକୃତି ଦେଇଥୁବା ଭୂମିରେ ବିଲ ବଗିଚା କରି 

ଫସଲ ଅମଳ କରିବାଠାରୁ, ସେ ଯେଉଁ ମାଟି ଦେଇଛି, ତାକୁ ଘେନି ପାଣି 
କାଢ଼ିବା, ପାଣି ରଖୁବା, ଖାଦ୍ୟ ପ୍ରସ୍ତୁତ କରିବାର ମୃଣ୍ମୟ ପାତ୍ର, ଏପରିକି ଗୃହ 
ଇତ୍ୟାଦି ତୋଳାଇବାର ଇଟା, ଦେବଦେବୀଙ୍କର ତଥା ନାନା ପ୍ରକାର ମୂରି 
ଗଢ଼ିବାଯାଏ ନାନା କୃତି ଓ କୃତିତ୍ଵ ଦେଖାଇ ଜୀବିକା ଅର୍ଜନ କରିପାରିଛି । କଞ୍ଚା 
ଫଳମୂଳ, ଶସ୍ଯ ବୀଜ, ମାଂସ ଆଦି ଖାଇବା ଅବସ୍ଥାରୁ ଏଗୁଡ଼ିକୁ ରାନ୍ଧି ବାଢ଼ି 
ଖାଇବାର ସ୍ତରକୁ ଆସିଛି । ଏହି ପ୍ରସଙ୍ଗରେ ଢିଙ୍କ, ଚୁଲି, ମୃଣ୍ମୟ ପାତ୍ର କଥା 
ମନକୁ ଆସେ । ଅବଶ୍ୟ କାଳକ୍ରମେ ଏଗୁଡ଼ିକର ବ୍ୟବହାର କମି କମି ଆସିଲାଣି । 
କିନ୍ତୁ ଏକଦା ଏଗୁଡ଼ିକ ଥଲା ଗୋଟିଏ ଗୋଟିଏ ଜନଗୋକଷ୍ଠୀ ବା ଜାତିର ପରିଚୟ 
ଓ ଜୀବିକା । ସମାଜର ସାଂସ୍କୃତିକ ଜୀବନଧାରାରେ ମିଶି ପ୍ରକୃତିରୁ ସଂସ୍କୃତି 
ଗଠନରେ ଆପଣାର ଭୂମିକା, ଜୀବନ ନିର୍ବାହ କଥା ସ୍ମରଣ କଲାଭଳି ପର୍ବପର୍ବାଣୀ 
ଓ ପରମ୍ପରା ଅଦ୍ୟାବଧୁୂ ସେମାନଙ୍କ ଭିତରେ ଚଳି ଆସୁଛି । 

କୁରାଳ ପଞ୍ଚମୀ : ମାର୍ଗଶିର ମାସର ଅନ୍ୟ ନାମ ଅଗ୍ରହାୟଣ । କୌଣସି 
ସମୟରେ ଏହି ମାସଟି ବର୍ଷର ଅଗ୍ର ବା ପ୍ରଥମ ମାସ ଭାବରେ ଗଣା ଯାଉଥଲା | 
ଏହି ମାସର ପ୍ରତି ଗୁରୁବାର ଦିନ ଲକ୍ଷ୍ମୀ ଠାକୁରାଣୀଙ୍କ ପୂଜା ବିଧ୍‌ ଭିତରେ ସମ୍ପଦ 
ବୃଦ୍ଧି ଲାଗି କାମନା ନିବେଦନ କରାଯାଏ । ଏଇଟି ବିଲ ବାରିରେ ଧାନ ଅମଳର 
ସମୟ । ଏହି ମାର୍ଗଶିର ବା ଅଗ୍ରହାୟଣ ମାସର ଶୁକ୍ଲପକ୍ଷ ପଞ୍ଚମୀ ତିଥୁଟି କୁମ୍ଭକାର 
ବା କୁମ୍ଭାରମାନଙ୍କର ପର୍ବଦିନ । ଏହି ତିଥୂର ନାମ କୁରାଳ ପଞ୍ଚମୀ । କୁରାଳ ବା 
କୁଲାଳ କହିଲେ କୁମ୍ଭକାରକୁ ବୁଝାଏ । କୁଲାଳଟି ସଂସ୍କୃତ ଶବ୍ଦ । ଏହାର ବ୍ୟୁପୃତ୍ି 
ଗତ ଅର୍ଥ ହେଲା- ମାଟିରୁ କିଛି କରିବାର ଇଚ୍ଛା । କୁ (ମୃଭିକା) 4+ ଲାଲ୍‌ ଧାତୁ 
(ଇଚ୍ଛା କରିବା ++ କର୍ଭୁ-ଅ) =କୁଲାଳ ବା କୁରାଳ, କୁମ୍ଭକାର ଯେଉଁ ଚକ୍ର ସାହାଯ୍ୟରେ 
ସମଗୋଲାକାର କରି ହାଣ୍ଡି, କଳସି ଆଦିକୁ ଗଢ଼େ, ତାର ନାମ- କୁଲାଳ ଚକ୍ର, 
କୁରାଳ ଚକ୍ର ବା କୁମ୍ଭାର ଚକ । ମାର୍ଗଶିର ଶୁକ୍ଲପକ୍ଷ ପଞ୍ଚମୀ ତିଥ୍‌ରେ ଏହି ଚକ୍ରକୁ 
ପୂଜା କରାଯାଏ । କିନ୍ତୁ କାହିଁକି ? ଏହି ଗୁରୁତ୍ଵପୂର୍ଣ ପ୍ରଶ୍ବଟିର ଉତ୍ତର ମିଳିବ କୁମ୍ଭକାର 
ଜାତିର ସୃଷ୍ଟି ସମ୍ପର୍କୀୟ ଅତିକଥା ବା ପୁରାକଥା ବା ମିଥ୍‌ (Mh )ରୁ ! 

ମିଥ୍‌ Mth କୁ ଅତିକଥା, ପୁରାକଥା ବା ପୁରାଣ କଥା ବୋଲି କୁହାଯାଏ । 
ଏହା ପୂଜାନୁଷ୍ଠାନର ଗୋଟିଏ ଅଙ୍ଗ । ଏଗୁଡ଼ିକୁ ‘ପବିତ୍ରଂ କାହାଣୀ” ଭାବରେ 
ଗ୍ରହଣ କରାଯାଏ । ଅବଶ୍ୟ ଯେଉମାନେ ଏଥୁରେ ବଣ୍ତିତ ଘଟଣାବଳୀକୁ ସତ 
ମଣନ୍ତି, ସେମାନଙ୍କ ପାଇଁ ଏହା ପବିତ୍ର ଓ ପୁଣ୍ୟପ୍ରଦ ! ଏହାକୁ ମିଛ ମଣିବା ବା 
ଏଥୁରେ ବିଶ୍ଵାସ ନକରିବା, ସେମାନଙ୍କ ଦୃଷ୍ଟିରେ ପାପ ଓ ଏହାର ପରିଣତି 
ଉୟାବହ । କିନ୍ତୁ ଯେଉଁମାନେ ଏହାକୁ ବିଶ୍ବାସ କରନ୍ତି ନାହିଁ, ସେମାନଙ୍କ ଦୃଷ୍ଟିରେ 

ଏହା ମିଥ୍ୟା” , କାଳ୍ଧନିକ । ସେମାନେ ସମ୍ଭବତଃ ଏଥୁପାଇଁ 'ମିଥ୍‌' ନାଁଟିକୁ ବାଛିଛନ୍ତି । 
ମାତ୍ର ପ୍ରତ୍ୟେକ ମିଥ୍‌'ରେ ଗୋଟିଏ ବାରଁ।” ଥାଏ । ଏହାକୁ ପବିତ୍ର ଓ ପୁଣ୍ୟˆପ୍ରଦ 
ମନେ କରାଯାଉଥବାରୁ, ଏହାର ଶ୍ରବଣ ବା ପଠନ ଏକ ପୁଣ୍ୟକାଳ ଓ ପବିତ୍ର 
ପରିବେଶରେ କରାଯାଏ । କୁରାଳ ପଞ୍ଚମୀ ବା ମାର୍ଗଶିର ଶୁକ୍ଳପକ୍ଷ ପଞ୍ଚମୀ 
ଏଥୁପାଇଁ ପୁଣ୍ୟକାଳ ! ଏହି ପରିପ୍ରେକ୍ଷୀରେ କୁରାଳ ପଞ୍ଚମୀ ପୂଜାର ଆୟୋଜନ 
ଓ ଅନୁଷ୍ଠାନ ପ୍ରତି ଦୃଷ୍ଟିପାତ କରାଯାଉ । 

କରାଳ ପଞ୍ଚମୀ ଦିନ ପ୍ରାତଃ କାଳ ବା ବଡ଼ି ସକାଳୁ ଘରଦ୍ଧାର ଲିପାପୋଛା 
ହୁଏ । ଝୋଟି, ଚିତା ଆଦି ଅଙ୍କନ କରାଯାଏ । କୁରାଳ ଚକ୍ର ( କୁମ୍ଭାର ଚକ )କୁ ପୂଜା 
କରାଯାଏ । ପୂର୍ବେ ପରିବାରର ବୟୋଜ୍ୟେଷ୍ଠ ବ୍ୟକ୍ତି ଚକ୍ର ପୂଜା କରିବାର ବିଧ୍ବ 
ଥିଲା । ଏଠାରେ ‘ବୟୋଜ୍ୟେଷ୍ଠତା' ପ୍ରଣିଧାନ ଯୋଗ୍ୟ । କାରଣ ଏହା ପ୍ରାଚୀନ 
ସହିତ ବଉ ମାନର ଯୋଗସୂତ୍ର । କିନ୍ତୁ ସଂପ୍ରତି କେତେକ ସ୍ଥାନରେ ବ୍ରାହ୍ମଣ 
ପୌରୋହିତ୍ୟରେ ଏହି ପୂଜା ବିଧ୍‌ ଅନୁଷ୍ଠିତ ହେଉଛି । ଜାତିର ବୟୋଜ୍ୟେଷ୍ଠ ବ୍ୟକ୍ତିଙ୍କ 
ପୌରୋହିତ୍ୟ ଲୋକାଚାର ।! ମାତ୍ର ବ୍ରାହ୍ମଣ ପୌରୋହିତ୍ଯ ଶାସ୍ତାଚାର । ସୁତରାଂ 
କରାଳ ପଞ୍ଚମୀର ଚକ୍ରପୂଜକ ବିଧବରେ ବ୍ରାହ୍ମଣ ପୌରୋହିତ୍ୟ, ଗୋଟିଏ ଲୌକିକ 
ପୂଜା ବିଧ୍ବରେ ଶାସ୍ତ୍ରୀୟତା ରୋପଣର ପ୍ରଚେଷ୍ଟା ବା ପ୍ରକ୍ରିୟା (a process of 
$ankritaization ) | ଏହା ପରବର୍ୀ ପ୍ରୟାସ । ଏହି ପୃଷ୍ଠଭୂମି (ଠte×) ରେ 
ଯେଉଁ ପୌରାଣିକ ଆଖ୍ୟାନ ଉପୀଖ୍ୟାନ ( "6×) ଉପସ୍ଥାପନ କରାଯାଏ ସେଥରେ 
ରୁଦ୍ରପାଳ ( ପକ୍ଷାନ୍ତରେ-କୁରାଳ ରଖି) ହେଉଛନ୍ତି ପ୍ରଥମ କୁରାଳ, ବା କୁମ୍ଭକାର 
ଜାତିର ଆଦି ପୁରୁଷ । ବିଷ୍ଣୁଙ୍କ କପାଳର ଝାଳରୁ ତାଙ୍କର ଜନ୍ମ | କିନ୍ତୁ ଏହାର କାରଣ 
କଂଣ ? ଏପରି କି ସମସ୍ୟା ଉପୁଜିଲା, ଯାହାର ସମାଧାନ ପାଇଁ ବିଷ୍ଣୁଙ୍କ କପାଳରୁ 
ରୁଦ୍ରପାଳ ( କୁରାଳ ରଖି ) ଜନ୍ମ ନେଲେ ? କୁମ୍ଭକାର ଜାତିର ପୁରାକଥା ବା ପୁରାଣ 
(Myth) ଏହି ପ୍ରସଙ୍ଗରେ କଅଣ କହୁଛି ? 

ସମସ୍ୟା ଓ ସମାଧାନ : ବିଶ୍ବ ବ୍ରହ୍ମାଣ୍ଡ ସୃଷ୍ଟି ହେଲା । ଜୀବଜଗତ ସୃଷ୍ଟି 
ହେଲେ । ସେମାନଙ୍କ ଖାଇବା ପାଇଁ ବିଷ୍ଣୁ ବାଉନ କୋଟି ଭଣ୍ଡାର ଖୋଲିଦେଲେ । 
ଶସ୍ଯ ଦେଲେ | କିନ୍ତୁ ଛପନ କୋଟି ଜୀବଙ୍କୁ ବାଉନ କୋଟି ଭଣ୍ଡାର ନଅଣ୍ଟ ପଡ଼ିଲା ! 
ତେଣୁ ଏହାର ବ୍ଯବସ୍ଥା ସ୍ଵରୂପ କୁହାଗଲା- ଜୀବଙ୍କୁ ଜୀବ ଖାଇବେ ।” ଏପରି 
ଆମିଷ, ନିରାମିଷ ଦୁଇ ପ୍ରକାର ଖାଦ୍ୟର ବ୍ୟବସ୍ଥା ହୋଇଗଲା । 

ଧାନ, ମୁଗ, ବିରି ପ୍ରଭୃତି ଶସ୍ୟ ବୀଜ ଉତ୍ପାଦନ ଓ ବଢ଼ାଇବା ପାଇଁ 
କୃଷକଜାତି ସୃଷ୍ଟି ହେଲେ । ସେମାନଙ୍କୁ ହଳ, ଳଙ୍ଗଳ ଦେଇ କୃଷିର ଦାୟିତ୍ଵ ଦିଆଗଲା । 
ଚାଷ ବାସ ଚାଲିଲା । ଶସ୍ୟ ଅମଳ ହେଲା । କିନ୍ତୁ ଲୋକେ ତାକୁ ଖାଇବେ କିପରି ? 

ଯିଏ ଯେପରି ପାରିଲା ସେପରି ଖାଇଲା । କଞ୍ଚା, ଅରନ୍ଧା ଖାଦ୍ୟ ପେଟରେ ଗଲା 
ନାହିଁ । କଥାରେ ଅଛି- ଅନ୍ତରୁ ରୋଗ, ଆକାଶରୁ ମହରଗ । ପେଟ ଖରାପ ହୋଇ 
ନାନା ରୋଗ ସୃଷ୍ଟି ହେଲା । ଅସୁସ୍ଥତା ବ୍ୟାପିଲା । ଲୋକେ ହନ୍ତସନ୍ତ ହେଲେ । 
ବ୍ର୍ମାଙ୍କର ଭାଳେଣି ପଡ଼ିଲା। ସେ ନାରଦଙ୍କୁ ପଠାଇଲେ ବିଷ୍ଣୁଙ୍କ ପାଖକୁ | ପୁରାକଥାରେ 
“ବିଷ୍ଣଂ ପରିବର୍େ “ବିଷ୍ଣୁନାଥ” ନାମ ଅଛି । ତେଣୁ ସେ ଲୋକ-ଦେବତା ହୋଇପାରନ୍ତି 

ନାରଦଙ୍କଠାରୁ ବ୍ରହ୍ମାଙ୍କ ବାଁ ପାଇ ବିଷ୍ଣୁନାଥ (ବିଷୁ)ଙ୍କ ଶରୀର କଞ୍ଷିତ 
ହେଲା । କପାଳରୁ ଝାଳ ବୋହିଲା । ସେ ତାହା ପୋଛି ଭୂମିରେ ପକାଇଦେଲେ ! 
ସେଥୁରୁ ଯେଉଁ ଦିବ୍ୟ ପୁରୁଷ ଜନ୍ମନେଲେ, ସେ ବିଷୁନାଥଙ୍କୁ ସ୍ତୁତି କଲେ- ମୁଁ ତୁମ 
ଶରୀରରୁ ଜନ୍ମ ହେଲି । ତୁମର ପୁତ୍ର । ମୋତେ ପୁଣି ମାତୃଗର୍ଭରେ ବଢ଼ି ଜନ୍ମ 
ହେବାକୁ ନପଡ଼ୁ । ରୁଦ୍ର ଯେଉଁ ତତ୍ନଜ୍ଞାନ ତୁମଠାରୁ ପାଇଛନ୍ତି, ମୋତେ ସେଇ ତତ୍ସଜ୍ଞାନ 
ମିଳୁ ।” ବିଷ୍ଣନାଥ ସେହି ଦିବ୍ୟ ପୁରୁଷଙ୍କୁ ଅମର ବର, ବ୍ରହ୍ମତତ୍ସଵଜ୍ଞାନ ଓ ରୁଦ୍ରପାଳ 
ନାମ ଦେଲେ । ସେ ପୁଣି ବ୍ରହ୍ମାଙ୍କଠାରୁ ବ୍ରହ୍ମଜ୍ଞାନ ଦୀକ୍ଷା ନେଲେ ଓ କୁରାଳ ରଷି 
ଭାବରେ ବ୍ରହ୍ମଜ୍ଞାନର ଅଧ୍ବକାରୀ ହେଲେ । ଶିଶୁବେଦ ଶିଖ୍ଲଲେ । ସେ ମର୍ର୍୍ୟଯମଣ୍ଡଳକୁ 
ଅବତରଣ କରି ସେଠାରେ ଜୀବଜଗତରେ ଉପୁଜିଥ୍‌ବା ସମସ୍ୟାର ସମାଧାନ କରିବାକୁ 
ମୃତ୍ତିକା ଭଣ୍ଡାର ଓ ସୁରସେନ ଚକ୍ର ପାଇଲେ ! 

ରୁଦ୍ରପାଳ ( କୁରାଳ ରଖି) ସୁରସେନ ଚକ୍ର ଘେନି ପ୍ରଥମେ ମେରୁ ପର୍ବତ 
ଶିଖରକୁ ଗଲେ । ଚକ୍ରରେ ଗୋଟିଏ ଗଛର ଡାଳ କାଟିଦେଲେ | ତାହା ଢଳି ପଡ଼ିଲା । 
ତାର ନାମ ହେଲା- ଢିଙ୍କି । ମର୍ରଭ୍ୟଲୋକ ସତେ ଅବା ଏପରି ଗୋଟିଏ ବସ୍ତୁର 
ଅପେକ୍ଷାରେ ଥଲା ! ଧାନ କୁଟା ହେବ । ସେଥୁରୁ ଚାଉଳ ବାହାରିବ ! ପୁଣି ଧାନକୁ 
ପାଗ କରାଯାଇ ଚୁଡ଼ା ବି ପ୍ରସ୍ତୁତ ହେବ । ଢିଙ୍କିର ଜନ୍ମ ସହିତ ଫିଟିଲା ଏକ ନୂତନ 
ସମ୍ଭାବନା, ନବ ଖାଦ୍ୟ ରୁଚିର ଧାରା । ପୁଣି ନିରାକାର ନାଥ (ବିଷୁନାଥ ) ସେଥିରେ 
ଗୋଟିଏ ପକ୍ଷୀ ଖଞ୍ଜିଦେଲେ । ଅଗ ଦାରୁ ଖଣ୍ଡିକ କୁରାଳ ( ରୁଦ୍ରପାଳ )କୁ ଦେଲେ । 
ନାରଦ ପାଇଲେ ଢିଙ୍କିଟିକୁ । ସେ ପ୍ରଥମେ ତାକୁ ବାହନ ଭାବରେ ବ୍ୟବହାର କରି 
ମର୍ର୍ୟକୁ ଆସିଲେ । 

ନାରଦ ଢିଙ୍କି ଉପରେ ବସି ବୀଣା ବଜାଇ ସେ ସମୟରେ ମର୍ଯରେ 
ଥିବା ବ୍ରହ୍ମାଙ୍କ ନିକଟରେ ପହଞ୍ଚଲେ । ବ୍ରହ୍ମା ତା'ପରେ ହଂସ ବାହନରେ ବସି ଉଡ଼ିଲେ 
ବିଷ୍ଣୁନାଥଙ୍କ ନିକଟକୁ । ବିଷ୍ଣୁନାଥ ନାରଦଙ୍କ ସହିତ ମର୍ର୍ୟକୁ ଢିଙ୍କି ପଠାଇଥୂଲେ । କୁଟି 
ଖାଇବାର ବାଟ ଫିଟିଲା, ତାଂ ଫଳରେ ବାକି ରହିଲା ରନ୍ଧନ ବ୍ୟବସ୍ଥା । ବିଷ୍ଣୁନାଥ 
ବ୍ରହ୍ମାଙ୍କୁ କହିଲେ- “ମୋର ପୁତ୍ର କୁରାଳ (ରୁଦ୍ରପାଳ ) ଭାଣ୍ଡ ନିର୍ମାଣ କରିବ । ତାକୁ 
ବ୍ରହ୍ମସୂତ୍ର ପ୍ରଦାନ କର । ବିବାହ କରାଇଦିଅ ! ଏହାଦ୍ଵାରା ମର୍ର୍ୟରେ କୁରାଳ ବଂଶ 

ସୃଷ୍ଟି ହେବ ।” ଏପରି ବିଷ୍ଣୁନାଥ କୁରାଳ ବଂଶ ସୃଷ୍ଟିର ବ୍ୟବସ୍ଥା କରି ରନ୍ଧନାଦି ଲାଗି 
ମୃଣ୍ମୟ ପାତ୍ର ପ୍ରସ୍ତୁତିର ବିଧାନ ଖଞ୍ଜଦେଲେ । ଏଇଠି ବେଦର ପୁରୁଷ ସୃକ୍ତରେ ଥୁବା 
ବ୍ରାହ୍ମଣ, କ୍ଷତ୍ରୀୟ ପ୍ରଭୁତି ବର୍ଣ୍ଣ ପୁରୁଷ (ଇଶ୍ଵରଙ୍କ ମୁଖ, ବାହୁ ଆଦିରୁ ସୃଷ୍ଷି 
ହେବାର ବର୍ଣ୍ଣନା ସହିତ ବିଷ୍ଣୁନାଥଙ୍କ କପୋଳ ନିର୍ଗତ ଝାଳରୁ ଜନ୍ଧିଥବା ରୁଦ୍ରପାଳ ଓ 
କୁରାଳ ଜାତିର ସୃଷ୍ଟି ବିଷୟକ ମିଥ୍‌'ଟିକୁ ଲକ୍ଷ୍ୟ କରାଯାଉ । 

ଲୌକିକ. ପୂଜାବିଧୂରେ ଶାସ୍ତ୍ତୀୟତା। ରୋପଣ ବା Process of 
Sanskritaization କଥା ଇତିପୂର୍ବରୁ କୁହାଯାଇଛି । ଉପରେ ରୁଦ୍ରପାଳଙ୍କ ଜନ୍ମ ଓ 
କୁରାଳ ବଂଶ ବା ଜାତିର ଉତ୍ପତି. ବିଷୟକ ଯେଉଁ ଉପାଖ୍ୟାନ ବା ପୂରାକଥା Mythଟି 
କୁହାଗଲା, ତାକୁ ମଧ୍ଯ ଗୋଟିଏ ପୁରାଣ ରୂପ ଦେବା ଏବଂ ସେହି ପୁରାଣକୁ ଗୋଟିଏ 
ବେଦ ସହିତ ଯୋଡ଼ିବାର ପ୍ରକ୍ରିୟା ବୋଲି ଲକ୍ଷ୍ୟ କରାଯାଏ । କଥୁୂତ ପୁରାକଥାରେ 
ରୁଦ୍ରପାଳ ଶିଶୁଵେଦ ପଢ଼ିବାର ବର୍ଣ୍ଣନା ଅଛି । ସେ ଶିବ ବା ଇଶ୍ବରଙ୍କଠାରୁ ଓ 
ବ୍ରହ୍ମାଙ୍କଠାରୁ ଶିକ୍ଷା ଦୀକ୍ଷା ଲାଭ କରିଥୁବାର ମଧ୍ଯ ବର୍ଣ୍ଣିତ ହୋଇଛି । କୁରାଳ ପୁରାଣ 
ନାମରେ ଯେଉଁ ପୋଥ୍‌ ଓ ବହି ମିଳୁଛି, ତାହା ‘ଶିଶୁବେଦଂ'ରୁ ଆସିଛି ବୋଲି ଉଲ୍ଲେଖ 
ମିଳେ । ଏହା ରୁଦ୍ରପାଳ ବା କୁରାଳ ରଷିଙ୍କ ଜନ୍ମ, କୁରାଳ ପଞ୍ଚମୀ ପର୍ବ, କୁମ୍ଭାର 
ଜାତିର ଧର୍ମ କର୍ମ ବିଷୟକ ଗୋଟିଏ ପୁରାଣ । ଦୀନକୃଷ୍ଣ ଦାସଙ୍କ ନାମରେ ଭଣିତ 
ହୋଇଛି । ଏଥରେ ଅଛି- 

ଶିଶୁ ବେଦରୁ କୁରାଳ ପୁରାଣ ହୋଇଲା । 
ଗୁପ୍ତ ବେଦ ଜାତ ଏହା ଗୁପତେ ରହିଲା ॥ 

ଏହି .ଶିଶୁ ବେଦଟି କ'ଣ : ? ଓଡ଼ିଶାର ନାଥଯୋଗୀ ସଂପ୍ରଦାୟ ସହିତ ଏହି 
ବେଦର ସମ୍ପର୍କ କଥା କୁହାଯାଏ । ଏହା ଉପରେ ଦୁଇଟି ପି.ଏଚ.ଡି. ସନ୍ଦର୍ଭ ଲେଖା 
ହୋଇଛି । ଏହା ରକ୍‌ ସାମ, ଯର୍କ୍ୃ ଅଥର୍ବ ପରି ବେଦ ନୁହେଁ । ଓଡ଼ିଆରେ ଶିଶୁ ବେଦ 
ନାମରେ ଗୋଟିଏ କ୍ଷୁଦ୍ବ ରଚନା ଡକ୍ଟର ବଂଶୀଧର ମହାନ୍ତି ପାଇଥଲେ । ସେ, ସେଇଟିକୁ 
ତାଙ୍କ ସନ୍ଦର୍ଭରେ ଛପାଇଛନ୍ତି। ଡକ୍ଟର ନଟବର ସାମନ୍ତରାୟ ଏହାକୁ ସ୍ଥଳ ଅର୍ଥରେ 
ସୁଷୁମ୍ପା ନାଡ଼ି ସାଧନ ମାଧ୍ଯମରେ ଦିବ୍ୟାନୁଭୂତିମୂଳକ ଜ୍ଞାନ ବା ବେଦ ବୋଲି କହନ୍ତି । 
ପୁଣି ଏହାକୁ ଅ, ଉ, ମ, ନାଦ (ଧୂନି) ବିନ୍ଦୁ (ଅନୁସ୍ବାର)ଆଦି ପାଞ୍ଚଟିର ଏକତ୍ର 
ଉଚ୍ଚାରିତ “ଓ କାର ବା-ଏକାକ୍ଷର ଜପ ଓ ଶରୀରରେ କଳ୍ପିତ ଷଡ଼ଚକ୍ର ଭେଦ କରି ବ୍ରହ୍ମ 
ଦର୍ଶନର ପ୍ରକ୍ରିୟା ବୋଲି ମଧ୍ଯ କୁହାଯାଏ । ଏହି ବିବଦମାନ ଶିଶୁବେଦ ସମ୍ପର୍କରେ 
ସାରଳା ମହାଭାରତ ( ମଧ୍ଯପର୍ବ)ରେ ଥବା ମୂଢ଼ାସୁରର ବରଲାଭ ଓ ଗଣେଶ ଜନ୍ମ 
ଉପାଖ୍ୟାନ, ପ୍ରସଙ୍ଗ କ୍ରମେ ଶିବଙ୍କର ବୃଷଭ ବାହନରେ ସ୍ଵର୍ଗପୁରରେ ପହଞ୍ଚି ବ୍ରହ୍ମାଙ୍କ 
ସହିତ ଘଟଣାକ୍ରମେ ବିବାଦ ସୃଷ୍ଟି କରିଥୂବାର ବର୍ଣ୍ଣନା ପ୍ରସଙ୍ଗରେ ଅଛି । 

ଦେବତାମାନେ ଶିବଙ୍କୁ ଦେଖୁ ବହୁ ସମ୍ମାନ କଲେ । ଆସନରୁ ଉଠି କରପତ୍ର 
ଯୋଡ଼ି ପ୍ରଣାମ କଲେ । ଶିବ ତାହାପରେ ଯଶୋବନ୍ତୀ ଭୁବନକୁ ଗଲେ । ସେଠାରେ 
ବ୍ରହ୍ମା ଯୋଗଧ୍ଯାନରେ ବସିଥଲେ । ଇଶ୍ଵରଙ୍କ ଉପସ୍ଥିତି ହେତୁ ସେ ଧ୍ଯାନ ଭଙ୍ଗ କଲେ । 
ସେମାନଙ୍କ ମଧ୍ଯରେ କୁଶଳ ଆଳାପ ହେଲା । ଇଶ୍ଵର କହିଲେ ମୁଁ ସ୍ଵର୍ଗ ଭୁବନକୁ 
ଆସିଥୁଲି । ଏଇ ବାଟେ ତୁମକୁ ସଙ୍ଖୋଳିବାକୁ ଆସିଲି । କପିଳାସକୁ ଫେରିଯାଉଛି । 
ସାରଳା ଦାସ ସେହି ବିଷୟଟି ଉଲ୍ଲେଖ କରିଛନ୍ତି - 

ତୁମ୍ଭନ୍ତ ସଙ୍ଖୋଳି ଏବେ ଯିବୁ କପିଳାସ । 

କେବଣ ଯୋଗତୁମ୍ଭେ କରୁଛ ଅଭ୍ୟାସ ! 

ବ୍ରହ୍ମାୟେ ବୋଇଲେ ମୁଁ ଚାରିବେଦ ଯେ ଘୋଷଇ | 

ରକ୍‌, ଯଦୁ, ସାମ, ଅଥର୍ବ ବେଦ ମୁଁ ପଢ଼ଇ ॥ 

ଇଶ୍ଵର ବୋଇଲେ ତୁମ୍ଭେ ଚାରିବେଦ ପଢ଼ୁଅଛ । 

ମୁଁ ହିଁ ପଞ୍ଚବେଦ ଯେ ପଢ଼ଇ ପ୍ରତ୍ୟକ୍ଷ ॥ 

ରକ୍‌ ଯଜୁ ସାମ ଅଥର୍ବ ଚାରିବେଦ ଯେ ଘୋଷଇ 

ପଞ୍ଚୁମୁଖେ ଶିଶୁବେଦ ନିତ୍ୟେ ଅଭ୍ୟାସଇ ॥ 

ଏଥ୍‌ରୁ ସ୍ପଷ୍ଟ ହୁଏ ଯେ ଶିଶୁ ବେଦ” ସହିତ ଶୈବ ସଂପ୍ରଦାୟର ସଂପର୍କ । 
ଏହା ଶିବଙ୍କର ନିଜସ୍ଵ । ସେ ଚାରିବେଦ ସହିତ ଏହାକୁ ସ୍ବତନ୍ତ୍ର ଭାବରେ ଅଭ୍ୟାସ 
କରନ୍ତି । କିନ୍ତୁ ଏହାର ପରବର୍ରଭ୍ୀ ପଦରେ ବ୍ରହ୍ମା ଏବଂ ଶିବଙ୍କ ବିବାଦ କଥା 
କୁହାଯାଇଛି । ବ୍ରହ୍ମା କହିଲେ- ମୁଁ କ'ଣ ଶିଶୁଦେବ ପଢ଼ିପାରିବିନି ? ଶିବ ପଚାରିଲେ 
କେମିତି ପଢ଼ିବ ? ତୁମର ତ ଚାରୋଟି ମୁଣ୍ଡ ଯେ, ସେଥୂରେ ଚାରିବେଦକୁ ରଖୁଛ, 
ପଞ୍ଚମ ବେଦ ପାଇଁ ମୁଣ୍ଡ କାହିଁ ? 

ବ୍ରହ୍ମା ବୋଇଲେ ମୁଁ ଶିଶୁବେଦ ନୁଆରେ କି ପଢ଼ିଣ 

ଭଶ୍ଵର ବୋଇଲେ ତୋର ଆର ମୁଣ୍ଡ କାହିଁ ପୁଣ । 

ୟେହା ଶୁଣି ବେଦବର ଧ୍ୟାନରେ ବସିଲେ 

ଶିର ଉପରେ ଆରେକ ଶିର ଦେଖାଇଲେ । 

ପଞ୍ଚ ମୁଖ ଦେଖୁ ତହିଁ ଇଶ୍ଵର କୋପ କଲେ 

କ୍ରୋଧଭର ହୋଇଣ ସେ ଚାପୋଡ଼େ ମାଇଲେ । 
ଏଇଠି ଦୁଇଟି ପରମ୍ପରାର ବିବାଦ ସମ୍ପର୍କରେ ସୂଚନା ମିଳୁଛି । 

ଶିଶୁ” ମାନେ ତ. ନୂଆ, ନବଜାତ | “ପଞ୍ଚମ” ବୋଲି ମାନିଗଲେ ମଧ୍ଯ 
ଏହାର ସ୍ଥାନ ଚତୁର୍ଥର ପରେ | ଏହି ପ୍ରସଙ୍ଗରେ ଶଶିଭୂଷଣ ଦାସଗୁପ୍ତଙ୍କ ଗବେଷଣା 
ପ୍ରଣିଧାନଯୋଗ୍ୟ | ସେ ତାଙ୍କର Obscure Religious cults ଗବେଷଣା ଗ୍ରନ୍ଥ; 


ପ୍ରବନ୍ଧରେ ନାନା କଥା ୬୩ 


Digitized by srujanika@gmail.com 


ତୃତୀୟ ଅଧ୍ୟାୟରେ ଲେଖୁଛନ୍ତି- "1 the Post Upanisadic period a free spirit 
of religion, learning mainly to the subjective side, characterises the 
early epic literature of India, particularly Mahabharat. There are sto- 
ries in the Mahabharat, where the teachings of true religion are be- 
ing received from people belonging to the lowest class of the social 


ଠ୮ଏଣ୮." ବେଦ ବାହାର ପରମ୍ପରା ଓ ବୈଦିକ ପରମ୍ପରାର ସମନ୍ସୟ କାଳ ହେଉଛି- 
ପୂରାଣ ରଚନାର ସମୟ । ତେଣୁ କୋଉ ପୁରାଣ କୋଉ ବେଦରୁ ଆସିଲା ନ 
ଆସିଲାର ଜଞ୍ଜାଳରେ ଅଧକ ଘାଣ୍ଟି ନହୋଇ, କୁରାଳ ପୁରାଣରେ ପଞ୍ଚମୀ ପୂଜାବିଧୂ- 
ପ୍ରସଙ୍ଗରେ କଣ କୁହାଯାଇଛି, ସେଇ ବିଷୟରେ ଦିପଦ ଲେଖୁବା ଉଚିତ ହେବ । 
କୁରାଳ ପଞ୍ଚମୀ ପର୍ବଟି କୁମ୍ଭାର ଜାତିର ବିଶିଷ୍ଟତା ତଥା ଅଭିଜ୍ଞାନ (entity )କୁ 
ଉନ୍ମଳ କରି ଦେଖାଇବା ଏବଂ ଜାତିର ସଂହତି ( ଠାଏ ) ବଞ୍ଚାଇ ରଖୁବାରେ 
ଗୁରୁତ୍ଵପୂର୍ଣ ଭୂମିକା ନିର୍ବାହ କରେ । 
` କୁରାଳ ପଞ୍ଚମୀର ପୂଜା ବିଧ : କୁମ୍ଭାର ପରିବାରର ମୁରବୀ କିପରି 

ସସ୍ତୀକ କୁମ୍ଭାର ଚକ୍ରର ପୂଜା କରିବ, ମନ୍ତ୍ର ପଢ଼ିବ, ପରିବାର ମଧ୍ୟରେ ଭୋଗ ବା 
ଇଷ୍ଟଦେବତା କୁରାଳ ଚକ୍ରଠାରେ ନିବେଦିତ ନୈବେଦ୍ୟକୁ ସେବନ କରିବ ଏବଂ 
ଅନ୍ୟକୁ ଦେବନାହିଁ ତାହା କୁରାଳ ପୁରାଣରେ ବର୍ଣ୍ଣିତ ହୋଇଛି । ଇଷ୍ଟ ଦେବତାଙ୍କର 
ମନ୍ତ୍ର ପୂଜାବିଧଟ ନୈବେଦ୍ଯ ନିଜ ଭିତରେ ଗୋପନ ରଖୁବାର ନିର୍ଦ୍ଦେଶ ଭିତରେ 
ପରିବାର ଓ ଜାତି ଭିତରେ ସଂହତି, ଏକାମ୍ଲତାର ସଂକେତ ନିହିତ । ନିଜେ ପୂଜା 
କରିବାର ବିଧ ପଛରେ ଅଛି ବ୍ରାହ୍ମଣ ପୌରୋହିତ୍ୟକୁ ଅସ୍ଵୀକାର । 

କଳସି ଆଦି ଗଢ଼ିବା ପାଇଁ କୁରାଳ, ଚକ୍ର ଉପରେ ମୃଭିକା ଥୋଇବା ବେଳେ 
କୁମ୍ଭାରକୁ ମନ୍ତ୍ର ପଢ଼ିବାକୁ ହୁଏ । କୁରାଳ ପୁରାଣରେ ରୁଦ୍ରପାଳ ବିଷ୍କନାଥଙ୍କୁ ପଚାରିଛନ୍ତି- 

କହଇ ଯେ ରୁଦ୍ରପାଳ ବେନି କରଯୋଡ଼ି, 

କେମନ୍ତେ ମୃତିକା ଘେନି ମନ୍ତ୍ରରାଜ ପଢ଼ି ! 

ମୃତ୍ତିକା ଯେ ଚକ୍ରପରେ କରିବି ସ୍ଥାପନ, 

ପୁଣି କି କରିବି ମତେ କହଂ ଭଗବାନ । 

କୁରାଳ ଚକ୍ର ହେଉଛି କୁମ୍ଭାର ଜାତିର ଇଷ୍ଟ । କୁମ୍ଭାର ତା” ସ୍ତ୍ରୀ ସହିତ 
ମାର୍ଗଶିର ପ୍ରତିପଦଠାରୁ ଡକ୍ରପୂଜା କରିଥାଏ । କୁରାଳ ପୁରାଣରେ କୁହାଯାଇଛି - 

ଏ ମନ୍ତ୍ର ପଢ଼ିଣ ତହିଁ ଦେବୁଟି ଆହୁତି 

ଶୟନ କରିବୁଟି କୁରାଳ ଶାଳ କତି । 

ସେ ଦିନ ଯେ ବେନି ଘଡ଼ି କରିବୁ ଶୟନ 

ଦୀପାବଳୀ ଦେଇଥୁବୁ ବିଷ୍ଣୁ ସନ୍ିଧାନ । 

ଖେଚେଡ଼ି ଭୋଗକୁ ଆପେ କରିବୁ ଭୋଜନ 

ଅନ୍ୟ ଲୋକଙ୍କୁଟି ଆଉ ନଦବୁ ନନ୍ଦନ । 

କୁରାଳ ସସ୍ତ୍ୀକ ମାର୍ଗଶିର ଶୁକ୍ଳ ପଞ୍ଚମୀ ଦିନ ସୂର୍ଯ୍ୟଙ୍କୁ ଅର୍ଘୀ ଦେଇ ପୀଳନ 
କରିବା ବିଧ ବିଷୟରେ ଉଲ୍ଲେଖ ଅଛି- 

ସୂର୍ଯ୍ୟ ଦେବତାଙ୍କୁ ବଳା ଅର୍ଘ୍ୟ ଦେବୁ ନେଇ । 

ନିଜ ପନ୍ନୀ ସହିତ ଚକ୍ରକୁ ବନ୍ଦାଇ ॥ 

ଆଠଗୋଟି ପ୍ରକାରେ ଯେ କରିଥବୁ ପିଠା । 

ଆପେ ତୁହି ପିନିଥୁବୁ ଅମଳାନ ମଠା ॥ 


ea oe 


ଭୋଗ ବିନୁ ଅନ୍ୟ ଦ୍ରବ୍ୟ ନକରି ଆହାର । 

ତୃଷାକୁ ହିଁ ପିଇବୁ ତୁ ନାରୀକେଳ ନୀର ॥ 

ଉଚ୍ଜାଗର ବସିଥବୁ ରଜନୀ ପାହାନ୍ତି । 

କାନ୍ଧରୁ ଯେ ନହଛାଡ଼ିବ୍ର ବ୍ରହ୍ମଗଣ୍ଡି ସୂତି । 

ଏମନ୍ତ ପଞ୍ଚମୀ ପୂଜା କହିଲଇଁ ତୋତେ । 

ଫେଡ଼ିଣ ସନ୍ଦେହ ବଳା ଥୁଲା ଯା ଗୁପତେ ॥ 

‘ଗୁପତେ? ଥଲା ଅର୍ଥ, କଥିତ ବା ମୌଖୁକ ପରମ୍ପରାରେ ପୁରୁଷାନୁକ୍ରମେ 
ଜଣକ ପାଖରୁ ଜଣକ ପାଖକୁ ଆସୁଥୁଲା ! ଯାହା ପାଖକୁ ଆସୁଥଲା, ସେ ତାହା 
ସ୍ମତିରେ ରଖୁ ଯଥା ସମୟରେ କେବଳ ତା'ର ଉତ୍ତରାଧଵକାରୀକୁ କହୁଥଲା | ଲିଖୁତ 
ବା ଛପା ରୂପରେ ପ୍ରକାଶ ପାଇବା ଫଳରେ ସମସ୍ତଙ୍କ ପାଇଁ ଉନ୍ମ୍‌ କ୍ତ ହୋଇଗଲା । 
ତଥାପି କୁରାଳ ପୁରାଣକୁ କୁମ୍ଭାର ଜାତିର ଲୋକଙ୍କ ବ୍ୟତୀତ ଅନ୍ୟ କାହାରିକୁ ଦେବାକୁ 
ବାରଣ କରାଯାଇଛି । 

କରାଳ ବିନୁ ଅନ୍ୟେ ନ ଦେବୁଟି ଶାସ୍ତ୍ର 

ଅନ୍ୟ ଜାତିକୁ ଦେଲେରେ ବୁଡ଼ିବଟି ବଂଶ । 

ପୃଥିବୀର ପ୍ରତ୍ୟେକ ଦେଶରେ ସ୍ଥାନୀୟ ପ୍ରୟୋଜନ ଅନୁସାରେ ବୃତ୍ତିକୁ 
ଅବଲମ୍ବନ କରି ଜାତି ସୃଷ୍ଟି ହୋଇଛି । ବିଶିଷ୍ଟ ନୃତତ୍ଵବିତୃ ଡକ୍ଟର ନିର୍ମଳ କୁମାର ବସୁ 
ନ୍ରିନ୍ଦ ସମାଜେର ଗଡ଼ନଂ ପୁସ୍ତକରେ ଲେଖୁଛନ୍ତି ହିନ୍ଦୁ ସମାଜ ବହୁଦିନ ଯାବତ୍ବ 
ନାନା ଜାତିର ସଂହତି ଦ୍ଵାରା ଗଢ଼ି ଉଠିଛି । କାଳକ୍ରମେ କୃଷି ଶିଳାଦି ବ୍ୟାପାରରେ 
ମଧ୍ଯ ନାନାବିଧ ଉଜ୍କର୍ଷର ଆବିର୍ଭାବ ହୋଇଛି । ପ୍ରତି ଦେଶରେ ସ୍ଥାନୀୟ ପ୍ରୟୋଜନ 
ଅନୁସାରେ ଗୋଟିଏ ଗୋଟିଏ ନୂତନ ଜାତି ହୁଏ, ନୂତନ କୌଣସି ବୃତ୍ତିକୁ ଅବଲମ୍ବନ 
କରି ବ୍ରାହ୍ମଣ ଶାସିତ ସମାଜରେ ନିୟନ୍ତାଗଣ ସେହି ବୃତ୍ତିରେ କୁଳର ବଂଶାନୁକ୍ରମିକ 

ଅଧୂକାର ଧାର୍ଯ୍ୟ କରି ଦେଇଥୁଲେ । ' ` ଏହି ପରିପ୍ରେକ୍ଷୀରେ ପ୍ରତ୍ୟେକ ଜାତି ନିଜର 
ବୃତ୍ତି ଉପରେ ସ୍ଵତନ୍ତ୍ର ଅଧ୍ୟକାର ଜାରି ରଖୁବା ଏବଂ ନିଜ ବୃତ୍ତି ଓ ଜାତିର ମହତ 
ପ୍ରତିଷ୍ଠା ଦିଗରେ ସଚେତନ ରହିବା ସ୍ଵାଭାବିକ । କୁରାଳ ଜାତିର ନୃତ୍ତିଗଷତ ମହତ୍ବ 
ଉପରୋକ୍ତ “ମିଥ୍‌' (ପୁରାକଥା)ରେ ବର୍ଣ୍ଣିତ ହୋଇଛି. ଯାହା ହୁଏତ ବହୁ ପରବର୍ରରୀ 
କାଳରେ କୌଣସି ଜଣେ ଦୀନକୃଷ୍ଣ ଦାସଙ୍କ ଦ୍ଵାରା ‘କୁରାଳ ପୁରାଣ” ନାମରେ 
ଲେଖାଯାଇଛି । ରଚନାର ଶୈଳୀ ଓ ଭାଷାରୁ ଏ ଦୀନକୃଷ୍ଣ ରସକଲ୍ଲୋଳକାର ଦୀନକୃଷ୍ଣ 
ହୋଇଥିବେ ବୋଲି କହିବା ସମ୍ଭବ ହେଉନାହିଁ । ଯେତେଦୂର ମନେହୁଏ ଏହି କବି 
ଜାତିରେ କୁମ୍ଭାର ଏବଂ ଏହା ଗୋଟିଏ ଅର୍ବାଚୀନ ପୁରାଣ । 

ଆଜିକାଲି : ଇଦାନୀଂ ଓଡ଼ିଶାର ହିନ୍ଦୁ ସମାଜରେ ଅନେକ ବ୍ରତ, ଓଷା, 
ପୂଜା ଓ ପର୍ବ ପାଳିତ ହେଉଛି । ବ୍ରତ ଏବଂ ଓଷା ପରିବାର ଭିତରେ, ଘରେ ବା 
ପୂଜା ପାଇଁ ଉଦ୍ଦିଷ୍ଟ ସ୍ଥାନରେ ପ୍ରାଳିତ ହୁଏ । ନିଷ୍ଠା କାଷ୍ପାରେ ସମାହିତ ହୁଏ । କିନ୍ତୁ 
ପର୍ବର ଆୟୋଜନ ଓ ଅନୁଷ୍ଠାନ ଏହାଠାରୁ ଭିନ୍ନ । ଆଜିକାଲି କେତେକ ସ୍ଥାନରେ 
କୁରାଳ ପଞ୍ଚମୀ ପୂଜା ସହିତ ପର୍ବ ଉତ୍ସବର ଆୟୋଜନ କରାଯାଉଛି ! ଏହି ସମ୍ବାତ 
ବେଳେବେଳେ ସମ୍ବାଦ ପତ୍ରମାନଙ୍କରେ ପ୍ରକାଶିତ ହୁଏ: ଏକଦା ଗୋଟିଏ 
ସମ୍ବାଦପତ୍ରରେ ପ୍ରକାଶିତ ହୋଇଥୁଲା- କୁମ୍ଭକାରମାନଙ୍କର ଶ୍ରେଷ୍ଠ ପର୍ବ କୁରାଳ 
ପଞ୍ଚମୀ ଏବଂ ଓଢ଼ଣ ଷଷ୍ଠୀ ଉତ୍ସବ କୁମ୍ଭାର ସାହିରେ. ଗତ ୧୨ ତାରିଖରୁ ପାଳନ 
କରାଯାଉଛି । ପାଞ୍ଚଦିନ ବ୍ୟାପୀ ଏଠାରେ ବାଦୀପାଲାର ଆୟୋଜନ କରାଯାଇଛି । 
ଦୈନିକ ଶହ ଶହ ଶ୍ରୋତା ଏଠାକୁ ଯାଇ ପାଲା ଶୁଣୁଛନ୍ତି ।? ଡିସେମ୍ବର ୧୨ ତାରିଖରୁ 
ପାଞ୍ଚଦିନ ବ୍ୟାପୀ ଏହି ଉତ୍ସବ କୁମ୍ଭାର ସାହି”, ଅର୍ଥୀତ଼ ଅନେକ କୁମ୍ଭକାର ଏକତ୍ର 
ବସତି ସ୍ଥାପନ କରି ରହୁଥୁବା ସ୍ଥାନରେ ପାଳିତ ହେଉଥଲା | ପୁଣି ଆଜିକାଲି ଚକ 
ପୂଜା ବ୍ରାହ୍ମଣ ପୌରୋହିତ୍ୟରେ କରାଯାଉଛି । ପୂର୍ବେ ରୁଦ୍ରପାଳଙ୍କ ପ୍ରତୀକ ରୂପେ 
ମାଟି ପିଶ୍ବଳା ସ୍ଥାପନ କରି ପୂଜା କରାଯାଉଥୁଲା ! ଏବେ କୌଣସି କୌଣସି ସ୍ଥାନରେ 
ମାଟିରେ ଗଢ଼ା ବିଶ୍ବକର୍ମାଙ୍କ ମୂର୍ଭି ସ୍ଥାପନ କରି ପୂଜା କରାଯାଉଥୁବାର ଲକ୍ଷ୍ୟ 
କରାଯାଉଛି । ଗୋଟିଏ ଜାତିର ପର୍ବର ଧାର୍ମିକ କର୍ମକାଣ୍ଡ ସହିତ ଏହାର ଆୟୋଜନ 
ଓ ଅନୁଷ୍ଠାନରୁ ଜାତି ଭିତରେ ଆଭ୍ୟନ୍ତରୀଣ ସଂଗଠନ, ଏକାମ୍୍ତା ଏବଂ ଆର୍ଥକ ସ୍ଥିତି 
ଓ ରୁଚିବୋଧର ସଂକେତ ମିଳେ । 

ସାତ ଭଉଣୀ ସାତୋଟି ରାଜ୍ୟ 


ଭାରତର ଉତ୍ତର ପୂର୍ବ କୋଣରେ ଥୁବା ସାତୋଟି ରାଜ୍ୟ 
ଅରୁଣାଚଳ ପ୍ରଦେଶ, ଆସାମ, ନାଗାଲାଣ୍ଡ ମିଜୋରାମ, ମଣିପୁର, ମେଘାଳୟ, 
ତ୍ରିପୂରାକୁ ଘେନି ପୂର୍ବୋତ୍ତର ଭାରତ ଏବଂ ଏହା ପୂର୍ବ- ଭାରତର ଗୋଟିଏ ମନୋରମ 
ଅଞ୍ଚଳ । ଏହି ସାତୋଟି ରାଜ୍ୟକୁ କୁହାଯାଏ ସାତ ଭଉଣୀ | ତେଣୁ ପୂର୍ବୋତ୍ତର- 
ଭାରତ ସାତ ଭଉଣୀଙ୍କ ରାଜ୍ୟ (Lad ଠf seven sisters ) ଭାବରେ ନାମିତ । 
ସମ୍ଭବତଃ, ଭୌଗୋଳିକ ଅବସ୍ଥିତି, ସଂସ୍କୃତି, ଇତିହାସ ଓ ପାରସରିକ ସଂପର୍କ ତଥା 
ସାମଞ୍ଜସ୍ୟ ହେତୁ ଏପରି ନାମକରଣ କରାଯାଇଛି । ଏହି ଭାରତୀୟ ଅଞ୍ଚଳଟିକୁ ସ୍ପର୍ଶ 
କରିଛି ଭୁଟାନ, ତିହଦତ, ଚୀନ୍‌, ବର୍ମା ଓ ବାଙ୍ଗଲାଦେଶ ପ୍ରଭୁତି ସ୍ଵାଧୀନ ରାଷ୍ଟ୍ରର 
ସୀମା | ସେହି ଦୃଷ୍ଟିରୁ ସାତ ଭଉଣୀଙ୍କର ଏହି ଭାରତୀୟ ଭୂଖଣ୍ଡଟି ଯେତିକି ଗୁରୁତ୍ଵପୂର୍ଣ 
ଏହାର ସାଂସ୍କୃତିକ ବୈଚିତ୍ର୍ଯ ଓ ପ୍ରାକୃତିକ ବିଭବ ଦୃଷ୍ଟିରୁ ସେତିକି ମହର୍ସ ମଣ୍ଡିତ । 
ଏହି ସାତ ଭଉଣୀ ସତେ ଯେମିତି ଦେବତାତ୍ମା ହିମାଳୟ କୋଳରେ ବଢ଼ିଛନ୍ତି । 
ଭାରତର ଉତ୍ତର ଦିଗରେ ଦେବତାମ୍ମା ନଗାଧୂରାଜ ହିମାଳୟର ଅବସ୍ଥିତିକୁ 
ବଡ଼ ଚମଜ୍ରାର ଓ ଜୀବନ୍ତ ଭାବରେ ବର୍ଣ୍ଣନା କରିଛନ୍ତି ମହାକବି କାଳିଦାସ । ଭୌଗୋଳିକ 

ଦୃଷ୍ଟିରୁ ସିନା ଏହା ଗୋଟିଏ ସୁଦୀର୍ଘ ପର୍ବତମାଳା; କିନ୍ତୁ ଧାର୍ମିକ ଦୃଷ୍ଟିରୁ ଏହା 
ଦେବତାମ୍ଭା । ହିମାଳୟକୁ ପାର୍ବତୀଙ୍କର ପିତା ଏବଂ ଶିବଙ୍କର ଶ୍ଵଶୁର ବୋଲି ବର୍ଣ୍ଣନା 
କରାଯାଇଛି । ପୌରାଣିକ ଉଲ୍ଲେଖରୁ ଏହା ଶାକ୍ତ ଓ ଶୈବ ସଂସ୍କୃତିର ମିଳନ ସ୍ଥଳ 
ତଥା ଉତ୍ସ ବୋଲି ସଂକେତ ମିଳେ । ଭାରତର ମାନଚିତ୍ରକୁ ଲକ୍ଷ୍ୟ କଲେ ଦେଖାଯିବ 
ଏହି ହିମାଳୟ ପର୍ବତମାଳା ପଶ୍ଚିମରୁ ପୂର୍ବକୁ ପ୍ରସରି ଯାଇଛି । ସେଥୁପାଇଁ ଏହାକୁ 
ଭାରତ ମାତାଙ୍କର କିରୀଟ ବୋଲି କବିମାନେ ବର୍ଣ୍ଣନା କରିଛନ୍ତି । ଏହି ପର୍ବତମାଳାର 
ପୂର୍ବ ଭାଗକୁ ଲାଗିଛି ଉତ୍ତର-ପୂର୍ବ ସୀମାନ୍ତ ଅଞ୍ଚଳ (NEFA), ଯାହାର ଆଧୁନିକ 
ନାମ ଅରୁଣାଚଳ ପ୍ରଦେଶ । ଏହି ପ୍ରଦେଶର ସୀମାକୁ ସ୍ପର୍ଶ କରିଛି ଭୁଟାନ୍‌, ତିବ୍ଦତ, 
ଚୀନ, ବର୍ମା । ତେଣୁ ଏହି ସମସ୍ତ ସ୍ଵାଧୀନ ରାଷ୍ଟ୍ର ଓ ଭାରତ ମଝିରେ ଅଛି ଦୀର୍ଘ 
ଆନ୍ତର୍ଜାତୀୟ ` ସୀମାରେଖା | ଅରୁଣାଚଳ ପ୍ରଦେଶର ପଷ୍ଚିମରେ ଭୁଟାନ 
(ସୀମାରେଖାର ଦୈର୍ଘ୍ୟ ୧୬୦ କି.ମି) ଉତ୍ତର ଓ ଉତ୍ତର ପୂର୍ବରେ ତିବ୍ଦତ ସମେତ 
ଚୀନ (ସୀମାରେଖାର ଦୈର୍ଘ୍ୟ ୧.୦୩୦ କି.ମି) ଏବଂ ପୂର୍ବରେ ବର୍ମା ( ସୀମାରେଖାର 
ଦୈର୍ଘ୍ୟ ୪୪୦ କି.ମି) ` ଏହି ଆନ୍ତର୍ଜାତୀୟ ସୀମାରେଖା ତଳେ ଉତ୍ତରରେ ହିମାଚ୍ଛନନ 
ହିମାଳୟ ପର୍ବତମାଳାରୁ ଦକ୍ଷିଣକୁ ବହ୍ମପୁତ୍ର ଉପତ୍ୟକା ପର୍ଯ୍ୟନ୍ତ ପ୍ରାୟ ୮୪,୦୦୦ 
ବର୍ଗ କିଲୋମିଟର ବିସ୍କୃତ ଅରୁଣାଚଳ ପ୍ରଦେଶର ଦକ୍ଷିଣକୁ ଆସାମ ଓ ତାର ଟିକିଏ 
କରକୁ ନାଗାଲାଣ୍ଡ । ଆସାମର କରେ କରେ ପୂର୍ବ ପଟେ ନାଗାଲାଣ୍ଡ ତଳକୁ ମିଜୋରାମ 
ଓ ମଣିପୁର ରାଜ୍ୟ ଦୁଇଟି ବର୍ମା ସୀମାକୁ ସ୍ପର୍ଶ କରୁଛି । ଏହି ମଣିପୁରକୁ ନେତାଜୀ 
ସୁଭାଷ ଚନ୍ଦ୍ର ବୋଷଙ୍କ ଆଜାଦ୍‌ ହିନ୍ଦ ଫୌଜ ବର୍ମା ବାଟେ ପ୍ରବେଶ କରି ୧୯୪୪ 
ମାର୍ଚ୍ଚ ୧୮ ତାରିଖରେ ମଣିପୁରର ମୈରାନଠାରେ ଭାରତର ସ୍ଵାଧୀନତା ଘୋଷଣା 
କରି ସରକାର ଗଠନ କରିଥୁଲେ ଓ ପ୍ରଥମେ ଭାରତ ଭୂମିରେ ସ୍ଵାଧୀନତାର ଜାତୀୟ 
ପତାକା ଉଡ଼ାଇଥ୍‌ଲେ । ସେଇଠୁ ତାଙ୍କର ଦିଲ୍ଲୀ ଚଲୋ” ଡାକରାର ସ୍ମତି ଏବେ 
ମଧ୍ୟ ଜାତୀୟତାବାଦୀଙ୍କ ଶରୀରରେ ଶିହରଣ ସୃଷ୍ଟି କରେ । ୧୮୫୭ର ସିପାହୀ 
ଆନ୍ଦୋଳନକୁ ସ୍ଵାଧୀନତା ଆନ୍ଦୋଳନର ଆରମ୍ଭ ବର୍ଷ ଧରି ୧୯୫୭ ଅଗଷ୍ଟ ୧୫ରେ 
ଏହାର ଶତାବ୍ଦୀ ପାଳନ କରାଯାଇଥୁୂଲା । ଏହି ଅବସରରେ ଜଣେ କବି ବୈକୁଣ୍ଠ 
ନାଥ ଦାସ ଲେଖୁଥଲେ- 

ବଦ୍ରିକା- ଶିଖେ ନିଦ୍ରିତ ଯୋଗୀ 

ମନ୍ଦ୍ରିତ ନବ ଓଁକାର 

‘ଇମ୍ପାଲ? - ନଗ- କମ୍ପନଶୀଳ 

ଯୁବ- ନାଗା- ଧନୁଷ୍ଟଙ୍କାର 

ଅମା ସନ୍ଧ୍ୟାର ଘନ ଅନ୍ଧାର 

ଗିରି- କନ୍ଦର- ରୂପବତୀ 
ବନ୍ଧର ପଥେ ବନ୍ଧୁକ ଓଠେ 
ଛନ୍ଦଂ ମଧୁର ତୋଳେ ଗୀତି । 
ମଣିପୁରର ରାଜଧାନୀ ଇମ୍ମାଲଠାରୁ ଭାରତୀୟ ସ୍ଵାଧୀନତା ସଂଗ୍ରାମର 
ଏହି ମହାତୀର୍ଥ ମୈରାନ୍‌ ମାତ୍ର ଚାଳିଶ ପଚାଶ କିଲୋମିଟର ଦୂର | ମୈରାନ୍ଠାରୁ 
ବର୍ମାର ସୀମା ମଧ୍ୟ ପ୍ରାୟ ସେତିକି ଦୂର ହେବ । ଏହି ମଣିପୁର ରାଜ୍ୟ ଆସାମର 
ପୂର୍ବଦିଗରେ ! ମଣିପୁରକୁ ଲାଗିଛି ମିଜୋରାମ । ମିଜୋରାମକୁ ଲାଗିଛି ତ୍ରିପୁରା ଓ 
ଆସାମର ଦକ୍ଷିଣ ସୀମା ତଳେ ତଳେ ମେଘାଳୟ ! ଏହି ସାତ ଭଉଣୀଙ୍କ ଭିତରେ 
ଆସାମକୁ ବଡ଼ଭଉଣୀ କହିଲେ ଭୁଲ ହେବନାହିଁ । କାରଣ, କେବଳ ମଣିପୁର ଓ 
ତ୍ରିପୁରାକୁ ଛାଡ଼ିଦେଲେ ଅବଶିଷ୍ଟ ପାଞ୍ଚୋଟି ରାଜ୍ୟ ମିଶି ଏକଦା “ଆସାମ” ନାମରେ 
ଗୋଟିଏ ପ୍ରଦେଶର ଅନ୍ତର୍ଗତ ଥୂଲା । ସେଥୁପାଇଁ ଏବେ ସୁଦ୍ଧା ପୂର୍ବୋତ୍ତର ଭାରତ 
କହିଲେ ପ୍ରଥମେ ଆସାମ କଥା ମନେ ପଡ଼ିଯାଏ । 
ଉତ୍ତରରେ ହିମାଳୟ ପର୍ବତମାଳାର ଭୋଟ, ଅଙ୍କା, ମିଚିଂ, ମିସିମି ପ୍ରଭୁତି 
କେତେକ ପାହାଡ଼ ପର୍ବତ, ପୂର୍ବରେ ପାଟ୍‌କୋଇ, ନାଗା ପାହାଡ଼, ମଣିପୁର ଓ 
ବ୍ରହ୍ନଦେଶର ଗିରିମାଳା, ଦକ୍ଷିଣରେ ବାଙ୍ଗଲାଦେଶର ଚଟ୍ଟଗ୍ରାମ ପାହାଡ଼, ପଶ୍ଚିମରେ 
କୋବଵବିହାର ଓ ବାଙ୍ଗଲାଦେଶ ପରିବେଷ୍ଟିତ ୭୮,୫ ୨୩ ବର୍ଗ କିଲୋମିଟର ବିଶିଷ୍ଟ 
ଆସାମ ବହୁ ନଦ-ନଦୀ, ନୀଳ ପର୍ବତ, ସବୁଜ ଉପତ୍ୟକା ଆଦିରେ ସୁଷମାଭରା 
ଏବଂ ସମୃଦ୍ଧ । ଏ ରାଜ୍ଯୟଟି ପଶ୍ଚିମବଙ୍ଗ ବାଟେ ପୂର୍ବ ଭାରତ ସହିତ ସଂଯୁକ୍ତ । 
ଏଠାରେ ଶତାବ୍ଦୀ ଶତାବ୍ଦୀ ଧରି ନେଗ୍ରିଟୋ, ଅଷ୍ଟିକୃଟ ମଙ୍ଗୋଲଏଡ଼୍‌, ତିଦଦତ-ବମୀୟ, 
ଭାରତ -ମଙ୍ଗୋଲଏଡ଼୍‌ ଓ ଆର୍ଯ୍ୟ ଜନଗୋଷ୍ଠି ମିଳି ମିଶି ଏକ ଉନ୍ନତ ସମନ୍ବିତ ସଂସ୍କୃତି 
ଗଢ଼ିଛନ୍ତି। କାମାଖ୍ୟା ପୀଠ ବ୍ରହ୍ମପୁତ୍ର ନଦୀ, ବଡ଼ୋ ଓ ବିତୁ ନୃତ୍ୟ ଏବଂ ଶଙ୍କରଦେବଙ୍କ 
ପାଇଁ ସମଗ୍ର ଆସାମ ଗୌରବ ଅନୁଭବ କରେ । ତଥାପି କାହିଁକି ଏଠାରେ ବେଳେ 
ବେଳେ ମିଳନର ଗ୍ରନ୍ଥି ଶିଥିଳ ହେଉଛି ଏବଂ ଫିଟିଯିବାର ଆଶଙ୍କା ସୃଷ୍ଟି କରୁଛି, 
ତାହା ଗଭୀର ଚିନ୍ତା ଓ ଉଦ୍ଧବେଗର ବିଷୟ । 
ପ୍ରାଗ୍‌“ଜ୍ୟୋତିଷପୁର, କାମରୂପ ଓ ଆସାମ-ଗୋଟିଏ ରାଜ୍ୟର ଭିନ୍ନ ଭିନ୍ନ 
ନାମ ! ରାମାୟଣ, ମହାଭାରତରେ ପ୍ରାଗ୍‌-ଜ୍ୟୋତିଷପୁର ନାମଟି ମିଳେ । କାଳିଦାସଙ୍କ 
ରଘୁବଂଶ ଓ ଅନ୍ୟାନ୍ୟ ପ୍ରାଚୀନ ସଂସ୍କୃତ ସାହିତ୍ୟରେ କାମରୂପ ଓ ପ୍ରାଗ୍‌“ଜ୍ୟୋତିଷପୁର 
ଉଭୟ ନାମରେ ଏହାକୁ ନାମିତ କରାଯାଇଛି । ସମୁଦ୍ରଗୁପ୍ତ ( ଖୀ:ଅ ୫ମ ଶତାଦୀ )ଙ୍କର 
ଆହ୍ଲାବାଦ ଶିଳାଲେଖରେ କାମରୂପର ନାମ ଉଲ୍ଲେଖ ଅଛି । କାମରୂପର ରାଜା 
ପୁଷ୍ୟ ବର୍ମନ ସମୁଦ୍ରଗୁପ୍ତଙ୍କର ସମସାମୟିକ ଥଲେ । ଏହି ବଂଶର ରାଜା ଭାସ୍କର 

ବର୍ମନ ( ଖୀ:ଅ ୬ଷ୍ଠ ଶତାବ୍ଦୀ ) ପୂର୍ବରେ ଶଦିୟାଠାରୁ ପଶ୍ଚିମରେ ବିହାର ପର୍ଯ୍ୟନ୍ତ 
ରାଜ୍ୟ ବିସ୍ତାର କରିଥୁଲେ । ପୁଣି ପରବଉ୍ଭୀ କାଳରେ କାମଦଭୂପ ସିଂହାସନାରୁଢ଼ 
ଅନ୍ୟ ଜଣେ ରାଜା ଶ୍ରୀହର୍ଷ ବର୍ମଦେବ ( ଖୀ:ଅ ୮ମ ଶତାବ୍ଦୀ ) ମଧ୍ୟ ପୂର୍ବ ଭାରତକୁ 
ତାଙ୍କ ରାଜ୍ୟ ବିସ୍ତାର କରିଥଲେ | ଏହିପରି ପୂର୍ବୋତଉର ଭାରତ ସହିତ ପୂର୍ବ ଭାରତର 
ଅବଶିଷ୍ଠ ଅଂଶର ଶାସନଗତ ସଂପର୍କ ଥଲା ବୋଲି ଆସାମର ଇତିହାସରୁ ଜଣାପଡ଼େ । 
ପୁଣି ପ୍ରାଚୀନ ସଂସ୍କୃତ ସାହିତ୍ୟରୁ ଏହି ବିଷୟରେ ଅଧୁକ ସୂଚନା ମିଳେ । 
ପ୍ରଫେସର ବିରଞ୍ଚି କୁମାର ବରୁଆଙ୍କ ମତରେ କିରାତ, ଚୀନ୍‌ ଓ ଅନ୍ୟାନ୍ୟ 
ଆଦିମ ଜନଜାତି ଆସାମର ପ୍ରାଚୀନତମ ଅଧ୍ବବାସୀ । ଏମାନଙ୍କୁ ମ୍ବେଳ୍ଥ ଓ ଅସୁର 
ବୋଲି କୁହାଯାଉଥୂଲା | ମହାଭାରତରେ ଅଛି ପ୍ରାଗ୍‌-ଜ୍ୟୋତିଷପୁରର ରାଜା ଭଗଦଉତ 
କୌରବମାନଙ୍କ ପକ୍ଷରେ ଥାଇ ଯୁଦ୍ଧ କରୁଥିଲେ । ତାଙ୍କ ସେନାବାହିନୀରେ ଥୁବା 
କିରାତ ଓ ଚୀନ୍‌ ସୈନ୍ୟମାନେ ହରିଦ୍ଵଗୌର ବର୍ଣ୍ଣ ବିଶିଷ୍ଟ ଥଲେ ଏବଂ ସୁବର୍ଣ୍ଣ ପରି 
ଝଟକୁଥଲେ । ଭଗଦଉ୍ତଙ୍କ କନ୍ୟା ଭାନୁମତୀ ଦୁର୍ଯ୍ୟୋଧନଙ୍କ ରାଣୀ । ସୁତରାଂ ସେ 
ବନ୍ଧୁ ଭାବରେ କୁରୁକ୍ଷେତ୍ର ଯୁଦ୍ଧରେ କୌରବମାନଙ୍କ ପକ୍ଷରୁ ଉପସ୍ଥିତ ଥଲେ । 
କିରାତମାନେ ମଙ୍ଗୋଲୀୟ ଜନଗୋଷ୍ଠୀର ଅନ୍ତର୍ଗତ । ପ୍ରଫେସର ସୁନୀତି 
କୁମାର ଚାଟାର୍ଜୀ ଏମାନଙ୍କୁ ଇଣ୍ଡୋଓ ମଙ୍ଗୋଲଏଡ଼୍‌ ବୋଲି ଉଲ୍ଲେଖ କରିଛନ୍ତି । 
ହିମାଳୟ ପର୍ବତମାଳାର ବିଭିନ୍ନ ଅଞ୍ଚଳରେ ଏମାନଙ୍କ ସହିତ ଆର୍ଯ୍ୟମାନଙ୍କ ସଂପର୍କ 
ଘଟିଥୂଲା । ଯଜୁର୍ବେଦ, ଅଥର୍ବବେଦ, ମହାଭାରତରେ କିରାତମାନଙ୍କର ଉଲ୍ଲେଖ 
ମିଳେ। ହିମାଳୟ ଓ ପୂର୍ବାଞ୍ଚଳର ଵବନଗିରି ନିବାସୀ ବଳିଷ୍ଠ ବପୁ ବିଶିଷ୍ଠ କିରାତମାନେ, 
ସେମାନଙ୍କର ଶାରୀରିକ ଗଠନରେ ମଙ୍ଗୋଲୀୟ ସ୍ବାତନ୍ତ୍ଧୟ ଏବଂ ସ୍ଵଭାବ ଓ ଚଳଣିରେ 
ଭିନ୍ନ ରୁଚିର ହୋଇଥୂବାରୁ ଅନ୍ୟ ଜନଗୋକଷ୍ଠୀ ଭିତରେ ସ୍ଵତନ୍ତ୍ର ଭାବରେ 
ଚିହ୍ନିହୋଇଯାଉଥଲେ । ବେଦ ଗୁଡ଼ିକର ସଂକଳନ କାଳକୁ ଯଦି ଷଖ୍ରୀଷ୍ଟପୂର୍ବ ୧୦ମ 
ଶତାବ୍ଦୀ ବୋଲି ଧରାଯାଏ, ତେବେ ସେହି ସମୟରୁ କିରାତମାନେ ଭାରତୀୟ 
ଆର୍ଯ୍ୟମାନଙ୍କ ସଂପର୍କରେ ଆସିଛନ୍ତି ବୋଲି କୁହାଯାଇପାରିବ । ହିମାଳୟର 
ପାଦଦେଶରେ ଥୁବା ବିହାର ଅନ୍ତର୍ଗତ କେତେକ ଅଞ୍ଚଳରେ କିରାତ ଜନଗୋଷ୍ଠୀ 
ବସତି ସ୍ଥାପନ କରିଥୁବାର ଜଣାଯାଏ । ଲିଛବି ଓ ଶାକ୍ୟମାନେ କିରାତ ଜନଗୋଷ୍ଠୀର 
ଅନ୍ତର୍ଗତ । ଗୌତମବୁଦ୍ଧ ମଧ୍ଯ କିରାତ ଜନଗୋଷ୍ଠୀର ବଂଶଧର ବୋଲି ବିଦ୍ଧାନମାନଙ୍କର 
ମତ । ଭାରତର ଗୋଟିଏ ବୃହତ୍ତର ଅଞ୍ଚଳରେ ଆର୍ଯ୍ୟ -ଦ୍ରାବିଡ଼-ନିଷାଦମାନେ ମିଳିମିଶି 
ଭାରତୀୟ ସଂସ୍କୃତି ଗଢୁଥ୍‌ବା ବେଳେ, ଏହି ପୃଷ୍ଠଭୂମିରେ ଗୋଟିଏ ପ୍ରକାରର ଚୀନ୍‌ 
ତିବ୍ଦତୀୟ ଭାଷା କହୁଥ୍‌ବା କିରାତ ବା ମଙ୍ଗୋଲଏଡ଼୍‌ମାନଙ୍କର ଉଦୟ ଭାରତୀୟ 
ସଂସ୍କୃତିରେ ନୂତନ ରଙ୍ଗ ଓ ରସ ଯୋଗ କଲା । ବହୁ ସଂସ୍କୃତିର ମିଳନରେ ଗଠିତ 

ଭାରତୀୟ ମହାସଂସ୍କୃତିର ମୂଳ ସୂତ୍ର ଥଲା- ଭାରତୀୟତା, ସମଗ୍ର ଭାରତକୁ ଏକ 
ଅଖଣ୍ଡ ପବିତ୍ର ଭୂମି ବୋଲି ହୃଦୟରେ ଗ୍ରହଣ କରିନେବାର ମାନସିକତା । ମୁନିରଷି, 
ନରପତି, ବୀର, ବଣିକ, କୃଷକଙ୍କ ଠାରୁ ଆରମ୍ଭ କରି ସାଧାରଣ ନରନାରୀ ଏହି 
ସଂସ୍କୃତି ଗଠନରେ ଅଂଶଗ୍ରହଣ କରିଥଲେ । ଯେଉଁ ମନ୍ତ୍ରଦ୍ରଷ୍ଟା ରଷିମାନେ ପ୍ରାର୍ଥନା 
କରୁଥଲେ- ‘ସକଳ ଧର୍ମର ପ୍ରାଣ ସ୍ଵରୂପ ବ୍ରହ୍ମଙ୍କୁ ପ୍ରଣାମ କରୁଛି,” ସେହିମାନେ 
ସମାଜର ବିବେକକୁ ନିର୍ମଳ ରଖୁବାରେ ନେତୃତ୍ଵ ନେଇଥଲେ । ଭେଦଭାବ ନୁହେଁ 
ସମଭାବନା, ଘୃଣା ନୁହେଁ ଶ୍ରଦ୍ଧା, ଅବୁଝା ଢଙ୍ଗ ନୁହେଁ ବୁଝାମଣା, ସୃଭାବ ଓ ଆନ୍ତରିକ 
ପ୍ରେମର ବନ୍ଧନ ସମାଜକୁ ବାନ୍ଧି ରଖୁଥିଲା । ପୌରାଣିକ ଉପାଖ୍ୟାନ ଓ କିମ୍ବଦନ୍ତୀଗୁଡ଼ିକୁ 
ଲକ୍ଷ୍ୟ କଲେ ନାନା ସଂଘର୍ଷ ଓ ସମନ୍ଧୟର ବିଚିତ୍ର ଚିତ୍ର ଦେଖାଯାଏ । 

ତପୋରତ ହରଙ୍କର କୋପାନଳରେ କାମଦେବ ଭସ୍ମ ହୋଇ ଯାଇଥିଲେ । 
ସେ ହୋଇ ଯାଇଥଲେ ଅତନୁ । ସେ ପୁଣି ‘ରୂପଂ ଲାଭ କଲେ କିପରି ଓ କେଉଁଠି ? 
ରତିଙ୍କର କାତର ପ୍ରାର୍ଥନାରେ ହରଙ୍କର କୋପ ଶାନ୍ତ ହୋଇଥଲା | ସେ କାମଦେବକୁ 
ଜୀବନ ଦାନ ଦେଲେ । ତାହା ଯେଉଁ ଭୂମିରେ ହୋଇଥଲା, ତାହାରି ନାମ -କାମରୂପ । 
ପୁଣି ଏହା ସହିତ ଯୋଡ଼ି ହୋଇଯାଇଛି ଭଗ ଦତ୍ତଙ୍କ ପିତା ନରକାସୁର ଉପାଖ୍ୟାନ । 
ବରାହ ଅବତାରରେ ବିଷ୍ଣୁ ଓ ଭୂଦେବୀଙ୍କ ମିଳନରେ ନରକାଙ୍କର ଜନ୍ମ । ସେ ବିଦେହ 
ବା ମିଥୂଳାର ରାଜା ଜନକଙ୍କ ପୁତ୍ର ଭାବରେ ଲାଳିତ ପାଳିତ ହୋଇଥୁଲେ ! ତାଙ୍କରି 
ରାଜସଭାରେ ରହି ଶିକ୍ଷା ଦୀକ୍ଷା ଲାଭ କରିଥୁଲେ । ପ୍ରାଗ୍‌-ଜ୍ୟୋତିଷପୁରର ରାଜା 
ଘଟକାସୁରର ଅତ୍ୟାଚାରରେ ସେଠାର ପ୍ରଜାମାନେ ବ୍ୟାକୁଳ ହୋଇପଡ଼ିଥୂଲେ । 
ନରକା ଘଟକାସୁରକୁ ବଧ କରି ପ୍ରାଗ୍‌“ଜ୍ୟୋତିଷପୁରର ରାଜା ହେଲେ । ତାଙ୍କ 
ସହିତ ପଶ୍ଚିମରୁ ଆର୍ଯ୍ୟମାନେ ଯାଇ ପ୍ରାଗ୍‌ ଜ୍ୟୋତିଷପୁରରେ ବସତି ସ୍ଥାପନ କରିଥୂଲେ 
ବୋଲି ଅନୁମାନ କରାଯାଏ । କିମ୍ବଦନ୍ତୀ ଅନୁସାରେ ନରକାସୁର ଶୋଣିତ ପୁର 
( ଆଧୁନିକ ନାମ ତେଜପୁର)ର ରାଜା ବାଣାସୁରଙ୍କ ସଂସର୍ଗରେ ଆସିଥୂଲେ । ଏହି 
ସଂସର୍ଗ ତାଙ୍କୁ କୁପଥକୁ ଟାଣି ନେଲା । ସେ କ୍ରମେ ଅହଂକାରୀ ଓ ଅବିବେକୀ 
ହୋଇପଡ଼ିଲେ । ମାଡ଼ୃସ୍ଵରୂପା କାମାଖ୍ୟାଙ୍କୁ ବିବାହ କରିବାକୁ ଉଦ୍ୟତ ହେଲେ । 
ଦ୍ଵାରକାରୁ ଶ୍ରୀକୃଷ୍ଣ ଆସି ନରକାସୁର ସହିତ ଯୁଦ୍ଧ କଲେ । ନରକାସୁରକୁ ବଧ କରି 
ତାର ପୁତ୍ର ଭଗଦତ୍ତକୁ ପ୍ରାଗ୍‌-ଜ୍ୟୋତିଷପୁରରେ ରାଜା କରାଇଲେ । ପୁଣି କାମରୂପ 
ବା ପ୍ରାଗ୍‌ ଜ୍ୟୋତିଷପୁର ସହିତ ଆଧୁନିକ ଆସାମ ଅନ୍ତର୍ଗତ ତେଜପୁର ବା ଶୋଣିତପୁର 
ମଧ୍ଯ ଗୋଟିଏ ଉପାଖ୍ୟାନରେ ଯୋଡ଼ି ହୋଇଯାଇଛି । 

ଅସୁରର ପର୍ଯ୍ୟାୟବାଚୀ ଭାବରେ “ପୂର୍ବଦେବା' ଶବ୍ଦଟି ଅମରକୋଷରେ 
ଅଛି । ଓଡ଼ିଶାରେ ମଧ୍ଧ ଅସୁର ରାଜତ୍ସ ଥ୍ବାର ବହୁ କିମ୍ବଦନ୍ତୀ ବିଦ୍ୟମାନ । ବାଣପୁର 

ଓ ବାଲେଶ୍ଵର ସହିତ ବାଣାସୁର କିମ୍ବଦନ୍ତୀ ଜଡ଼ିତ । ବାଣାସୁର ବାଣପୁରର ରାଜା 
ଏବଂ ଭଗବତୀଙ୍କର ଭକ୍ତ ଥବାର କିମ୍ବଦନ୍ତୀ ଚିଲିକା କୂଳର ଏହି ଅଞ୍ଚଳରେ ପ୍ରଚଳିତ । 
ଘଣ୍ଟଶିଳା ପ୍ରଭୃତି ପର୍ବତ ଏହି କିମ୍ବଦନ୍ତୀରେ ଗୁନ୍ଥା ହୋଇଛି । ସେହିପରି ବାଲେଶ୍ବର 
ମଧ୍ଯ ବାଣ ରାଜାଙ୍କ ରାଜ୍ୟ ଥୁଲା ଏବଂ ସେ ବାଶେଶ୍ଵର, ପଞ୍ଚଲିଙ୍ଗେଶ୍ଵର ( ନୀଳଗିରି 
ନିକଟ) ମହାଦେବଙ୍କର ଭକ୍ତ ଥିବାର କିମ୍ବଦନ୍ତୀ ପ୍ରଚଳିତ । ସେହିପରି ଆସାମର 
ତେଜପୁର ନିକଟରେ ଥୁବା ମହାଭୈରବ ମଧ୍ଯ ବାଣାସୁର ପ୍ରତିଷ୍ଠିତ ଓ ପୂଜିତ ଦେବତା 
ବୋଲି କିମ୍ବଦନ୍ତୀ ଅଛି । ଏହି ବାଣାସୁରଙ୍କ ଝିଅ ଉଷା ପରମା ସୁନ୍ଦରୀ ଥଲେ । 
ଅନିରୁଦ୍ଧ ତାଙ୍କ ପ୍ରେମରେ ପଡ଼ିଲେ ଓ ଗୋପନରେ ବିବାହ କଲେ | ବାଣାସୁର ଏହି 
କାରଣରୁ ଅନିରୁଦ୍ଧଙ୍କୁ ବନ୍ଦୀକରି ରଖୁବାର ଜାଣି, ଶ୍ରୀକୃଷ୍ଣ ଆସିଲେ । ବାଣାସୁର 
ସହିତ ଶ୍ରୀକୃଷ୍ଣଙ୍କର ଯୁଦ୍ଧ ହେଲା । କିମ୍ବଦନ୍ତୀ କହେ ମହାଭୈରବ ବାଣାସୁର ରାଜାଙ୍କ 
ପକ୍ଷରେ ଥାଇ ଯୁଦ୍ଧ କରିଥୁଲେ । ତେଣୁ ଏହାକୁ ହରିହର ଯୁଦ୍ଧ କୁହାଯାଏ । 
ପରିଶେଷରେ ବାଣାସୁର ପରାସ୍ତ ହୋଇ ଶ୍ରୀକୃଷ୍ଣଙ୍କ ସହିତ ବନ୍ଧୁତା ସ୍ଥାପନ କଲେ ଓ 
ଉଷା ଅନିରୁଦ୍ଧଙ୍କର ବିବାହ ହେଲା । ଶ୍ରୀକୃଷ୍ଣ ସେ ଦରହିଁଙ୍କୁ ଘେନି ଦ୍ଵାରକା ଫେରିଲେ । 
ପୁଣି ଶ୍ରୀକୃଷ୍ଣ ମଧ୍ଯ କାମରୂପରେ ବିବାହ କରିଥୁଲେ । ରୁକ୍ମିଣୀ ଥୁଲେ କୃଣ୍ଡିଲ୍ୟ କୁମାରୀ । 
ଶଦିୟା ଅଞ୍ଚଳରେ ଏହି କୃଶ୍ଡିଲ୍ୟ ରାଜ୍ୟ ଅବସ୍ଥିତ ଏବଂ ଭୀଷ୍ମକ ନାମରେ ଜଣେ 
ରାଜା ସେଠାରେ ରାଜତ୍ଵ କରୁଥିଲେ ! ରୁକ୍ମିଣୀ ତାଙ୍କର କନ୍ୟା । ସେ ଶ୍ରୀକୃଷ୍ଣଙ୍କୁ ପତି 
¬ ପେ ପାଇବାକୁ ଇଚ୍ଛା କରିଥୂଲେ । କିନ୍ତୁ ଭୀଷ୍ମକ ଚେଦି ରାଜା ଶିଶୁପାଳଙ୍କ ସହିତ 

ତାଙ୍କର ବିବାହ ସ୍ଥିର କରିଥୁଲେ । ଏହି ପ୍ରସଙ୍ଗରେ ଶ୍ରୀକୃଷ୍ଣଙ୍କ ରୁକ୍ମିଣୀ ହରଣ ଉପାଖ୍ୟାନ 
ପୁରାଣରେ ଅଛି । ଆସାମର ପ୍ରସିଦ୍ଧ ସନ୍ଧଧକବି ଶଙ୍କରଦେବ ଏହି ଉପାଖ୍ୟାନକୁ 
ନେଇ ବୁକ୍ମିଣୀ ହରଣ” ନାଟକ ଲେଖୁଛନ୍ତି । କିମ୍ବଦନ୍ତୀ ଓ ଉପାଖ୍ୟାନରୁ ଆର୍ଯ୍ୟ ଓ 
ଆର୍ଯ୍ୟେତର ଗୋଷ୍ଠୀ ମଧ୍ଧରେ ଏହିପରି ବୈବାହିକ ସଂପର୍କ ସ୍ଥାପନର ବହୁ ଦୃଷ୍ଟାନ୍ତ 
ମିଳେ ! ଗୋଟିଏ ଗୋଟିଏ ଭୌଗୋଳିକ ସ୍ଥାନ ସହିତ କିମ୍ବଦନ୍ତୀ ଓ ପୌରାଣିକ 
ଉପାଖ୍ୟାନ ମାନଙ୍କର ସଂଯୋଗ ବିଶେଷ ତାପ୍ରର୍ଯ୍ୟପୂର୍ଣ୍ଣ । ଇତିହାସ ପୁନର୍ଗଠନରେ 
ଏହି ପ୍ରକାରର କିତ୍ବଦନ୍ତୀକୁ ବିଚାରକୁ ନିଆଯାଇପାରେ । 

ଅସମୀୟ ଭାଷାରେ ରାଜାଙ୍କୁ ସ୍ଵର୍ଗଦେଉ” କୁହାଯାଏ । ଏହି ଶବ୍ଦଟିର 
ପୃଷ୍ଠଭୂମିରେ ମଧ୍ଯ ଗୋଟିଏ କିମ୍ବଦନ୍ତୀ ଅଛି ଏବଂ ଏହା ସହିତ ଆଧୁନିକ ଆସାମର 
ଇତିହାସର ସଂପର୍କ ରହିଛି । ଶାନମାନେ ଖ୍ରୀ:ଃଅ ୧୨୨୮ରେ କାମରୂପର ବ୍ରହ୍ମପୁତ୍ର 
ଉପତ୍ୟକା ଅଧ୍ୂକାର କଲେ । ଏମାନଙ୍କୁ ତାଇ ( ଜା ବା hoi ) ବୋଲି କୁହାଯାଉଥୁଲା | 
ଏମାନେ ମଙ୍ଗୋଲୀୟ ଜନଗୋଷ୍ଠୀର ଅନ୍ତର୍ଗତ । ଏମାନଙ୍କୁ ମଧ୍ୟ ତାଇ ଅହୋମ 
ବୋଲି କୁହାଯାଏ । ସେମାନଙ୍କୁ ହୁଏତ ‘ଆଚାମ୍‌' ବୋଲି ଅଧ୍ୁଵକୃତ ଅଞ୍ଚଳର 
ଅଧୁଵବାସୀମାନେ ଅଭିହିତ କରିଥଲେ । ତାଇ ଭାଷାର ଚାମ୍‌' ଓ ଭାରତୀୟ 
ଆର୍ଯ୍ୟଭାଷାର ଆ” ଉପସର୍ଗ ମିଶି, ଏହି ଶବ୍ଦଟି ଗଠିତ । ଏହାର ଅର୍ଥ 
‘ଅପରାଜେୟ! ! ‘ତାଇ” ଶବ୍ଦର ଅର୍ଥ ମଧ୍ଯ ମୁକ୍ତ ବା ସ୍ଵାଧୀନ । ଅହୋମମାନେ 
ମଟଙ୍ଗୋଲୀୟ ତାଇ ଜାତିର ହୋଇଥିବାରୁ ସେମାନଙ୍କୁ ତାଇ ଅହୋମ! କୁହାଯାଏ । 
ଏମାନେ ବ୍ରହ୍ମଦେଶର ଇରାବତୀ ଉପତ୍ଯକାରେ ରହୁଥଲେ । ଅହୋମମାନଙ୍କର 
ରାଜା ନିଜକୁ ' ଇନ୍ଦ୍ରବଂଶୀ? ବୋଲି କହୁଥିଲେ | ସେ ସମ୍ଚନ୍ଧୀୟ ଉପାଖ୍ୟାନ ଅନୁସାରେ 
ସ୍ଵର୍ଗର ରାଜା ଲେଂଡ଼ଵନେ ( ଇନ୍ଦ୍ରଦେବତା ) ନିଜ ପୁତ୍ର ଖେନଖାମ୍‌ଙ୍କୁ ପୃଥବୀକୁ ଯାଇ 
ରାଜତ୍ଵ କରିବାକୁ ଆଦେଶ ଦେଲେ | କିନ୍ତୁ ଖେନ୍‌ଖାମ୍‌ ନିଜେ ସ୍ଵର୍ଗ ଛାଡ଼ି ଆସିବାକୁ 
ଚାହୁଁନଥିଲେ । ସେ ତାଙ୍କର ଦୁଇପୁଅ ଖୁନ୍ଧଲୁଂ ଏବଂ ଖୁନ୍‌ଲାଇଙ୍କୁ ପଠାଇଲେ । ସେ 
ଦରହେଁ ସୋମଦେବ ନାମକ ଦେବ ବିଗ୍ରହ, ହେଂଡାନ୍‌ ନାମକ ରଣ ତଲୱାର ଏବଂ 
କେତୋଟି କୁକୁଡ଼ା ସାଙ୍ଗରେ ଧରି ସ୍ଵର୍ଣ୍ଣ ଯାନରେ ପୃଥଵବୀରେ ଅବତରଣ କଲେ । 
ସେମାନେ ପୃଥିବୀକୁ ଆସି ବ୍ରହ୍ମଦେଶ (ବର୍ମା, ଆଧୁନିକ ନାମ- ମିଆଁମାର )ର 
ମୁଂରି ମୁଂରାମ୍‌ରେ ରାଜ୍ୟସ୍ଥାପନ କଲେ । 

କାଳକ୍ରମେ ଦୁଇ ଭାଇଙ୍କ ମଧ୍ଯରେ ମନୋମାଳିନ୍ୟ ହେଲା । ଏପରି ମନ 
ଫଟାଫଟି ଫଳରେ ଖୁନ୍ନଲୁଂ ସୋମଦେବଙ୍କୁ ସାଙ୍ଗରେ ଧରି ପଶ୍ଚିମ ଦିଗକୁ ଯାଇ 
ଆଉ ଗୋଟିଏ ସ୍ଥାନରେ ରାଜ୍ୟସ୍ଥାପନ କଲେ । ଖୂନ୍ନରୁଂଙ୍କ ସାତ ପୁଅ, ସେମାନଙ୍କ 
ମଧ୍ଯରୁ ସାନ ପୁଅର ନାତି ଚୁକାଫା । ସେ କୁଳଦେବତା ସୋମଦେବଙ୍କୁ ସାଙ୍ଗରେ 

ଧରି ପାଟ୍‌କୋଇ ପର୍ବତ ପାର ହୋଇ ବ୍ରହ୍ମପୁତ୍ର ଉପତ୍ୟକାରେ ପହଞ୍ଚି ସେଠାରେ 
ଆଧୁନିକ ଲକ୍ଷ୍ମୀପୁର ଓ ଶିବସାଗର ଅଞ୍ଚଳରେ ରାଜ୍ୟ ସ୍ଥାପନ କରି, କ୍ରମେ ରାଜ୍ୟ 
ବିସ୍ତାର କଲେ । ସେମାନେ ସ୍ଵର୍ଗର ରାଜାଙ୍କର ବଂଶଧର ହୋଇଥବାରୁ ସେମାନଙ୍କୁ 
ସର୍ଗ ଦେଉଂ କୁହାଯାଏ । ଚୁକାଫାଙ୍କ ସହିତ ଅନେକ ଅହୋମ ସୈନ୍ୟ ଆସିଥୂଲେ । 
ସେମାନେ ପ୍ରବଳ ପରାକ୍ରମୀ ଥିଲେ । ସ୍ଥାନୀୟ ରାଜାମାନଙ୍କୁ ପରାସ୍ତ କରି ରାଜ୍ୟ 
ବିସ୍ତାର କରିଥୁଲେ | ସ୍ଥାନୀୟ ଲୋକଙ୍କ ସହ ବୈବାହିକ ସଂପର୍କ ସ୍ଥାପନ କରିଥୁଲେ । 
ଚୁକାଫା ଚାଳିଶ ବର୍ଷ ରାଜତ୍ଵ କରି ଅହୋମ ବଂଶକୁ ସୁପ୍ରତିଷ୍ଠିତ କରିଯାଇଥୂଲେ । 
ଏହି ଅହୋମ ସୈନ୍ୟବାହିନୀ ବ୍ରହ୍ମପୁତ୍ର କୂଳରେ ସରାଇଘାଟ ଯୁଦ୍ଧରେ ପ୍ରବଳ 
ପରାକ୍ରାନ୍ତ ଆଉରଙ୍ଗ ଜେବଙ୍କ ମୋଗଲ ସେନାବାହିନୀକୁ ପରାସ୍ତ କରିଥଲେ । 
୧୯୨୬ରେ ବ୍ରିଟିଶ ଶାସନକୁ ଆସିବା ପର୍ଯ୍ୟନ୍ତ ଆସାମ, ଅହୋମ୍‌ ରାଜବଂଶର 
ଶାସନାଧୀନ ଥଲା । ଏହି ସମୟରେ ଆସାମର ବିଭିନ୍ନ ଅଞ୍ଚଳରେ ଚା” ବଗିଚାମାନ 
କରି ଚା? ଆମଦାନୀ ଓ ରପ୍ତାନି କରିବା ଆରମ୍ଭ ହେଲା । ଅବଶ୍ୟ ଏହା ପୂର୍ବରୁ 
ଆସାମରେ ଚା”ଗଛର ପତ୍ରକୁ ସିଝାଇ ପିଇବା, ଥିଷଧ ରୂପେ ବ୍ଯବହାର 
କରାଯୀଉଥୂବାର ଜଣାଯାଏ । 

ବ୍ରହ୍ମା ସୃଷ୍ଟିର ଦେବତା । ସେ ଜଗତ ସୃଷ୍ଟି କରିଥୁଲେ ଵୋଲି ପୁରାଣମାନଙ୍କରେ 
ଅଛି । କାଳିକା ପୁରାଣ ( ଅଷ୍ଠତ୍ରିଂଶ ଅଧ୍ୟାୟ ) ଅନୁସାରେ ସେ ଯେଉଁ ସ୍ଥାନରେ ଥାଇ 
ଗ୍ରହ ନକ୍ଷତ୍ରମାନଙ୍କୁ ସୃଷ୍ଟି କରିଥୁଲେ, ତାହାର ନାମ ପ୍ରାଗ୍‌ ଜ୍ୟୋତିଷପୁର । ଏହି 
ସ୍ଥାନଟିର ଆଧୁନିକ ନାମ ଗୁଆହାଟି ବା ଗୌହାଟି । ଏହା ବ୍ରହ୍ମପୁତ୍ର ନଦୀ କୂଳରେ 
. ଏବଂ ଆସାମର ରାଜଧାନୀ ଦିଶ୍ପୁର ଏହାର ଏକ ଅଂଶ । ଏଠାରେ ନବଗ୍ରହ 
ପାହାଡ଼, ବଶିଷ୍ଠାଶ୍ରମ, ବ୍ରହ୍ମପୁତ୍ର ମଧ୍ୟରେ ଥୁବା ପାହାଡ଼ରେ ଉମାନନ୍ଦ, ବ୍ରହ୍ମପୁତ୍ର 
କୂଳରେ ନୀଳାଚଳ ପର୍ବତ ଉପରେ କାମାଖ୍ୟା ମନ୍ଦିର ଏବଂ ଉତ୍ତର ତଟରେ ଅଶ୍ବକ୍କାନ୍ତ 
ଦର୍ଶନୀୟ ସ୍ଥାନ | ହିମାଳୟର ଯେଉଁ ଅଞ୍ଚଳରୁ ସିନ୍ଧୁ ସତ୍ଵଲେଜ୍‌ ପ୍ରଭୃତି ନଦୀ ବାହାରିଛନ୍ତି 
ଏବଂ ମାନସରୋବର ଅବସ୍ଥିତ, ସେହି ନିକଟରୁ ସାଇ୍ପୋ ( "5ang-po ) ନାମରେ 
ଏକ ନଦୀ ବାହାରିଛି । କୈଳାସ ପର୍ବତର ପାଦଦେଶରେ ଥବା ଗୋଟିଏ ପ୍ରକାଣ୍ଡ 
ତୁଷାର ସ୍ରୋତରୁ ଏହାର ଉତ୍ଠତ୍ତି । ସାଙ୍ଗ ପୋ ଅର୍ଥ- ‘ପବିତ୍ରକାରୀ” ଏହି ନଦୀ 
ହିମାଳୟ ପର୍ବତମାଳାର ପାଖେ ପାଖେ ପ୍ରାୟ ୧୬୦ କିଲୋମିଟର ବ୍ୟବଧାନରେ 
ପ୍ରବାହିତ ହୋଇ ବହୁ ଉପନଦୀର ଜଳରେ ପୁଷ୍ଟ ହୋଇ, ତିହତ ମାଳଭୂମିରେ ଗତି 
କରି ତାର ପାର୍ବତ୍ୟଶଯ୍ୟାରେ ବହୁ ପ୍ରପାତ, ଜଳ ଭଉଁରୀ ସୃଷ୍ଟି କରି କରି ତିଦତର 
ସୀମା ଅତିକ୍ରମ କରି ଆସାମର ପୂର୍ବ କୋଣରେ ଥୁବା ଶଦିୟା ନିକଟରେ ପହଞ୍ଚି 
ବ୍ରହ୍ମପୁତ୍ର ନାମଧାରଣ କରି ପୂର୍ବରୁ ପଶ୍ଚିମ ଦିଗକୁ ପ୍ରବାହିତ ହୋଇଛି । ପୂର୍ବରୁ 

ଦିବଙ୍ଗୁ ଓ ସେସାରୀ, ପଷ୍ିମରୁ ତୀସ୍ତା ନଦୀ ଏହା ସହିତ ମିଶିଛନ୍ତି । ଏହା 
ଗୋଆଲୋନ୍ଦାଠାରେ ଗଙ୍ଗାରେ ମିଶି ଗୟା ନାମଧାରଣ କରିଛି । ଶଦିୟାଠାରେ ପୂର୍ବ 
ଦିଗରେ ପ୍ରାୟ ପଚାଶ ମାଇଲ ପୂର୍ବକୁ ଗଲେ ବ୍ରହ୍ମକୁଣ୍ଡ ପଡ଼େ ! ଏହା ହିନ୍ଦୁମାନଙ୍କର 
ଗୋଟିଏ ପବିତ୍ର ତୀର୍ଥ ସ୍ଥାନ । ହିନ୍ଦୁ ପୁରାଣ ଅନୁସାରେ ଅମୋଘାଙ୍କ ଗର୍ଭରୁ ବ୍ରହ୍ମାଙ୍କର 
ପୁତ୍ର ଭାବରେ ଏହି ନଦୀ ଏହି ସ୍ଥାନରୁ ଜନ୍ମ ହୋଇ ପୂର୍ବାଭିମୁଖରେ ଗତି କରିଛି । 
ପୁଣି ଚୈତ୍ର ଶୁକ୍ଳ ଅଷ୍ଟମୀ ବା ଅଶୋକାଷ୍ଟମୀ ଦିନ ସମସ୍ତ ତୀର୍ଥ ଏହି ନଦୀରେ ମିଳିତ 
ହୁଅନ୍ତି । ତେଣୁ ଏହି ଦିନଟିରେ ବ୍ରହ୍ମପୁତ୍ରର ଜଳ ଅତ୍ୟନ୍ତ ପବିତ୍ର । ବ୍ରହ୍ମପୁତ୍ର ଉପତ୍ୟକାରେ 
ଆସାମର ସଂସ୍କୃତି ଗଢ଼ି ଉଠିଛି । 

ବ୍ରହ୍ମପୁତ୍ରକୁ ଅହୋମ” ମାନେ ନାମ- ଦାଓ-ଫି ବୋଲି କହୁଥିଲେ | ତାରାମାନେ 
ଆକାଶର ଦେବତା ଏବଂ ଏହା ସେହିମାନଙ୍କର ନଦୀ ବୋଲି ଅହୋମ୍ମାନଙ୍କ ଭିତରେ 
ଗୋଟିଏ ବିଶ୍ଵାସ ପ୍ରଚଳିତ ଥଲା । ବଡୋ ଭାଷାରେ ଏହାର ନାମ- ବୁଲୁମ୍‌ ବୁଥୁର୍‌ 
ଏହାର ଅର୍ଥ ଗଦ୍ରଗଦ୍ଵ ନାଦିନୀ ନଦୀ । ଵଡୋ ଭାଷାରେ ଦି” ଭଳି, ଅହୋମ ଭାଷାରେ 
ନାମ୍‌! ଅର୍ଥ ‘ଜଳ ବା ନଦୀ । “ନାମ-ଦାଓ-ଫିଂ ନାମଟି ବୋଧହୁଏ ତହିଁରୁ ସୃଷ୍ଟି 
ହୋଇଛି । ବ୍ରଦ୍ମପୁତ୍ରର ଆଉ ଗୋଟିଏ ନାମ ଲୌହିତ୍ୟ । ଏହି ଶବ୍ଦଟି ସଂସ୍କୃତ । ବର୍ଷା 
ରତୁରେ ଲାଲ୍‌ ମାଟି ଥବା ଭୂମି ଅତିକ୍ରମ କଲାବେଳେ ଅବବାହିକାରୁ ଧୋଇ ହୋଇ 
ମିଶୁଥ଼ବା ମାଟିଆ ରଙ୍ଗର ଜଳସ୍ତୋତ ଏଥୁରେ ମିଶିବା ଫଳରେ ଏପରି ନାମ 
ହୋଇଥୁବା ସମ୍ଭବ । କିନ୍ତୁ ଏହାକୁ ଗୋଟିଏ ପୌରାଣିକ ଘଟଣା ସହିତ ଯୋଡ଼ି ଦିଆଯାଇଛି । 
ପରଶୁରାମ ତାଙ୍କର ପରଶୁରେ ପିତାଙ୍କ ଆଦେଶରେ ମାତୃ ହତ୍ୟା କରିଥୁଲେ । ସେ 
ପୁଣି ପିତୃ ହତ୍ୟାର ପ୍ରତିଶୋଧ ନେବାକୁ ସହସ୍ତାଜୁର୍ନଙ୍କୁ ହତ୍ୟା କରିବା ସଙ୍ଗେ ସଙ୍ଗେ 

କ୍ଷତ୍ରିୟମାନଙ୍କ ରୁଧ୍ରରେ ଧରଣୀ ପ୍ଲାବିତ କରିଥୁଲେ । ସେ ଶେଷରେ ଅନୁତାପ କରିଥୁଲେ । 
ରକ୍ତରଞ୍ଜିତ ପରଶୁକୁ ଏହି ନଦୀରେ ଧୌତ କରି, ପାପ ପ୍ରକ୍ଷାଳନ ପାଇଁ ଏଠାରେ ସ୍କାନ 
କରିଥୁଲେ । ସେହି ରକ୍ତରେ ନଦୀଜଳ ଲାଲ୍‌ ହୋଇଗଲା । ତାର ନାମ ହେଲା ଲୌଦିତ୍ୟ । 
ପରଶୁରାମ କୁଣ୍ଡ ବର୍ଭମାନର ଅରୁଣାଚଳ ପ୍ରଦେଶର ଅନ୍ତର୍ଗତ । ମକର ସଂକ୍ରାନ୍ତି ଦିନ 
ଏଠାରେ ତୀର୍ଥ ସ୍ଵାନ କରି ପାପ ପ୍ରକ୍ଷାଳନ ପାଇଁ ବହୁ ପୁଣ୍ୟାର୍ଥୀ ସମବେତ ହୁଅନ୍ତି । 
ଏହିପରି ଉପାଖ୍ୟାନ ଓ କିମ୍ବଦନ୍ତୀମାନଙ୍କରୁ ବ୍ରହ୍ମପୁତ୍ର ଉପତ୍ୟକାରେ ଆର୍ଯ୍ୟ ସଂସ୍କୃତିର 
ପ୍ରଭାବ ପ୍ରସାରିତ ହେବାର ସଂକେତ ମିଳେ | 

ବ୍ରହୃପୁତ୍ରକୁ ମହାବାହୁ-ବହ୍ମପୁତ୍ର' ବୋଲି କୁହାଯାଏ । ଉତ୍ତରପଟୁ ହିମାଳୟ 
ପର୍ବତମାଳାରୁ ଗଡ଼ି ଆସୁଥ୍ବା ଜଳଧୀର, ଦକ୍ଷିଣପଟୁ ଆସାମର ବିଭିନ୍ନ ପର୍ବତମାଳାରୁ 
ଗଡ଼ି ଆସୁଥିବା ଜଳଧାର ମଧ୍ୟ ବର୍ଷା ଦିନେ ବ୍ରହ୍ମପୁତ୍ର ଜଳରେ ମିଶେ । ଏହାର 
ଉତ୍ତର ପଟେ ସୁବନଵଶିରି, ଭରାଲି, ବର୍‌ନଦୀ, ମାନସ, ଶୋନ୍‌କୋଶ, ଦକ୍ଷିଣ 
ପଟେ ଦିହିଙ୍ଗ, ଦି ଶାଇ, ଦି ଖୌ, ଧନଶିରୀ, କଲଙ୍ଗ ପ୍ରଭୃତି ଉପନଦୀ ମିଶିଛି । 
ଶିବସାଗର! ଜିଲ୍ଲାର ମାଜୁଲିଠାରେ ବ୍ରହ୍ମପୁତ୍ର ସହିତ ସୁବନଵଶିରି ମିଶିବା ଫଳରେ 
୪୮୫ ବର୍ଗ ମାଇଲ ବିଶିଷ୍ଟ ଦ୍ଵୀପ ସୃଷ୍ଟି ହୋଇଛି । ଏହି ଅଞ୍ଚଳଟିର ଦୃଶ୍ଯ ବଡ଼ 
ସୁନ୍ଦର ଓ ଏହା ଅସମୀୟ ବୈଷ୍ଠବ ଧର୍ମର ଗୋଟିଏ ପ୍ରଧାନ ସ୍ଥାନ । ହେମବରୁଆ 


ବ୍ରହ୍ମପୁତ୍ର ସଂପର୍କରେ ଲେଖ୍ଛନ୍ତି- "During the monsoons the river presents 
a grand spectacle with its width and intensity and dominates the 
whole panorama as the sea does in San Francisco. In a sense, the 
river can be compared, in point of rendering the valley fertile and the 
harvest rich and copious, with the Father Nile of Egypt.The 
“ Brahmaputra is bounded, So far as its eastern source is concerned, 
with stretches of.summer rice and mustard cultivation, thick woods 


and wild fens." ବ୍ରହୁପୁତ୍ରର ଜଳ ଲବଣାକ୍ତ ନୁହେଁ, ଏହା ମଧୁର । କିଛ ଏଥିରେ 
ବନ୍ୟା ଆସିଲେ ଆସାମର ଗୋଟିଏ ବୃହତ୍ତର ଅଞ୍ଚଳ ବିପଦଶଙ୍କୁଳ ହୋଇପଡ଼େ । 
ପୁଣି ଏହି ନଦୀ ମଧ୍ୟ ବେଳେ ବେଳେ ତାର ଶଯ୍ୟା ପରିବର୍ଭନ କରିଛି । 
ଆସାମର ପେଟ୍ରୋଲ, କିରୋସିନି ପ୍ରଭୁତି ତୈଳ ସଂପଦ, ଟିକ୍‌ କାଠ, 
ବାଉଁଶ ଓ ବେତର ଚଉକି, ଟେବୁଲ ଓ ବହୁ ସୌଖୁନ ବସ୍ତୁ ମୁଗା, ଟସର ଲୁଗା, 
ଚାହା ବିଷୟରେ ସମସ୍ତେ ଜାଣନ୍ତି । ଆସାମର ଭୂମିକମ୍ପ ହେତୁ ତା” ଘରଗୁଡ଼ିକର 
ଗଠନ ମଧ୍ୟ ସ୍ଵତନ୍ତ୍ର ଧରଣର । ଏହା ଦେଖ୍ବବାକୁ ସୁନ୍ଦର । ଆସାମର ବୟନଶିଳ୍ପ 
ଅତି ଉକ୍ସଷ୍ଟ । ଏଠାରେ ନିଜ ହାତରେ ଲୁଗା ବୁଣିବା ନାରୀମାନଙ୍କର ଅଭ୍ୟାସ ଓ 
ଏହାର ଗୋଟିଏ ପରମ୍ପରା ଅଛି । ଅହୋମ ରମଣୀମାନେ ତାଙ୍କର ବୀର ସ୍ବାମୀମାନଙ୍କ 
ପାଇଁ ନିଜ ହାତରେ ବସ୍ତ ବୁଣି ପିନ୍ଧାଇ ଦେଉଥଲେ ! ପନ୍ନୀ ହାତର “କବଚ କାପୋଡ଼!ଂ 

ପିନ୍ଧିଗଲେ ଯୁଦ୍ଧରେ ନିଶ୍ଚୟ ବିଜୟ ମିଳିବ ବୋଲି ବିଶ୍ବାସ ଥଲା । ଶଙ୍କର ଦେବ 
୧୫ଶ-୧୬ଶ ଶତାବ୍ଦୀର ଜଣେ ବିଶିଷ୍ଠ ବୈଷ୍ଣବଧର୍ମ ଗୁରୁ, ଲେଖକ ଓ ସମାଜ 
ସଂସ୍କାରକ । ତାଙ୍କ ଭାଗବତ, ଅଙ୍କିଆ ନାଟକ, କୀଉଁନ ଘୋଷା, ବିଭିନ ସ୍ଥଳରେ 
ସତ୍ର ନାମଘର ପ୍ରତିଷ୍ଠା ଆସାମର ସାଂସ୍କୃତିକ ଓ ସାମାଜିକ ଜୀବନରେ ବିପୁଳ 
ପରିଵର୍ତନ ଘଟାଇଥଲା । ଆସାମର ଭାଷା, ଲୋକସାହିତ୍ୟ ଏବଂ ସାହିତ୍ୟ ସମୃଦ୍ଧ 
ଏବଂ ଅସମୀୟା ଲୋକଙ୍କର ସାହିତ୍ୟ ଓ ସଂସ୍କୃତି ପ୍ରୀତି ଅସାଧାରଣ । ସଂପ୍ରତି ନାନା 
କାରଣରୁ ଏହି ସୁନ୍ଦର ରାଜ୍ୟଟି ସମସ୍ୟା ଶଙ୍କୁଳ ହୋଇପଡ଼ିଛି ।- ବିଦେଶୀ 
ଅନୁପ୍ରବେଶଜନିତ ସମସ୍ୟା, ଉଲଫା ( United Libaration front of Assam) 
ଯାହାକି ସତୁରି ଦଶକରେ ଶିବସାଗରର ରଙ୍ଗ୍‌ଘରଠାରେ ସଂଗଠିତ ହୋଇ ପରେ 
ଅତ୍ୟନ୍ତ ଉଗ୍ର ରୂପଧାରଣ କରିଛି, ଗତ କେତେବର୍ଷ ଧରି ଲାଗି ରହିଥିବା ବୋଡ଼ୋ 
ଆନ୍ଦୋଳନ ମୁଣ୍ଡ ଟେକିବା ଫଳରେ ପୂର୍ବୋତ୍ତର ଭାରତର ପରିସ୍ଥିତିକୁ ଅଧ୍ୟକ ଜଟିଳ 
ଓ ଗମ୍ଭୀର କରିଦେଇଛି | ସମଗ୍ର ପୂର୍ବୋତ୍ତର ବା ଉତ୍ତରପୂର୍ବ ଅଞ୍ଚଳଟି ପ୍ରତି ଓ ତା'ର 
ସମସ୍ୟାର ମୂଳ ଓ ସମାଧାନର ବାଟ ଖୋଳିବା ଜରୁରୀ ହୋଇପଡ଼ିଛି । 


ଆଗାମୀ ଶତାହୀ 


ଜାନୁୟାରୀ - ୧୯୯୯ 


ଆସାମର ପ୍ରସିଦ୍ଧ ବିଡୁନୃତ୍ୟ 

ଦବୋ କାସାଖ୍ୟ  ପus 


ଦେବୀ କାମାଖ୍ୟା 


ପାହାଡ଼ଟିର ନା- ନୀଳାଚଳ । କିନ୍ତୁ ତା'ର ଅବସ୍ଥିତି ପୁରୀରେ ନୁହେଁ କି 
ସମୁଦ୍ର କୂଳରେ ନୁହେ, ବ୍ରହ୍ମପୁତ୍ର କୂଳରେ । ଗୌହାଟୀ ସହରରେ ପ୍ରାୟ ପଚାଶ 
ମାଇଲ ବ୍ୟାପି ରହିଥ୍‌ବା ଏହି ପାହାଡ଼ ନୀଳାଚଳ, ବହୁ ପ୍ରାଚୀନ କାଳରୁ ଶୈବ ଓ 
ଶାକ୍ତ ପୀଠ ଭାବରେ ଜଣାଶୁଣା । କାମାଖ୍ୟା ଏଠାର ଅଧ୍ବଷ୍ଠାତ୍ରୀ ଦେବୀ । ପୁରାଣ 
ଅନୁସାରେ ଏହା ସତୀଙ୍କର ‘ ଯୋନି” ପୀଠ ! ଭାରତର ପ୍ରସିଦ୍ଧ ତନ୍ତ୍ର ସାଧନ କ୍ଷେତ୍ର 
ଏହାରି ଲାଗି ଆସାମକୁ କୁହାଯାଉଥୁଲା- କାଉରି କାମାଖ୍ୟାଙ୍କର ଦେଶ । ତେବେ 
ପାହାଡ଼ର ନାଁ ନୀଳାଚଳ ହେଲା କିପରି ? 

ପୁରାଣରେ ଅଛି, ସତୀଙ୍କର ‘ଯୋନି” ଅଂଶ ଏହା ଉପରେ ପଡ଼ିବାରୁ 
ପାହାଡ଼ଟି ନୀଳବର୍ଣ୍ଣ ଧାରଣ କଲା । ଏହି ପର୍ବତ ଶିବଙ୍କର କ୍ଷେତ୍ର ଥଲା ! ପୁଣି 
କୁହାଯାଏ, ଯୋନି ଶିବଙ୍କ ଉପରେ ପଡ଼ିବାରୁ ଦେବୀଙ୍କର କାମ ଇଚ୍ଛା ସୂଚିତ ହେଲା | 
ତେଣୁ ଦେବୀ ଏଠାରେ କାମାଖ୍ୟା, କାମରୂପା ! 

କାଳିକା ପୁରାଣ ଓ ଯୋଗିନୀ ତନ୍ତ୍ରରେ କାମାଖ୍ୟା ପୀଠ ସଂପର୍କରେ ଯେଉଁ 
ଉପାଖ୍ୟାନ ଅଛି, ସେଥୂରୁ ଜଣାଯାଏ, ସୃଷ୍ଟି ଭିଆଣ କରିଦେବାରୁ ବ୍ରହ୍ମାଙ୍କର ମନ 
ମୋଟ ହୋଇଗଲା । ସେ ଏକା ଏକା ସୃଷ୍ଟି କରିଦେଇପାରନ୍ତି ବୋଲି ଭାବି ଅହଙ୍କାରରେ 
ଫାଟି ପଡ଼ିଲେ । ଦେବୀ କାଳିକା ଏହା ସହି ପାରିଲେ ନାହିଁ । କ୍ଷୁବୁଧ ହେଲେ । ସେ 
ନିଜ ଦେହରୁ ଗୋଟାଏ ଅସୁରକୁ ସୃଷ୍ଟି କଲେ । ତା'ର ନାଁ-କେଶୀ । ସେ ଦେବୀଙ୍କ 

ଆଦେଶରେ ବ୍ରହ୍ମାଙ୍କୁ ଗିଳି ପକାଇବାକୁ ଗୋଡ଼ାଇଲ | ବ୍ରହ୍ମା ପଳାଇ ଯାଇ ବିଷ୍ଣୁଙ୍କର 
ଶରଣ ପଶିଲେ | 

ଅସୁର କେଶୀ, ନିଜ ନାମରେ କେଶୀପୁର ବୋଲି ନଗରଟିଏ ସ୍ଥାପନ କରି 
ସେଠାରେ ରହିଲା ଓ ତ୍ରିଭୁବନ ଜୟ କଲା । ତା'ର ଉତ୍ପାତ ଦିନୁ ଦିନ ବଢ଼ିଲା । 
ଚଉଦିଗରୁ ବବ୍ରହ୍ମାଙ୍କୁ ମାର' ବୋଲି ରଡ଼ି ଶୁଭିଲା । ବିଷ୍ଣୁ ବ୍ରହ୍ମାଙ୍କ ପାଇଁ କାଳିକାଙ୍କୁ 
ସ୍ତୁତି କଲେ । କାଳିକା ବ୍ରହ୍ମା ଓ ବିଷ୍ଣୁଙ୍କ ସ୍ୁତିରେ ସନ୍ତୁଷ୍ଟ ହେଲେ । ବ୍ରହ୍ମାଙ୍କୁ ତାଙ୍କର 
ଅହଙ୍କାର ପାଇଁ ଶାସ୍ତି ଦେବା ଲାଗି ସେ ନିଜ ଶରୀରରୁ କେଶୀକୁ ସୃଷ୍ଠି କରିଥୁବା 
କଥା କହିଲେ । ବ୍ରହ୍ମା ତାଙ୍କର ଅଂହକାର ତ୍ୟାଗ କରି କ୍ଷମା ମାଗିଲେ । ଦେବୀ ହୁ 
ଧ୍ବନି କଲେ । ହୁଁ ଧୂନି ଧ୍ୃଂସର ପ୍ରତୀକ । ଏହି ଧ୍ବନିରେ କେଶୀ ଭସ୍ମ ହୋଇଗଲା । 
ଏହି ପାଉଶରୁ ପାହାଡ଼ଟିଏ ସୃଷ୍ଟି କରିବାଲାଗି ଦେବୀ ବ୍ରହ୍ମାଙ୍କୁ ଆଦେଶ ହେଲେ । 
ପୁଣି ତାଙ୍କୁ କୁହାଗଲା ପାହାଡ଼ଟି ଅତି ଉଚ୍ଚ ହେବନାହିଁ, କିମ୍ବା ନିହାତି ସାନ ହେବ 
ନାହିଁ । ଏହା ସର୍ବଦା ଗୋଚାରଣଯୋଗ୍ୟ ଡ଼ୁଣରେ ଆଚ୍ଛାଦିତ ହୋଇରହିବ । 
ଗୋରୁମାନେ ଯେଉଁ ପରିମାଣରେ ତୃଣ ଗ୍ରାସ କରିଵେ, ବ୍ରହ୍ମାଙ୍କର ପାପ ସେହି 
ପରିମାଣରେ କ୍ଷୟ ହେବ | ଦେବୀଙ୍କ ଆଦେଶ ଅନୁସାରେ ବ୍ରହ୍ମା କମଣ୍ଡଳରୁ ଜଳ 
ଛିଞ୍ଚ କେଶୀର ଢସମରୁ ପାହାଡ଼ଟି ସୃଷ୍ଟି କଲେ । ତା'ର ନାମ ରଖୁଲେ ଗୋବର୍ଵନ । 
ପୁଣି ସେଠାରେ ତୁଳସୀ ରୋପଣ କରି ତା'ର ନାମ ଦେଲେ ବୃନ୍ଦାବନ । ଦେବୀ 


କାମାଖ୍ୟା ପୀଠରେ ଅମ୍ବୁବାଚି ମେଳା ଓ ୪ଟଓଧାନୀ 

ପାଇବା ପାଇଁ ସ୍ତୁତି କରିଥୁଲେ, ସେହି ସ୍ଥାନରେ ‘ଯୋନୀପୀଠ? ସୃଷ୍ଟି କରାଯିବ ଏବଂ 
ସେଠାରୁ ଭୂମି ଭେଦ କରି ଗୋଟିଏ ନିର୍ଝର ବାହାରିବ । କିନ୍ତୁ ଗୋଟିଏ ଦିବ୍ୟ ଜ୍ୟୋତିର୍ମୟ 
ବଳୟ ଆଣି ତା'ର ଉପରେ ସ୍ଥାପନ କରାଯିବାର ପରେ ହିଁ ବ୍ରହ୍ମା ତାହା ଦର୍ଶନ କରିପାରିବେ 
¦ ତାହା ହେଲା । ଏଣିକି ବ୍ରହ୍ମା ଦେବୀଙ୍କଠାରୁ ଆଶୀର୍ବାଦ ନେଇ ସୃଷ୍ଟି କରିବାର ଅଧବକାର 
ପାଇଲେ। ଏହି ଦେବୀ, ଏଠାରେ କାମରୂପିଣୀ କାମାଖ୍ୟା । ନିଜର କାମନା ଅନୁସାରେ 
ତ୍ରିବିଧ ରୂପ ମଧ୍ୟରୁ ଯେଉଁ ରୂପ ଇଚ୍ଛା, ସେହି ରୂପରେ ଉଭା ହୁଅନ୍ତି । 

ଆସାମ କିରାତ ଅଧ୍ୟୁଷିତ ଅଞ୍ଚଳ ଥଲା ॥ କିରାତମାନେ ଶିବ ଭକ୍ତ । 
ଭାରି ଦୁର୍ଦର୍ଷ ଜାତି । ଗାରୋ ଏବଂ ଖାସି ଜନଗୋଷ୍ଠୀ କାମାଖ୍ୟା ପର୍ବତ ବା ନୀଳାଚଳର 
ଆଦିମ ଅଧୁବାସୀ । ଏମାନେ ଦେବୀ କାମାଖ୍ୟାଙ୍କର ପୂଜା କରୁଥିଲେ | ପୂଜକମାନେ 
ଏଠାରେ ଦେବୀଙ୍କ ପାଖରେ ଶୂକର ବଳି ପକାଉଥୂଲେ । ମିଥୂଳାର ରାଜା ନରକାସୁର 
କିରାତମାନଙ୍କଠାରୁ ଆସାମ ଅଧ୍ୂବକାର କରିଥୁବାର ପୁରାଣରୁ ଜଣାଯାଏ | କାମାଖ୍ୟା 
ପୀଠ ମଧ୍ୟ ନରକାସୁରର ଅଧୁକାରଭୁକ୍ତ ଅଞ୍ଚଳରେ ଥୁଲା । ସେ କାମାଖ୍ୟାଙ୍କୁ ବିବାହ 
କରିବାକୁ ଇଚ୍ଛା ` କରିବାରୁ ବିଷ୍ଣୁ ତାକୁ ହତ୍ୟା କରିଥଲେ । ଏ ସବୁ କିମ୍ବଦନ୍ତୀ । 
ଇତିହାସରୁ ଜଣାଯାଏ ଯେ, କାମାଖ୍ୟା ଦେବୀଙ୍କର ପ୍ରାଚୀନ ମନ୍ଦିରଟି ଭାଙ୍ଗି ଯାଇଥୁଲା । 
କୋଚ ରାଜବଂଶର ରାଜା ନରନାରାୟଣ ଖ୍ରୀ:ଅ: ୧ ୬୬୫ରେ ଏହାକୁ ପୁନଃ ନିର୍ମାଣ 
କରାଇଲେ ଏବଂ ଏଠାରେ ବିଧୁବଦ୍ଧ ପୂଜା ବ୍ୟବସ୍ଥା ଖଞ୍ଜଲେ । ସେ ଏଥୁପାଇଁ 
ବାହାରୁ ପୂଜକ ଅଣାଇଥ୍‌ବାର ଜଣାଯାଏ । 

ଆମତି ବା ଅମ୍ତୁବାଚୀ ଓ ଦୁର୍ଗାପୂଜା କାମାଖ୍ୟା ଦେବୀଙ୍କର ପ୍ରଧାନ ପର୍ବ 1 
ଅମ୍ୁବାଚୀ ଦିନ ଦେବୀ ରଜସ୍ବଳା ହୁଅନ୍ତି । ଦୁର୍ଗାପୂଜା ଦିନ ଏଠାରେ ବହୁ ସଂଖ୍ୟାରେ 
ମହିଷ, ବୋଦା ଓ ପାରା ବଳିପଡ଼େ । 

ମହାପ୍ରଭୁ ଜଗନ୍ନାଥଙ୍କ ବିଷୟରେ ଯେପରି ଗବେଷକମାନେ କହନ୍ତି ସେ 
ଆଦିମ ଜନଗୋଷ୍ଠୀର .ଦେବତା ଓ ପରେ ଆର୍ଯ୍ୟ ହିନ୍ଦୁମାନଙ୍କର ପ୍ରଧାନ ଦେବତା 
ବିଷ୍ଣୁ ଭାବରେ ପୂଜା ପାଉଛନ୍ତି, ସେହିପରି ସଂପ୍ରତି ହିନ୍ଦୁମାନଙ୍କର ଦେବୀ ଭାବରେ 
ଆରାଧୂତା କାମାଖ୍ୟାଙ୍କ ବିଷୟରେ ମଧ୍ଯ କୁହାଯାଇଥାଏ । ଉପରୋକ୍ତ ମିଥ୍‌ ଓ 
ଏଡିହାସିକ ତଥ୍ୟରୁ ମଧ୍ୟ ଏହି ଅନୁମାନ ଯଥାର୍ଥ ବୋଲି ମନେହୁଏ । 


ଆଗାମୀ ଶତାହୀ 
ସେପ୍ଟେମ୍ବର ୧୯୯୮ 

ହୟଗ୍ରୀବ ମହାପ୍ରଭୁ ପ୍ରସାଦେ 


ଓଡ଼ିଶାରେ ଯଦୁମଣି ମହାପାତ୍ରଙ୍କୁ ନଜାଣେ କିଏ ? ଅବଶ୍ୟ ଏଇ ପ୍ରସିଦ୍ଧ 
ନାଁରେ 'ମହାପାତ୍ର' ଲଗାଇଦେଲେ କିଏ କେମିତି ଧନ୍ଦି ହୋଇଯାଆନ୍ତି । କାରଣ କବି 
ତାଙ୍କର ନିରୋଳା ନାଁରେ ହିଁ ପରିଚିତ । ସେଦିନ ଆସାମର ହାଜୋଠାରେ ହୟଗ୍ରୀବ 
ମାଧବଙ୍କ ମନ୍ଦିରକୁ ଯିବାବେଳେ, ମୋର ତାଙ୍କ କଥା ମନେ ପଡ଼ିଗଲା । ଯେମିତି 
ଉପେନ୍ଦ୍ରଞଜ ରାମତାରକ ମନ୍ତ୍ରରେ ସିବ୍ିଲାଭ କରି କବିତ୍ସ ଶକ୍ତିଲାଭ କରିଥଲେ, 
ସାରଳା ଦାସ ସାରଳା ଠାକୁରାଣୀଙ୍କ କୃପାରୁ କବିପଣ ପାଇଥୂଲେ, ସେମିତି ଯଦୁମଣି 
ହୟଗ୍ରୀବ ମନ୍ତ୍ର ସାଧନା କରି କବିତ୍ସ ଲାଭ କରିଥୁଲେ । ଥରେ କବି ନିଜର ପରିଚୟ 
ଦେଇ କହିଥୂଲେ- 

ହୟଗ୍ରୀବ ମହାପ୍ରଭୁ ପ୍ରସାଦେ 

ଥୋଡ଼ା ନୁହେଁ ଲୋଡ଼ା କରନ୍ତି ଭୂପେ 

ଯୋଡ଼ା ହୋଇ ମୋ ପ୍ରୌଢ଼ା କବିତାକୁ 

ବଳି ବଳି ରସ ଦାନୀ କର୍ଣ୍ଣକୁ 

ଭଲେ ଭଲ ଖଣ୍ଡେ ଖଣ୍ଡ ଯେ 

ନବ ଦୁର୍ବାଦଳ ଶ୍ୟାମଳ କୃପାରୁ 

ମୋ ନାମ ଉତ୍କଳ ଘଣ୍ଟ ଯେ... 

କବି “ ନୂର୍ବାଦଳ ଶ୍ୟାମଳ ବର୍ଣ୍ଣଧାରୀ ବିଷ୍ଣୁଙ୍କର ଅବତାର ହୟଗ୍ରୀବ 
ମହାପ୍ରଭୁଙ୍କ ପ୍ରସାଦ ( ମତାନ୍ତରେ ପ୍ରତାପେ ବା ପ୍ରତାପ ) ହେତୁ ମୋ ଦ୍ଵାରା ଯୋଡ଼ା 
ହେବା ବଳିଷ୍ଠ କବିତା ଏକ ଆରକୁ ବଳି କାନକୁ ରସଦାନ କରନ୍ତି । କେବଳ ସାଧାରଣ 
ଲୋକ ନୁହନ୍ତି ମୋ କବିତାକୁ ମଧ୍ଯ ରାଜାମାନେ ଆଦର କରନ୍ତି । ଘଣ୍ଟା ଧ୍ଵନି ଚମକ 
ସୃଷ୍ଟି କଲା ପରି ମୋର ପଦମାନ ଉତ୍କଳରେ ଚମକ ସୃଷ୍ଟି କରେ । ମୁଁ ଭଲ ଲୋକଙ୍କ 
ପାଇଁ ଭଲ, ଖଣ୍ଟ ପାଇଁ ଖଣ୍ଢ । ସେ ‘ତୃରଗବଦନ ବିଷ୍ୁ'ଙ୍କୁ ଜପକରି ବର ପ୍ରାପ୍ତ 
ହୋଇଥଲେ ବୋଲି କିମ୍ବଦନ୍ତୀ ମଧ୍ଯ ପ୍ରଚଳିତ । 

ଗଜାନନ ଗଣେଶ ତ ବିଦ୍ୟାଦାତା ଦେବତା, ଅଶ୍ଧବକ୍ର ବିଷ୍ଣୁ ହୟଗ୍ରୀବ ମଧ୍ଯ 
ବିଦ୍ୟାପ୍ରଦାତା ଦେବତା ଭାବରେ ବିଦିତ । ଆସାମର ହାଜୋଠାରେ ବ୍ରହ୍ମପୁତ୍ର ନଦୀକୂଳରେ 
ଥିବା ଗୋଟିଏ ପାହାଡ଼ ଉପରେ ହୟଗ୍ରୀବ ମାଧବଙ୍କର ମନ୍ଦିର । ସ୍ଥାନୀୟ କିମ୍ବଦନ୍ତୀ 
ଅନୁସାରେ ପୁରୀରୁ ଜଗନ୍ନାଥ ମହାପ୍ରଭୁ ପ୍ରତିଦିନ ହୟଗ୍ରୀବ ମାଧବ ମନ୍ଦିରରେ ବିଜେ 
କରନ୍ତି । ଧର୍ମବିଶ୍ଵାସ ସତେ କି ସୁନ୍ଦର ଭାବରେ ଭୌଗୋଳିକ ଦୂରତ୍ସକୁ କମାଇ ଦେଇ 
ସରଳ ବା ବକ୍ରରେଖାକୁ ଗୋଟିଏ ବିନ୍ଦୁରେ ପରିଣତ କରି ପୁଣି ବିଜୁଳି ପରି କେତେବେଳେ 
ସେଇ ବିଶ୍ଵାସର ଘନ କୋଳରେ ଲମ୍ବାଇ ଦେଇ ପୁଣି ଲୁଚାଇ ଦିଏ !" 

ଆସାମରେ ପର୍ଯ୍ୟଟକମାନେ ବୁଲି ଦେଖୁବା ଭଳି ବହୁ ସୁନ୍ଦର ସୁନ୍ଦର 
ସ୍ଥାନ ଅଛି । ସେ ଦୃଷିରୁ-ହାଜୋ ସେପରି କିଛି ଦର୍ଶନୀୟ ସ୍ଥାନ ନୁହେଁ । କିନ୍ତୁ ଧର୍ମ ଓ 
ସୀଂସ୍କୃତିକ ବିଚାରରେ ଏହା ଗୋଟିଏ ଉଲ୍ଲେଖଯୋଗ୍ୟ ସ୍ଥାନ, ତୀର୍ଥ ବା ପୂୁଣ୍ୟପ୍ରଦ 
କ୍ଷେତ୍ର। ମାର୍କଣ୍ଡେୟ ପୁରାଣ ( ୫ମ-୬ଷ୍ଠ ଶତାବ୍ଦୀ), କାଳିକା ପୁରାଣ ( ୧୧ ଶତାବରୀ), 
ଯୋଗିନୀ ତନ୍ତ୍ର ( ୧ ୪ଶ ଶତାହ୍ଦୀ )ରେ ଏହି ତୀର୍ଥର ମହିମା କୀର୍ରିତ ହୋଇଛି । 
ପୁରାଣରେ ଏହାର ନାମ ଥଲା ମଣିକୂଟ ଗ୍ରାମ, ଅପୁନର୍ଭବ, ବିଷ୍ଣୁ ପୁଷ୍କର । ଏହି 
ସ୍ଥାନ ନାମକରଣ କିପରି ହାଜୋ ହେଲା ସେ ସଂପର୍କରେ କେତେ ଜନଶ୍ରୁତି ମଧ୍ଯ 
ଅଛି । ମାତ୍ର ଏତିହାସିକମାନଙ୍କ ମତରେ ବହୁକାଳ ପୂର୍ବେ ଏଠାରେ ତିବ୍ଦତୋ-ବର୍ମୀ 
ଗୋଷ୍ଠୀର ଲୋକେ ବସବାସ କରୁଥଲେ । ଏହି ଜନଗୋଷ୍ଠୀର ଅନ୍ତର୍ଗତ ବଡ଼ୋ 

ଭାଷାରେ 'ହା' ଏବଂ ‘ହାଜୌ” ଶବ୍ଦ ଗଠିତ ହୋଇଛି । ଏହି ଶବ୍ଦଟି ଅର୍ଥ -ପର୍ବତ- 
ପାହାଡ଼” । ଆନୁମାନିକ ୧୪ଶ ଶତାବ୍ଦୀ ବେଳକୁ ହାଜୁର ବା ହଜ ନାମରେ ଜଣେ 
ରାଜା ଏଠାରେ ରାଜଧାନୀ ସ୍ଥାପନ କରି ରାଜତ୍ସ କରୁଥିଲେ | ତାଙ୍କରି ନାମାନୁସାରେ 
ଏହି ସ୍ଥାନର ନାମ- “‘ହାଜୋ” ହୋଇଛି । ହାଜୋଠାରେ ଥବା ହୟଗ୍ରୀବ ମାଧବ 
ମନ୍ଦିର ଗୋଟିଏ ବିଷ୍ଣୁ ମନ୍ଦିର । ସେଠାରେ ଜଗନ୍ନାଥଙ୍କ ବିଗ୍ରହ ପୂଜା ହେଉଥୁବାର 
ଦେଖାଯାଏ ଓ ତା'ର ଶିଳ୍ପ ଭାସ୍କର୍ଯ୍ୟରେ ବୌଦ୍ଧ ପ୍ରଭାବ ମଧ୍ଯ ଲକ୍ଷ୍ଯ କରାଯାଏ । 
ଅସମୀୟା ସାହିତ୍ୟର ପ୍ରସିଦ୍ଧ ସନ୍ରକବି ମାଧବ କନ୍ଦଳୀଙ୍କ ପାଇଁ ଏହି ସ୍ଥାନର ସାରସ୍ଵତ 
ମର୍ଯ୍ୟାଦା ଓ ଏତିହ୍ଯ ବଢ଼ିଯାଇଛି । ଏଠାରେ ଦେବଦାସୀ ନୃତ୍ୟର ପ୍ରଚଳନ ମଧ୍ଯ 
ଥିଲା । ଏବେବି ତା'ର ସଂକେତ ମିଳେ । ବିଷ୍ଣୁ ଏଠାରେ ହୟଗ୍ରୀବ ରୂପଧାରଣ କରି 
ଜରାସୁରକୁ ନଧ କରିଥଲେ ବୋଲି କୁହାଯାଏ । ପୁଣି ଏଠାରେ ଇନ୍ଦ୍ଦ୍ୟୁମ୍ପ ହୟଗ୍ରୀବ 
ମାଧବ ଉପାସନା କରିଥୁବାର କିମ୍ବଦନ୍ତୀ ମଧ୍ଯ ପ୍ରଚଳିତ । ହାଜୋ ବହୁ ଦୃଷ୍ଟିରୁ 
ଗୋଟିଏ ପ୍ରସିଦ୍ଧ ସ୍ଥାନ । ଏହାର କେତେକ ବୈଶିଷ୍ଟ୍ୟ ଭିତରୁ ପୋୟା ମକ୍କାଟି ମୋର 
ଦୃଷ୍ଟି ଆକର୍ଷଣ କରିଥୁଲା । 

ହୟଗ୍ରୀବ ମାଧବ ମନ୍ଦିରର ଅନତି ଦୂରରେ ପୋୟା ମକ୍କା । ‘ପୋୟା 
(ପାଏ ବା ଏକ ଚତୁର୍ଥାଂଶ) ବିଶେଷଣଟି ପ୍ରକୃତରେ ଯାହା ପ୍ରତି ହେଲେ ସୁଦ୍ଧା କିଛି 
“ସ୍ଵତନ୍ତ୍ରତା? ଥବା ଭଳି ଲାଗିବ । ହିନ୍ଦୁ ମୁସଲମାନ ଉଭୟଙ୍କର ମିଳିତ ତୀର୍ଥ ସ୍ଥାନ 
ଓଡ଼ିଶାରେ ବି ଅଛି । ଖୋର୍ଷା ପାଖ କାଇପଦରଠାରେ ବୁଖାରୀ ସାହେବ ବା ପୀରଙ୍କ 
ପୀଠ ଏପରି ଗୋଟିଏ ପବିତ୍ର ସ୍ଥାନ ! କିନ୍ତୁ ମକ୍କ୍ା? ପରି ଇସ୍ଲାମ୍‌ ଜଗତର ପବିତ୍ରତମ 
ସ୍ଥାନକୁ ଆସାମରେ କଳ୍ପନା କରିବା ବଡ଼ ବିଚିତ୍ର ଲାଗିଲା । ପୁଣି ଯେଉଁ ପାହାଡ଼ 
ଉପରେ ଏହି ମସ୍ଜିଦ୍ରଟି ଅବସ୍ଥିତ, ସେହି ପାହାଡ଼ର ନାମ ଗରୁଡ଼ାଚଳ । ହୟଗ୍ରୀବ 
ମାଧବ ମନ୍ଦିରର ଗର୍ଭଗୃହରେ ଯେଉଁ ପଞ୍ଚଦେବତା ବିରୀଜମାନ, ସେମାନଙ୍କ ମଧ୍ୟରେ 
ଗରୁଡ଼ ଅଛନ୍ତି । ଏହି ପଞ୍ଚ ଦେବତା ହେଲେ- ବୁଢ଼ା ମାଧବ, ହୟଗ୍ରୀବ ବା ଦ୍ଵିତୀୟ 
ମାଧବ, ଚଳନ୍ତା-ମାଧବ ବା କାନୟା ( କହ୍ନେଇ ) ବାସୁଦେବ ଏବଂ ଗରୁଡ଼ ପକ୍ଷୀ | 
ଗରୁଡ଼ ବିଷ୍ଣୁଙ୍କର ବାହନ । ତାଙ୍କୁ ହୟଗ୍ରୀବ ମନ୍ଦିରରେ ଦେଖୁବା ଏବଂ ଗରୁଡ଼ାଚଳ 
ନାମ ଶୁଣିବା ଓ ତାଂ ସହିତ ସେହି ଅଚଳ ବା ପାହାଡ଼ରେ ‘ପୋୟା ମକ୍୍ରା'ର 
ଅବସ୍ଥିତି ମନରେ ବିସ୍ମୟ ସୃଷ୍ଟି କଲା । 

ଶୁଣିବାକୁ ମିଳେ ଗିୟାସୁଦିନ ଆଉଲିୟାର ନାମରେ ଜଣେ ଧର୍ମପ୍ରାଣ 
ବ୍ୟକ୍ତି ଥଲେ | ଏହି ଗରୁଡ଼ାଚଳରେ ମଧ୍ଯ ତାଙ୍କର କବର ଅଛି । ସେ ଏଠାରେ 
ଯେଉଁ ନବେଟା ମୂର୍ଭି ଉଦ୍ଧାର କରିଥଲେ ସେହି ମୂର୍ଭିର ସଂଖ୍ୟା ମ୍ତ୍ରାରେ ମିଳିଥବବା 
୩୬୦ଟି ମୂର୍ଭିର ଏକ ଚତୁର୍ଥାଂଶ । ପୁଣି ମଧ୍ୟ କୁହାଯାଏ - ପୀର ଗିୟାସୁଦଦିନ ଏଠାରେ 


ପ୍ରବନ୍ଧରେ ନାନା କଥା ୮୩ 


Digitized by srujanika@gmail.com 


ତୀର୍ଥ ସ୍ଥାପନ ସମୟରେ ମକ୍କାରୁ ଏକ ପାଆ ଵା ପାଏ ( ସେରକର ଏକ ଚତୁର୍ଥାଂଶ ) 
ମାଟି ଆଣି ଏଠାରେ ସ୍ଥାପନ କରିଥୁଲେ । ଆଉ ଗୋଟିଏ ମତ ହେଲା- ଏହି ତୀର୍ଥ 
ଦର୍ଶନ କଲେ ମକ୍କା ଦର୍ଶନ କରିବା ପୁଣ୍ୟର ଚାରି ଭାଗରୁ ଭାଗେ ପୁଣ୍ୟ ମିଳେ । 

ଗିୟାସୁଦିନ ଆଉଲିୟାରଙ୍କର ମୂଳ ନାମ ଥଲା ଜଲାନୁଦିନ ତାବ୍ରିଜ । ସେ 
ଖ୍ମୀ:ଃଅ: ୧୧୯୩ରେ 'ତାନ୍ରିଜ୍‌ ସହରରେ ଜନ୍ମଗ୍ରହଣ କରିଥୁଲେ । ସେ ୩୫ବର୍ଷ ରାଜତ୍ର 
କଲାପରେ ସନ୍ଷ ଭାବରେ ଜୀବନ ଆରମ୍ଭ କରିଥିଲେ ଏବଂ ଇସ୍‌ଲାମ୍‌ ଧର୍ମ ପ୍ରଚାର ପାଇଁ 
ସମଗ୍ର ବିଶ୍ଧ ପରିଭ୍ରମଣ କରିଥୁଲେ । ସେ ହାଜୋ ଆସିଥୂଲେ ଏବଂ ଏଠାରେ ୨ ୦ବର୍ଷ 
କାଳ ରହିଥିଲେ । ସେ ଆସାମର ବିଭିନ୍ନ ସ୍ଥାନରେ ମସ୍‌ଜିଦ୍ ଓ ମାଜାର ପ୍ରତିଷ୍ଠା କରିଥୁଲେ । 
ପୁଣି ଅନ୍ୟ ଗୋଟିଏ ମତ ଅନୁସାରେ ହିଜିରି ୬୪୨ (ଖୀ:ଅ: ୧୨୨ ୨)ରେ ହଜରତ 
ଗିୟାସୁଦିନନ ଆରବରୁ ଭାରତକୁ ଆସିଥିଲେ । ଭାରତର ବିଭିନ୍ନ ଅଞ୍ଚଳରେ ବହୁ ବର୍ଷ 
କଟାଇବା ପରେ ସେ ହଜରତ ଜମାଲ୍‌ ହଜରତ ଶାହ ଗୁଡ଼ର ଏବଂ ହଜରତ଼ ଶାହ 
ବୁଜୁରୁଗ୍‌ ନାମକ ତିନିଜଣ ସାଥଙ୍କ ସହିତ ବ୍ରହ୍ମପୁତ୍ର ଉପତ୍ୟକାରେ ପହଞ୍ଚଲେ । ସେମାନେ 
ଜୀବନର ଅବଶିଷ୍ଟ ସମୟତକ ' ଗରୁଡ଼ାଚଳ' ପାହାଡ଼ରେ ଅତିବାହିତ କରିଥଲେ । ପୋୟା 
ମକ୍କାର ପରିସର ମଧ୍ୟରେ ଏମାନଙ୍କର କବର ଅଛି | 

ଉପରେ ଉଲ୍ଲେଖ ଥବା ତିନୋଟି କିମ୍ବଦନ୍ତୀ ବ୍ଯତୀତ, ଅନ୍ଯ ଏକ କଥା 
ଶୁଣାଯାଏ । ତଦନୁସାରେ ଖ୍ରୀଷ୍ଟାଦ୍ଦ ତେରଶହ ଦୁଇ-ତିନି ବେଳକୁ ଆସାମ ଆକ୍ରମଣ 
କରିଥବା ସୁଲତାନ୍‌ ଗିୟାସୁଦିନଧଙ୍କ ବିଜୟୀ ସୈନ୍ଯ ବାହିନୀ ସହିତ ପୋୟା ମକ୍କାର 
ପୀର ଆସିଥୂଲେ । ସେ ପ୍ରଥମେ ଗୁଆହାଟୀର ପଶ୍ଚିମ ପଟେ ଗାଡୀଗାଁରେ ଥଲେ । 
ପରେ ହାଜୋ ଆଡ଼କୁ ଆସିଥୂଲେ । ଗରୁଡ଼ାଚଳ ଉପରେ ଥୁବା ସମାଧ୍ଟ, ଏଇ ପୀରଙ୍କର 
ଵୋଲି କୁହାଯାଏ । ଆଉ ପୁଣି ଶୁଣାଯାଏ- ଦିଲ୍ଲୀର ମୋଗଲ ସମ୍ରାଟ ଜାହାଙ୍ଗୀରଙ୍କ 
ରାଜତ୍ସ କାଳରେ ଅହୋମ ରାଜ୍ୟ ଆକ୍ରମଣ ପାଇଁ ପୂର୍ବକୋଚ ( କୋଚ ହାଜୋ ) ରାଜ୍ୟର 
ଶାସନ କାଁ ମକରମ୍‌ ଖୀ, ଦଳେ ସୈନ୍ଯ ପଠାଇଥୂଲେ । ସେମାନେ ସୈୟଦ ହାକିମ୍‌, 
ସୈୟଦ୍ଵ ଆବୁବେକ୍କର ଓ ସତ୍ରାଜିତ୍ଵ ବରୁୟାଙ୍କ ନେତୃତ୍ବରେ ଆସିଥୂଲେ । ଯୁଦ୍ଧରେ 
ମୋଗଲମାନଙ୍କର ପରାଜୟ ହେଲା । ଆବୁବେକ୍କର ଓ ତାଙ୍କ ପୁଅ ଗିୟାସୁଦିନଙ୍କର 
ମୃତ୍ୟୁ ହେଲା । ଗିୟାସୁଦଦିନ ଅତ୍ୟନ୍ତ ଧର୍ମପ୍ରାଣ ମୁସଲମାନ ଥୁଲେ । ତାଙ୍କ ଶରୀରକୁ 
ଗରୁଡ଼ାଚଳକୁ ଅଣାଯାଇ, ସେଠାରେ ସମାଧସ୍ଥ କରାଯାଇଥୁଲା ¦ ସମ୍ରାଟ ଶାହଜାନଙ୍କ 
ପୁତ୍ର ଆବୁଲ ଗାଢଜୀ ସୁଜାଉଦ୍ଦୀନ୍‌ ଏଠାରେ ମସ୍‌ଜିଦଵ ନିର୍ମାଣ କରାଇଥୁଲେ । ଏହି 
ନିର୍ମାଣ ଦାୟିତ୍ଵରେ ଥୁଲେ ଫୌଜଦାରୀ ଲୁଟ୍‌ଫ୍ୁଲ୍ଲା ଓ ତାଙ୍କର ପୁତ୍ର ନିୟାମତୁଲ୍ଲା । ହିଜରି 
୧୦୬୬ ରମଜାନ ମାସରେ (ଖୁୀ:ଅ:୧୬୫୭)ରେ ଏହି ମସଜିଦ ନିର୍ମାଣ କାର୍ଯ୍ୟ 
ଶେଷ ହୋଇଥଲା । ପୋୟା ମକ୍କା ପାଇଁ ସୁଜାଉଦିନ ଜମିବାଡ଼ି ଖଞ୍ଜିବାର ବ୍ୟବସ୍ଥା 

କରିଥୁଲେ । ପୁଣି ସମ୍ରାଟ ଆଉରଙ୍ଗଜେବ ଏହି ମସ୍‌ଜିଦ୍ଵର ସୁପରିଚାଳନା ପାଇଁ ଜମିବାଡ଼ି 
ଖଞ୍ଜ ଦେଇଥୁଲେ | ରାଜା ରୁଦ୍ର ସିଂହ, ଲକ୍ଷ୍ମୀସିଂହ, କମଳେଶ୍ବର ସିଂହ ପ୍ରଭୃତି ଆସାମର 
ରାଜାମାନେ ପୋୟା ମକ୍କ୍ା ତୀର୍ଥର ସୁପରିଚାଳନା ପ୍ରତି ଦୃଷ୍ଟି ଦେଇଥବାର ମଧ୍ଯ 
ଜଣାଯାଏ । ୧୮ ୬୭ ଖ୍ରୀଷ୍ଟାହର ଭୂମିକମ୍ପରେ ଏହି ମୂଳ ମସଜିଦ ଧ୍ଂସପ୍ରାପ୍ତ ହୋଇଥଲା ! 
ପରେ ଏହା ପୁନଃ ନିର୍ମାଣ କରାଯାଇଛି । 

ବର୍ଷସାରା ପୋୟା ମକ୍କ୍ରାକୁ ଆସାମର ବିଭିନ୍ନ ଅଞ୍ଚଳରୁ ତୀର୍ଥଯାତ୍ରାମାନେ 
ଆସନ୍ତି । ମାଘ, ଫାଲ୍‌ଗୁନ, ଚୈତ୍ର ଓ ବୈଶାଖ ମାସରେ. ତୀର୍ଥଯାତ୍ରୀଙ୍କ ସଂଖ୍ୟା ଅଧଵକ 
ହୁଏ । ଭକ୍ତମାନେ କୁକୁଡ଼ା, ଛେଳି ଆଦି ଆଣନ୍ତି । ମୁଲ୍ଲା ଏଗୁଡ଼ିକୁ କୁର୍ବାନ କରନ୍ତି । 
ତା'ପରେ ମସ୍ଜିଦ୍ର ପ୍ରାଙ୍ଗଣରେ ଥବା ରନ୍ଧନଶାଳାରେ ଏଗୁଡ଼ିକ ରନ୍ଧାହୁଏ । ଏଥପାଇଁ 
ଭକ୍ତମାନେ ଚାଉଳ ପ୍ରଭୁତି ମଧ୍ୟ ଆଣିଥାନ୍ତି । ଏହା ପ୍ରସାଦ ଭାବରେ ସମବେତ 
ଭକ୍ତମାନଙ୍କ ଭିତରେ ବଣ୍ଟାଯାଏ । ଭକ୍ତମାନେ ଗିୟାସୁଦ୍ଦିନଙ୍କ ସମାଧୂ ସମୀପରେ  ଫତିହା' 
ପାଠ ଏବଂ “‘ଦୋୟା' ପ୍ରାର୍ଥନା ପରେ ମସ୍‌କିଦ୍ଧରେ ନମାଜ ପାଠ କରନ୍ତି । ସେଠାରେ 
ଥିବା ମୁସଲମାନୁମାନଙ୍କୁ ଖାଦ୍ୟ ପାଦର୍ଥ ବିତରଣ କରାଯାଏ ।”” ପ୍ରତିଦିନ ରାତିରେ 
ସମାଧୁ ସମ୍ମୁଖରେ ଦୀପ ଦିଆଯାଏ । ରାତିରେ ସମାଧୂକୁ ବସ୍ତରେ ଆବରଣ କରି 
ରଖାଯାଏ । ଏଠାରେ ଉର୍ସ (ମାଘ ମାସ ଆରମ୍ଭରୁ ବୈଶାଖ ପର୍ଯ୍ୟନ୍ତ ଉତ୍ସବ ପାଳନ 
କରାଯାଏ । ଜଣେ ଖାଦିମ୍‌ ଏହି ତୀର୍ଥ କ୍ଷେତ୍ର ଓ ତା'ର ପର୍ବଗୁଡ଼ିକ ପରିଚାଳନାର ତତ୍ସନ 
ନିଅନ୍ତି । ମାଘ ପୂର୍ଣ୍ଣମାରେ ଉର୍ସ ଉତ୍ସବ ଦିନ ଦରିଦ୍ରଙ୍କୁ ଖାଦ୍ୟ ବିତରଣ, ସିରିଣି ବଣ୍ଟନ, 
ଦ୍ରଆ ଫତିହା ପାଠ ହୁଏ । ମେଳା ଜମେ । ଭକ୍ତମାନେ ଜିକର ଜପ କରନ୍ତି । 

ହାଜୋଂଠାରେ ବୁଦ୍ଧଦେବଙ୍କର ମହାପରିନିର୍ବାଣ ଘଟିଥୁଲା ବୋଲି ତିବ୍ଦତୀୟ 
ବୌଦ୍ଧଧର୍ମାବଲମ୍ବୀମାନଙ୍କର ବିଶ୍ଵାସ ! ଭୁଟାନ, ନେପାଳ, ତିଦତ, ଚୀନର 
ବୌଦ୍ଧତୀର୍ଥଯାତ୍ରୀମାନେ ପୂର୍ବେ ବନ୍ଧୁ ସଂଖ୍ୟାରେ ଏଠାକୁ ଆସୁଥିଲେ । ହୟଗ୍ରୀବ 
ମାଧବ ମନ୍ଦିରର ଗର୍ଭଗୃହରେ ପଞ୍ଚଦେବତା ପ୍ରତିଷ୍ପିତ ଥବା କଥା ଇତିପୂର୍ବରୁ ଉପରେ 
କୁହାଯାଇଛି । ଏଥୂମଧ୍ୟରୁ ‘ବୁଢ଼ା ମାଧବ? ବିଗ୍ରହକୁ 'ମହାମୁନୀ” ବୋଲି କୁହାଯାଏ । 
ସେ ବୃଦ୍ଧ । ତାଙ୍କୁ ଦର୍ଶନ କରିବାକୁ ବୌଦ୍ଧ ତୀର୍ଥଯାତ୍ରୀମାନେ ଆସୁଥିଲେ । କେତେକ 
ବିଦ୍ଧାନଙ୍କ ମତରେ ହୟଗ୍ରୀବ ମାଧବ ମନ୍ଦିର ଯେଉଁଠାରେ ଅଛି, ସେଠାରେ ଏହି 
ପର୍ବତ ଉପରେ ଗୋଟିଏ ବୌଦ୍ଧ ଚୈତ୍ୟ ଥୁଲା । ଏଠାରେ ବୁଦ୍ଧଦେବଙ୍କର 
ଦେହାବଶେଷ( ଅସ୍ଥି, ଭସ୍ମ ଆଦି)ରଖୁ ପୂଜା କରାଯାଉଥୁଲା । ପରବର୍ଭୀ କାଳରେ 
ହିନ୍ଦୁ ଧର୍ମର ପ୍ରଭାବ ସମୟରେ ବୌଦ୍ଧ ଚୈତ୍ୟ ହିନ୍ଦୁ ମନ୍ଦିରରେ ଏବଂ ବୁଦ୍ଧଦେବଙ୍କ 
ମୂର୍ଭି ହିନ୍ଦୁ ଦେବତା ଭାବରେ ରୂପାନ୍ତରିତ ହୋଇଛି । ହୟଗ୍ରୀବ ଭାବରେ ପୂଜିତ 
ପ୍ରକାଣ୍ଡ ବୃଢ଼ା ମାଧବ ମୂର୍ଭି ବୁଦ୍ଧ ମୂର୍ଭି ହୋଇଥାଇପାରେ ବୋଲି ଅନୁମାନ କରାଯାଏ । 

ହାଜୋ ସୁନା, ରୂପା ଓ ମୃତ୍ଶିଳ ପାଇଁ ପ୍ରସିଦ୍ଧ । ଦେବଦାସୀମାନଙ୍କର 
ସୁନା, ରୂପାର ଅଳଙ୍କାର ନିର୍ମାଣର ପରମ୍ପରା ଏହି ଶିଳ୍ପକୁ ପ୍ରସିଦି ଦେଇଥ୍‌ଲା । 
ଏପରିକି ଏଠାରେ ସ୍ଵର୍ଣ୍ ରୌପ୍ଯ ଶିଳ୍ପ ରୀତିରେ ବୌଦ୍ଧ ଓ ମୋଗଲ ଶିଳ୍ପକଳାର 
ପ୍ରଭାବ ଲକ୍ଷ୍ଯ କରାଯାଏ । ହାଜୋର କୁମ୍ଭାରମାନେ ଟେରାକୋଟା ମୂରି ନିର୍ମାଣ 
କରନ୍ତି । ହାଜୋର ପିତଳ ଶିଳ୍ପ ମଧ୍ୟ ପ୍ରସିଦ୍ଧି ଲାଭ କରିଥଲା । ଏବେ ମଧ୍ୟ 
ଏଠାରେ ଗୋଟିଏ ନିର୍ଦିଷ୍ଟ ସମ୍ପଦାୟର ଲୋକେ ପିତଳର ସାମଗ୍ରୀ କରନ୍ତି । ଏଥୁ 
ମଧ୍ୟରେ ପିତଳର “ସରାଇ” ଆସାମରେ ପ୍ରସିଦ୍ଧ । 

ହାଜୋର ମାଳୀମାନେ ପୁଷ୍ଠ-ଶିଳ୍ପର ନୈପୁଣ୍ୟ ପାଇଁ ସାରା ଆସାମରେ 
ଜଣାଶୁଣା । ବିଭିନ୍ନ ପ୍ରକାରର ମାଳା ମୁକୁଟ, ବରକନ୍ୟାଙ୍କର ପୁଷ୍ଠଭୂଷଣ ନିର୍ମାଣ 
ଏମାନଙ୍କର ବୃତ୍ତି। ହୟଗ୍ରୀବ ମାଧବ ମନ୍ଦିରର ଦେବତାମାନଙ୍କର ପୁଷ୍ଠବେଶ ଏମାନଙ୍କର 
ନୈପୁଣ୍ଯର କାରଣ ! “ବୁଢ଼ା ମାଧବଂଙ୍କ ବିରାଟ ବିଗ୍ରହ ପାଇଁ ତିଆରି କରାଯାଉଥ୍‌ବା 
କାଲ ମାଳା”, ଆକୃତି ଓ ଶିଳ୍ପ ଦୃଷ୍ଟିରୁ ଅନନ୍ୟ ସୃଷ୍ଟି । ଆମର ତାଳପତ୍ର ପୋଥ୍‌ୂ ପରି 
ଆସାମରେ ହାଁସୀ ପତୀୟା ପୋଥ୍‌ ଲେଖା ଯାଉଥଲା ! ଏଗୁଡ଼ିକ ନାନା ଭାବରେ ଚିତ୍ରିତ 
କରି ସୁନ୍ଦର ଭାବରେ ଲେଖା ଯାଉଥୁଲା । ହାଜୋ ଏପରି ପୋଥ୍‌ ଲେଖା, ବିଶେଷତଃ 
ଚିତ୍ର ପୋଥ ପ୍ରସ୍ତୁତି ପାଇଁ ପ୍ରସିଦ୍ଧ । ହାଁସୀ ଗୋଟିଏ ଗଛର ନାମ । ତାର ବଳ୍ନକଳକୁ 
ଟାନିଙ୍ଗ କରି ସେଥରେ ଲେଖାଯାଇ ପୋଥ୍‌ ପ୍ରସ୍ତୁତ କରାଯାଏ । 

‘ହାଜୋ”ର ଅନ୍ୟ ଏକ ବୈଶିଷ୍ଟ୍ୟ ହେଲା କାମଦେବ ଉପାସନା । ଆସାମର 
ଅନ୍ୟ ନାମ କାମରୂପ । ଏଠାରେ ଏକଦା କନ୍ଦର୍ପଙ୍କର ପୂଜା ପ୍ରଚଳିତ ଥବାର କୁହାଯାଏ । 
ଏବେ ମଧ୍ଯ ହାଜୋଠାରେ କାମେଶ୍ବର ମନ୍ଦିର ଅଛି । ଯୋଗିନୀ ତନ୍ତ୍ର ଓ କାଳିକା 
ପୁରାଣରେ କାମଦେବ ପୀଠର ଉଲ୍ଲେଖ ଅଛି । ଏହା ମଦନ-କାମ ଉପାସନାର 
କେନ୍ଦ୍ର ଥବାର ଅନୁମାନ କରାଯାଏ ! ଏଠାରେ ଥୁବା ପ୍ରାଚୀନ କାମେଶ୍ଵର ମନ୍ଦିରଟି 
ଭାଙ୍ଗି ଯାଇଥଲା । ପରବର୍ରୀ କାଳରେ ୧୮ଶ ଶତାବ୍ଦୀରେ ପ୍ରମତ୍ତ ସିଂହ ନୂଆ କରି 
ବର୍ଁମାନର ମନ୍ଦିରଟି ନିର୍ମାଣ କରାଇଥିଲେ । ସମ୍ଭବତଃ ସେହି ସମୟରୁ ମନ୍ଦିରରରେ 
ମଦନ-କାମଦେବଙ୍କ ବିଗ୍ରହ ଭାବରେ ଶିଳା ଶୈବଲିଙ୍ଗ ପୂଜିତ ହେଉଛନ୍ତି ! ପୁଣି ୧୮୯୭ 
ଭୂମିକମ୍ପରେ ସେହି ମନ୍ଦିରଟି ମଧ୍ଯ ଭାଙ୍ଗି ଯାଇଥଲା ! ପରେ ପୁଣି ଭଗ୍ନଶିଳା ସମ୍ବଳ 
ସଂଗ୍ରହ କରି ଏହାର ପୁନଃ ନିର୍ମାଣ କରାଯାଇଛି । ଏଠାରେ ମଦନ ତ୍ରୟୋଦଶୀ ଉତ୍ସବ 
ପାଳନ କରାଯାଏ । କାମେଶ୍ବରଙ୍କଠାରେ ଆମିଷ ଭୋଗ ଲାଗେ । କିନ୍ତୁ ଏହି ବିଗ୍ରହ 
ଶିବଲିଙ୍ଗ ଏବଂ ଏହାଙ୍କର ଚଳନ୍ତି ବିଗ୍ରହ ପଞ୍ଚମୁଖ, ଦଶଭୁଜ, ବୃଷଭାସୀନ- କାମେଶ୍ବର 
ଶିବ । ମଦନ ତ୍ରୟୋଦଶୀ ଉତ୍ସବରେ ଏହି ବିଗ୍ରହ ଶୋଭାଯାତ୍ରାରେ ଯାଆନ୍ତି । ବ୍ରହ୍ମପୁତ୍ର 
କୂଳରେ ଥବା ହାଜୋ, ଏହିପରି ବହୁ ଦୃଷ୍ଟିରୁ ଆସାମର ଗୋଟିଏ ବିଶିଷ୍ଠ ପୀଠ । 

ତେବେ, “ହୟଗ୍ରୀବ ମହାପ୍ରଭୁ ପ୍ରସାଦେ ଓଡ଼ିଶାର ଯଦୁମଣି କବିତ୍ଧ ଲାଭ କଲା ପରି, 
ଆସାମର ପ୍ରସିଦ୍ଧ ବୈଷ୍ଣବ କବି ମାଧବ କନ୍ଦଳୀଙ୍କର ସାରସ୍ଵତ ସିଛି ଓ ଧର୍ମତତ୍ନ 
ସମ୍ପର୍କୀୟ ଜ୍ଞାନ ହୟଗ୍ରୀବ ମାଧବଙ୍କ କରୁଣାର ଫଳ ବୋଲି କୁହାଯାଏ । ଦୁଇଟି ଭାରତୀୟ 
ଭାଷା -ଓଡ଼ିଆ ଓ ଅସମୀୟା ଭାଷା ସାହିତ୍ୟର ଦୁଇ ବରିଷ୍ଠ ସ୍ରଷ୍ଟା, ସେମାନଙ୍କର ସାରସ୍ଵତ 
କୀଉିସ୍ତମ୍ଭ ନିମାଣ ଯେଉଁ ଦେବତାଙ୍କର ପ୍ରସାଦର ଫଳ, ସେ ଦେବତା କଣ ସାଧାରଣ 
ଦେବତା ? ଏଇ ହାର୍ଟ୍‌ଜା ଦେଇ ବହିଯାଉଛି ଅମୋଘା ଗର୍ଭସମ୍ଭୂତ ବ୍ରହ୍ମାଙ୍କର ପୁତ୍ର 
ଭାବରେ ବିଦିତ ଲୌହିତ୍ୟ ବା ମହାବାହୁ ବ୍ରହ୍ମପୁତ୍ର । ସାରାଭାରତର ପର୍ବ 
ଆଶୋକାଷ୍ଟମୀରେ ସ୍କାନ ଓ ଅଶୋକ କଳିକା ସେବନ ବିଧ୍ୂରେ ଅଛି“ 

ମୀନେ ମଧୌ ଶୁକ୍ଲପକ୍ଷେ ଆଶୋକାଖ୍ୟାଂ ତଥାଷ୍ଟମୀଂ 

ପିବେଦଶୋକ କଳିକାଃ ସ୍ମାତ୍ସା ଲୋହିତ ବାରିଣି । 
ଏହାର ଟୀକାରେ ଅଛି- ‘ଲୋହିତ ବାରିଣି ବ୍ରହ୍ମପୁତ୍ରାଖ୍ଯ ନଦଜଳେ । ତଦଭାବେ 
ସ୍ତୋତୋମାତ୍ରେ ପୈ ।” ଏହି ପବିତ୍ର ବ୍ରହ୍ମପୁତ୍ର ପ୍ରବାହିତ ପୁଣ୍ଯ ଭୂଖଣ୍ଡରେ 
ବିଚ୍ଛିନ୍ନତାବାଦର ନିଶା ଦଭୁଞ୍ଜାଉଛି କିଏ ? କ୍ଷମତା ଲିପ୍‌ସାରେ ବିଷାକ୍ତ ରାଜନୀତି 
ଏହାର ଉତ୍ତର ଦେଇପାରିବ ନାହିଁ । ଭାରତରେ ଘୋର ଅଭାବ-ସାଂସ୍କୃତିକ ନେତୃତ୍ସର । 


ଆଗାମୀ ଶତାବ୍ଦୀ 
ମେ ଓ ଢୁନ୍‌- ୧୯୯୯ 

Eos! Song 


MYANMAR 
{BURMA} 


© Sine Capital 


© Diastikct 
Headquaris: 
— State Boundary 


ଅରୁଣାଚଳ 


ଭାରତୀୟ ଜାତୀୟ ଦିବସମାନଙ୍କରେ ରାଧାନାଥଙ୍କ ଭାରତ ବନ୍ଦନା, 
ବଙ୍କିମଚନ୍ଦ୍ରଙ୍କର ବନ୍ଦେ ମାତରମ୍‌ ଶୁଣିବା ବେଳେ ଭାରତର ମାନଚିତ୍ର ଆଖ ଆଗରେ 
ଝଲ୍ସି ଉଠେ ତା'ର ସୁନ୍ଦର, ପବିତ୍ର ଓ ମହିମାଦୀପ୍ତ ରୂପରେ ! ଏହି ଭାରତବର୍ଷ 
ବହୁ ଜାତିଙ୍କର ମହାମିଳନ ତୀର୍ଥ । ସକଳ ଜାତି, ଉପଜାତି ମିଶିଯାଇ ହୋଇଛନ୍ତି- 
ଭାରତୀୟ ମହାଜାତି । କବିଗୁରୁ ରବୀନ୍ଦ୍ରନାଥ ଗାଇଥୂଲେ- 

କେହୋ ନାହିଁଜାନେ, କାର୍‌ ଆହ୍ଵାନେ 

କତୋ ମାନୁଷେର ଧାରା 

ଦୁର୍ବାର ସ୍ଟରୋତେ ଏଲୋ କୋଥା ହତେ 

ସମୁଦ୍ରେ ହେଲୋ ହାରା । 

ହେଥାୟ ଆର୍ଯ୍ୟ ହେଥା ଅନାର୍ଯ୍ୟ 

ହେଥାୟ ଦ୍ରାବିଡ଼ ଚୀନ 

ଶକ ହୃନ୍ନ ଦଳ ପାଠାନ ମୋଗଲ 

ଏକ୍‌ ଦେହେ ହେଲେ ଲୀନ । 

ନାନା ରଂଗ, ନାନା ଭାଷା, ନାନା ଚଳଣି, ବିଶ୍ଵାସ ଓ ଅଭ୍ଯାସର 
ଜନଗୋଷ୍ଠୀକୁ ଆପଣାର ବିସ୍ତାରିତ କୋଳରେ ଧାରଣ କରିଛି ଭାରତ ଧରଣୀ; 

ଆମର ପ୍ରିୟ ଭାରତମାତା ! ପୂର୍ବ, ପଶ୍ଚିମ, ଦକ୍ଷିଣ, ତିନି ଦିଗରେ ବିସ୍ତୀର୍ଣ୍ଧ ଜଳଧୁ 
ଏବଂ ଉତ୍ତରରେ ଉତ୍ତୁଙ୍ଗ ହିମାଳୟ- ଏଇ ହେଲା “ସ୍ଵର୍ଗାପବର୍ଗାସ୍ପଦ ମାର୍ଗଭୂତା' 
ଭାରତଭୂମି । ଏହାର ଉତ୍ତର-ପୂର୍ବ ସୀମାନ୍ତରେ ଅଛି ଅରୁଣାଚଳ ପ୍ରଦେଶ । ୮୩, 
୭୪୩ ବର୍ଗକିଲୋମିଟର ବିଶିଷ୍ଟ ସୁନ୍ଦର ପାର୍ବତ୍ୟ ପ୍ରଦେଶ । ଏହା ଉତ୍ତର-ପୂର୍ବ 
ଭାରତର ସାତୋଟି ରାଜ୍ୟ ଭିତରେ ଆୟତନ ଦୃଷ୍ଟିରୁ ବୃହତ୍ତମ | 

ସିଆଙ୍ଗ ନଦୀର ପୂର୍ବ ଓ ପଶ୍ଚିମ ଭାଗରେ ଥୁବା ଅରୁଣାଚଳର ଦୁଇ ଅଂଶ 
ଭୌଗୋଳିକ ଗଠନ ଦୃଷ୍ଟିରୁ ଭିନ୍ନ । ଏହି ସିଆଙ୍ଗ ନଦୀର ପର୍ଚିମକୁ ପଶ୍ଚିମ ସିଆଙ୍ଗ 
ଜିଲ୍ଲା ଚୀନ ସୀମାକୁ ସ୍ପର୍ଶ କରିଛି । ସିଆଙ୍ଗ ସହିତ ଆଲୋଙ୍ଗ, ଦିବାଙ୍ଗ ଓ ଲୋହିତ 
ମିଶି ଶଦିଆଠାରେ ବ୍ରହ୍ମପୁତ୍ର ନଦୀ ସୃଷ୍ଟି ହୋଇଛି । ଅରୁଣାଚଳ ପ୍ରଦେଶରେ ସ୍ଥଳାକୃତିର 
ପରିବରଁନ ହେତ଼ ଜଳବାୟୁରେ ମଧ୍ଯ ପାର୍ଥକ୍ୟ ପରିଲକ୍ଷିତ ହୁଏ । ଏହାର ଖାମେଙ୍ଗ, 
ସୁବନନଶିରୀ, ଲୋହିତ ପ୍ରଭୃତି ହିମାଳୟ କୋଳର ଜିଲ୍ଲାଗୁଡ଼ିକ ଏବଂ ଅନ୍ୟପଟେ 
ତିରାପ୍‌ ଜିଲ୍ଲାର ପାଟ୍‌କୋଇ ଅଞ୍ଚଳକୁ ନେଇ ଭୂବିଜ୍ଞାନ ଦୃଷ୍ଟିରୁ ଦୁଇଭାଗରେ ବିଚାର 
କରାଯାଏ । ରସପୁଷ୍ଟ ସବୁଜ ବନାନୀ, ଗହନ ନଦୀ ଉପତ୍ଯକା, ସୁରମ୍ୟ ଉଚ୍ଚ 
ପର୍ବତଶ୍ରେଣୀରେ ସୁଶୋଭିତ ଅରୁଣାଚଳ ପ୍ରଦେଶ ପାଞ୍ଚଟି ନଦୀ ଉପତ୍ଯକାରେ 
ବିଭାଜିତ । ସେଗୁଡ଼ିକ କାମେଙ୍ଗ, ସୁବନ୍‌ଶିରୀ, ସିଆଙ୍ଗ, ଲୋହିତ ଓ ତିରାପ୍‌ ! 
ଅରୁଣାଚଳ ପ୍ରଦେଶର ନଦୀଗୁଡ଼ିକ ହିମାଳୟର ତୁଷାରଧାରାରେ ପୁଷ୍ଟ । ତେଣୁ 
ଚିରସ୍ରୋତା । ପୁଣି ଏହି ନଦୀଗୁଡ଼ିକରୁ ବହୁଧାର, ଉପଧାର ବାହାରି ପ୍ରବାହିତ 
ହୋଇଛି । ଉଚ୍ଚ ନୀଚ ଖାଲଖମାପୂର୍ଣ୍ଣ ପାହାଡ଼ ଓ ପାହାଡ଼ିଆ ଭୂଭାଗ ଓ ନଦୀମାନଙ୍କର 
ଉପତ୍ୟକା ଅଞ୍ଚଳରେ ଚାଷବାସ ହୁଏ । ସେଠାରେ ଜନବସତିଗୁଡ଼ିକ ମଧ୍ଯ ପାହାଡ଼ 
ଦେହରେ ଥାକ ଥାକ ହୋଇ ସ୍ଥାପିତ । ଅରୁଣାଚଳ ପ୍ରଦେଶର ରାଜଧାନୀ ଇଟାନଗର 
ଏବଂ ଆପ୍ତାଣି (ସମୁଦ୍ର ପତ୍ତନରୁ ବହୁ ଉଚ୍ଚରେ ଥବା ଅରୁଣାଚଳ ପ୍ରଦେଶର 
ଏକ ସମତଳ ଭୂଭାଗ )ର ଚାଷ ଜମିର ଚିତ୍ର ଦେଖୁଲେ ଏହି ବିଷୟରେ ଧାରଣା 
କରି ହେବ । 

ଅରୁଣାଚଳରେ ଏହି ଅସମାନ ଓ ଘଞ୍ଚ ଅରଣ୍ୟମୟ ଅଞ୍ଚଳର ବିଭିନ୍ନ 
ନଦୀ ଉପତ୍ୟକାମାନଙ୍କରେ ରହୁଥବା ଜନଗୋଷ୍ଠୀ ଦୁର୍ଗମ ପଥ ଅତିକ୍ରମ କରି ପରସ୍ପର 
ସହିତ ମିଳାମିଶା କରିବାର ସୁଯୋଗ ପ୍ରାୟ ପାଆନ୍ତି ନାହିଁ । ଏହି ପ୍ରଦେଶରେ ପ୍ରାୟ 
୨୬ଟି ମୁଖ୍ୟ ଜନଗୋଷ୍ଠୀ ଏବଂ ଏହାର ଶାଖା ଉପଶାଖା ମିଶି ସତୁରୀ । ଏହି 
ସତଡୁରୀଟି ଜନଜାତିର ଭାଷା ଓ ଚଳଣି ଅଲଗା ହେଲେ ମଧ୍ଯ ଭାଷା ଓ ଜାତିରେ 
ଏମାନେ ମୂଳତଃ ମଙ୍ଗୋଲୀୟ ! ଅରୁଣାଚଳ ପ୍ରଦେଶର ୧ ୧ଟି ଜିଲ୍ଲା, ୧୨ଟି ସହର 
ଓ ୩୨ ୫୭ଟି ଗ୍ରାମରେ ଆଠ ଲକ୍ଷରୁ କିଛି ଅଧକ ଅଧୁୂବାସୀ ରହନ୍ତି । ଏମାନେ 
ସାମାଜିକ ଓ ଧାର୍ମିକ ଜୀବନ ଦୃଷ୍ଟିରୁ ତିନୋଟି ସାଂସ୍କୃତିକ ଗୋଷ୍ଠୀରେ ବିଭାଜିତ ! 

ଟଉଆଙ୍ଁ ଓ ପଶ୍ଚିମ କାମେଙ୍ଗ ଜିଲ୍ଲାରେ ରହୁଥ୍‌ବା ମୋନପା ଓ 
ଶେରଦୁକ୍୍‌ପେନ୍‌ମାନେ ଲାମାପ୍ରଧୀନ ମହାଯାନ ବୌଦ୍ଧଧର୍ମର ଅନୁଗାମୀ । ଏହି 

ଧର୍ମାବଲମ୍ବୀ ଜନଗୋଷ୍ଠୀର ଗ୍ରାମଗୁଡ଼ିକରେ ସୁନ୍ଦର ସୁସଜିତ ବୌଦ୍ଧ ମନ୍ଦିର ( ସ୍ଥାନୀୟ 
ନାମ ଗୋମ୍ପା)ମାନ ଥାଏ । ଏମାନେ ମୁଖ୍ୟତଃ ଚାଷବାସ କରନ୍ତି । କେହି କେହି 
ପଶୁଚାରଣ ଓ ପଶୁପାଳନ କରି ଜୀବିକା ନିର୍ବାହ କରନ୍ତି । ଟୁଆଙ୍ଗନୁ ଉପତ୍ୟକାରେ 
ଥିବା ବୌଦ୍ଧ ବିହାର ଏମାନଙ୍କର ପ୍ରସିଦ୍ଧ ଧର୍ମକେନ୍ଦ୍ର । ଉତ୍ତର ସୀମାନ୍ତରେ ଥୁବା ଉଚ୍ଚ 
ପର୍ବତମାନଙ୍କର ଅଧବବାସୀ ଖମ୍ବା, ମେମ୍ବା ଜନଗୋଷ୍ଠୀର ଲୋକେ ମଧ୍ଧ ଏହି ସାଂସ୍କୃତିକ 
ଜୀବନଧାରାର ଅନୁଗାମୀ । କିନ୍ତୁ ଏହି ପ୍ରଦେଶର ପୂର୍ବଭାଗରେ ଥୁବା ଖାମ୍ତି ଓ 
ସିଙ୍ଗଫୋମାନ ହୀନଯାନ ବୌଦ୍ଧମତାବଲମ୍ଭୀ । ଏମାନେ ଥାଇଲାଣ୍ଡ ଓ ବର୍ମା ଆଡ଼ୁ 
ବହୁକାଳ ପୂର୍ବରୁ ଆସିଥ୍‌ବାର କୁହାଯାଏ ଏବଂ ଏମାନଙ୍କର ଭାଷା ଓ ଲିପିରେ 
ଏବେବି ତା”ର ପ୍ରଭାବ ଲକ୍ଷ୍ୟ କରାଯାଏ । ମୀତ୍ର ଆଦି, ଆକା, ଆପଡତାନି, ବଙ୍ଗନି, 
ସେମାନେ ଆମେତନିଙ୍କୁ ତାଙ୍କର ଆଦିପୁରୁଷ ବୋଲି ମାନନ୍ତି। କୃଷିକାର୍ଯ୍ୟ ଓ ଅମଳର 
ବିଭିନ୍ନ ସମୟ କ୍ରମରେ ଏମାନଙ୍କର ପର୍ବପର୍ବାଣୀ ପଡ଼େ । ପ୍ରକୃତିର ବିଭିନ୍ନ ଦେବତାଙ୍କୁ 
ଏମାନେ ପୂଜା କରନ୍ତି । ବଳି ଦେଇ ସନ୍ତୁଷ୍ଟ କରନ୍ତି । ଡୟନି-ପୋଲୋ ହେଲେ ସୂର୍ଯ୍ୟ 
ଓ ଚନ୍ଦ୍ର । କିନ୍ତୁ ଆଦି” ମାନଙ୍କ ବିଶ୍ଧାସ ଅନୁସାରେ ଚନ୍ଦ୍ର ସେମାନଙ୍କର ପିତା ଏବଂ 
ସୂର୍ଯ୍ୟ ସେମାନଙ୍କର ମାତା । 

ଆଦି” ମାନେ ସେମାନଙ୍କର ଗ୍ରାମର ଶାସନ ଓ ବିଚାର କାର୍ଯ୍ୟପାଇଁ ପଞ୍ଚାୟତ 
ବ୍ୟବସ୍ଥା ମାନି ନେଇଥାନ୍ତି । ଏହି ପଞ୍ଚାୟତକୁ ସେମାନେ ‘ କେବାଙ୍‌” ବୋଲି କହନ୍ତି । 
ଗ୍ରାମର ମୁରବୀସ୍ଥାନୀୟ ବୟସ୍କ ଓ ବୋଧାଶୋଧା ଲୋକେ ପଞ୍ଚାୟତରେ ବସନ୍ଚି । 

କେବାଙ୍ଗୁ ( ପଞ୍ଚାୟତ ) ରେ ସାକ୍ଷ୍ୟ ପ୍ରମାଣ ଦେବା ବେଳେ ଡୟନିପୋଲୋଙ୍କ 
ନାମରେ ଶପଥ ଗ୍ରହଣ କରି କହନ୍ତି- 

ଡୟନି ଆନେ-ଅ 

ପୋଲୋ ଆବୁ-ଅ; 

ନାଗୋ ପ୍ୟୋସି-କୋ ପ୍ୟୋଗାଡ଼ାକ୍‌ ମିଲୋ, ସିୟୁମ୍‌କେ ସା ଡାକ-କା 
ଡୟନି ନୋ); ସିୟୁମ୍‌-କେ ନାଡାକାନା ପେଲୋ ନୋ; ଟାକାମ୍‌ ଏ କେବେଙ୍ଗ କେନଵବେଙ୍ଗ 
ଡୋ-ପେ, ସାନଚ୍ତେ ଆନୁଚ୍ତେ ଡାକ୍ଲାଙ୍ଗକା । 

ଏହାର ଓଡ଼ିଆ ଅନୁବାଦ ହେବ- 

“ହେ ସୂର୍ଯ୍ୟ ମାତା ମୋର 

ହେ ଚନ୍ଦ୍ର ପିତା ମୋର 

କରିଥୁଲେ ଚୋରି ଅବା ପାପ ଦୁଷଣୀୟ 

ପାନ କରିଥୀଏ ଯଦି ନିଷିଦ୍ଧ ପାନୀୟ 

ଦିନରେ ଉଦିତ ସୂର୍ଯ୍ୟ ମାତା ମୋର 

ସନ୍ଧ୍ୟାରେ ଆଗତ ଚନ୍ଦ୍ର ପିତା ମୋର 

ଫେଡ଼ିଦିଅ ସବୁରି ନୟନ ଆଗେ 

ପ୍ରମାଣିତ ହେଉ ସତ୍ୟ, ଏତିକି ହିଁ ମାଗେ ।” 

ସିଆଙ୍ଁ ଉପତ୍ୟକାରେ ରହୁଥୁବା ଆଦିମାନଙ୍କ ଭିତରେ ଓ ସୁବନ୍ୁଶିରୀ 
ଉପତ୍ୟକାରେ ରହୁଥିବା ' ମିରି' ମାନଙ୍କ ମଧ୍ଯରେ ସୂର୍ଯ୍ୟଙ୍କୁ ଦେବୀ ଓ ଚନ୍ଦ୍ରଙ୍କୁ ଦେବତା 
ବୋଲି ମାନି ନିଆଯାଇଛି । ଭେରିଅର ଏଲ୍‌ଉଇନ୍୍‌ନ, ତାଙ୍କର The Myths of the 


NEFA of India ପୁସ୍ତକରେ ଲେଖ୍ଛନ୍ତି- When we turn to NEFA, however, 


although we find comparatively little altertion paid to the Sun and 
Moon as deities in the Naga or Budhist areas, there is a strong cult 
of great luminaries right through the central mountains, in the Lohit, 


Siang and Subansiri Divisions, and in eastern Kameng. ଏବେ ଡୟନି- 
ପୋଲୋ ‘ଆଦି”'ନାମକ ଜନଗୋଷ୍ଠୀର ସାମାଜିକ ଓ ଧର୍ମୀୟ ଜୀବନରେ ଯେଉଁ 
ମହତ୍ଵପୂର୍ଣ୍ଣ ସ୍ଥାନ ଲାଭ କରିଛନ୍ତି, ସେହି ପ୍ରସଙ୍ଗରେ, ସେ ଲେଖ୍ଛନ୍ତି- "But today, 
Doini-Pollo is the nearest approximation to supreme Deity known to 
the northern Adis. He reigns unchallenged in the heaven; he is the 
eye is to the body. He watches everything; he is the withness; shows 
men to way to go, he protects them, he shows them mercy. Above 
all, he is the lord of truth, and an oath taken on his name is the most 
binding of all. Though he is not offered special sacrifice, for he does 
not need them, his name is invoked on every ritual occasion. He is 
the unifying force behind all Adi theology." 

ଅଙ୍ଗାମୀ ନାଗାମାନେ ମଞ୍ଧ ସୂର୍ଯ୍ୟଙ୍କୁ ଦେବୀ ଏବଂ ଚନ୍ଦ୍ରଙ୍କର ପନ୍ଧୀ ବୋଲି 
ମାନନ୍ତି । ସେମାନଙ୍କର ବିଚାରରେ ସୂର୍ଯ୍ୟ ନାରୀ ହୋଇଥୁବାରୁ ଅନ୍ଧାରରେ ଯିବାକୁ 
ଡରନ୍ତି । ତେଣୁ କେବଳ ଦିନବେଳେ ବାହାରନ୍ତି । ଚନ୍ଦ୍ର ପୁରୁଷ ହୋଇଥୂବାରୁ ଗହନ 
ରାତିରେ ବି ଗଗନରେ ବିହାର କରନ୍ତି ! ମିଶ୍ମି ଜନଗୋଷ୍ଠୀ ସୂର୍ଯ୍ୟଙ୍କୁ ରିଙ୍ଗୟା” 
ନାମରେ ମାନନ୍ତି । ସେମାନେ. ବିଶ୍ଵାସ କରନ୍ତି ଯେ, ରିଇଂୟା ମନୁଷ୍ୟ, ଜୀବଜନ୍ତୁ ଓ 
ଉଭ୍ଭିଦ ତଥା ଶସ୍ୟ ସଂପଦର ସୃଷ୍ଟି ଓ ପାଳନକାରୀ ଦେବତା । ବଡ଼ ଆଚମ୍ଭମିତ କଥା 
ଯେ, ସବୁ ସେମିଟିକ୍‌ ଭାଷାରେ ଚନ୍ଦ୍ର ପୁରୁଷ ଦେବତା । ପୁଣି ପଶ୍ଚିମ ଜର୍ମାନୀରେ 
ସୂର୍ଯ୍ୟଙ୍କୁ ଦେବୀ ବା ନାରୀ ଓ ଚନ୍ଦ୍ରଙ୍କୁ ପୁରଷ ବୋଲି ଗ୍ରହଣ କରାଯାଏ । ପ୍ରାଚୀନ 
ସ୍କାଣ୍ଡିନେଭୀୟମାନଙ୍କ ଭିତରେ ମଧ୍ଯ ଏହି ବିଶ୍ଵାସ ଥୁଲା । ଏପରି ନାନା ଜାତି ବା 
ଜନଗୋଷ୍ଠୀ ମଧ୍ୟରେ ପ୍ରଚଳିତ ପାରଂପରିକ ଧର୍ମୀୟବିଶ୍ବାସ ଓ ମିଥ୍‌ରେ ଚନ୍ଦ୍ରସୂର୍ଯ୍ୟଙ୍କ 
ସମ୍ପର୍କରେ ଭିନ୍ନ ଭିନ୍ନ ଧାରଣା ଓ ଉପାଖ୍ୟାନମାନ ରହିଛି । ଭାରତର ଉତ୍ତର ପୂର୍ବ 
ସୀମାନ୍ତବର୍ଭୀ ଅରୁଣାଚଳ ପ୍ରଦେଶର ପ୍ରମୁଖ ଜନଗୋଷ୍ଠୀ ମଧ୍ଯରେ ସୂର୍ଯ୍ୟ- ଚନ୍ଦ୍ରଙ୍କ 
ସମ୍ପର୍କରେ ଯେଉଁ ବିଶ୍ବାସ ଧାରା ପ୍ରଚଳିତ ତାହା ଭାରତର ଅନ୍ୟ ଅଞ୍ଚଳରେ, ବିଶେଷତଃ 
ହିନ୍ଦ ବିଶ୍ଵାସଧାରା ଠାରୁ ଭିନ୍ନ । 

ଅରୁଣାଚଳ ପ୍ରଦେଶରେ ନାରୀମାନେ ବିଶେଷ ପରିଶ୍ରମୀ । ସେମାନେ 
ନାନା ପ୍ରକାର ବୟନଶିଳ୍ପ କଫି ଚାଷ ଓ ଅନ୍ୟାନ୍ୟ କୃଷି କର୍ମରେ କଳାନୈପୁଣ୍ୟ ଓ 
ଶ୍ରମ ପଟୁତାର ନିଦର୍ଶନ ଦେଖାନ୍ତି । 

ନାନାପ୍ରକାର କ।ଠତି ଆରି, ତନ୍ତବୁ ଣା କାମରେ ଅରୁଣାଚଳ 
ଅଧବାସୀମାନଙ୍କର ସୌନ୍ଦର୍ଯ୍ୟବୋଧର ଯେଉଁ ସଂକେତ ମିଳେ, ତାହା ସେମାନଙ୍କର 
କେଶ ବିନ୍ୟାସଠାରୁ ନେଇ ବିଭିନ୍ନ ପ୍ରକାର ନୃତ୍ୟରେ ମଧ୍ଯ ଲକ୍ଷ୍ୟ କରାଯାଏ । ପୁଣି 
ନାରୀ ଓ ପୁରୁଷମାନଙ୍କ ନୃତ୍ୟ ତଥା ଆମୋଦରେ ସ୍ଵାଭାବିକ ପାର୍ଥକ୍ୟ ଦେଖାଯାଏ । 
ପୁରୁଷମାନଙ୍କ ନୃତ୍ୟରେ ବୀରତ୍ସ ଓ ପୌରୁଷର ଝଲକ ଲକ୍ଷିତ ହୁଏ । 

୧୯୭୨ ପର୍ଯ୍ୟନ୍ତ ଉତ୍ତର-ପୂର୍ବ ସୀମାନ୍ତ ଅଞ୍ଚଳ ଵା NEFA (North East 
frontier Agency) ନାମରେ ପରିଚିତ ଥୁଲା ! ଏହା ୧୯୭୨ ଜାନୁୟାରୀ ମାସ 
୨୦ ତାରିଖରେ ଅରୁଣାଚଳ ପ୍ରଦେଶ ଭାବରେ ନାମିତ ହେଲା ! ଅଗଷ୍ଟ ୧୯୭୫ରେ 
ରାଜ୍ୟ ବିଧାନସଭା ଗଠିତ ହେଲା । ତଥାପି ଏହା ଥୁଲା ସ୍ଵତନ୍ତ୍ର ଶାସିତ ଅଞ୍ଚଳ ବା 
ୟୁନିୟନ ଟେରିଟୋରୀ । ୧୯୮୭ ଫେବୃୟାରୀ ୨୦ ତାରିଖରେ ପୂର୍ଣ୍ଣ ରାଜ୍ୟ ପାହ୍ୟା 
ପାଇଲା । ଇଟାନଗର ଅରୁଣାଚଳ ପ୍ରଦେଶର ରାଜଧାନୀ । ଇଟାରେ ନିର୍ମିତ ପ୍ରାଚୀନ 
ଦୁର୍ଗର ଭଗ୍ନୀବଶେଷ ଏବେ ମଧ୍ଯ ଏଠାରେ ରାଜଭବନ ନିକଟରେ ଅଛି । ଏହି 
ପ୍ରାଚୀନ ଦୁର୍ଗ ଖ୍ମୀ:ଃଅ ୧୪ଶରେ ନିର୍ମିତ ହୋଇଥୁଲା। ପୂର୍ବ-ସିଆଙ୍ଗ ( East Siang) 
ରେ ଲିକାବାଲି ନିକଟରେ ଥୁବା ମାଳିନୀଥାନରେ ଥିବା ଗ୍ରାନାଇଟ୍‌ ପଥରରେ ନିର୍ମିତ 
ଭାସ୍କର୍ଯ୍ୟ ଖ୍ରୀଷ୍ଟୀୟ ୧୪ଶ- ୧୫ଶ ଶତାଦ୍ଦୀର ଶିଳ୍ପ ନିର୍ମାଣ ନିପୁଣତାର ନିଦର୍ଶନ । 
ଏରାବତ ଉପରେ ଆସୀନ ଇନ୍ଦ୍ର ରଥାରୂଢ଼ ସୂର୍ଯ୍ୟ, ବିଶାଳ ନନ୍ଦୀ ମୂରଭି ଅରୁଣାଚଳର 
ଶିଳ୍ପ ନୈପୁଣ୍ଯର ସାକ୍ଷ୍ୟ ପ୍ରଦାନ କରେ । ମାଳିନୀଥାନରେ ଥବା ଦୁର୍ଗା ମନ୍ଦିର 
ନିର୍ମାଣ ଚାତୁରୀ ଦୃଷ୍ଟିରୁ ଓଡ଼ିଶାର ମନ୍ଦିର ନିର୍ମାଣ ଶୈଳୀର ଅନୁରୂପ । ଏହି କିରାତ 
ଜନ ( Mongoloid ) ଅଧ୍ୟୁଷିତ ଅଞ୍ଚଳ ଆର୍ଯ୍ୟ ପ୍ରଭାବିତ ହେବାର ସଂକେତ ମିଳେ 
ମହାଭାରତ ଓ କାଳିକା ପୁରାଣରେ । ପୁରାଣର ବର୍ଣ୍ଣନାରେ ଏହାର ନାମ ଂପ୍ରଭୁ- 
ପର୍ବତ । ଏବେ ଦିବାଇଁ ଉପତ୍ୟକାରେ ଥୁବା ଭୀଷ୍ମକ ନଗରଠାରେ ପ୍ରନ୍ଧତାତ୍ସିକ 
ଭୂଖୋଦନ ଫଳରେ ପ୍ରାଚୀନ ସଭ୍ୟତାର ନିଦର୍ଶନ ଆବିଷ୍କୃତ ହୋଇଛି । ପ୍ରବାଦ 
ଅନୁସାରେ, ରାଜା ଭୀଷ୍ମକଙ୍କର କନ୍ୟା ରୁକ୍ନିଣୀଙ୍କର ଶିଶୁପାଳଙ୍କ ସହିତ ବିବାହ 
ଆୟୋଜନ ସମୟରେ ଶ୍ରୀକୃଷ୍ଣ ତାଙ୍କୁ ହରଣ କରି ନେଇଥଲେ । ଏହି ସମୟରେ 
ଦେବୀ ପାର୍ବତୀ ମାଳିନୀ ରୂପରେ କୃଷ୍ଣ ଓ ରୁକ୍ଳିଣୀଙ୍କୁ ଏଠାରେ ମାଳା ପ୍ରଦାନ କରି 
ସ୍ଵାଗତ କରିଥୁଲେ । ତଦନୁସାରେ ଏହି ସ୍ଥାନର ନାମ ହେଲା- ମାଳିନୀ ସ୍ଥାନ ବା 
ମାଳିନୀଥାନ୍‌ । ଲୋହିତ୍ଵ ଜିଲ୍ଲାରେ ଥବା ପରଶୁରାମକୁଣ୍ଡ ଆସାମ ଓ ଅରୁଣାଚଳ 
ପ୍ରଦେଶରେ ଗୋଟିଏ ପ୍ରଧାନ ତୀର୍ଥ ସ୍ଥାନ । ମକର ସଂକ୍ରାନ୍ତି ଦିନ ଏଠାରେ ବିରାଟ 

ଜନସମାଗମ ଓ ସ୍ମାନୟାତ୍ରା ଅନୁଷ୍ଠିତ ହୁଏ । ପରଶୁରାମ ଏଠାରେ ତାଙ୍କର ପରଶୁ 
ଧୌତ କରି ତପସ୍ୟା କରିଥଲେ । ତାଙ୍କର ମାତୃହତ୍ୟାଜନିତ ପାପ ପ୍ରକ୍ଷାଳନ କ୍ଷେତ୍ର 
ଭାବରେ ଏହି ସ୍ଥାନଟି ପ୍ରସିଦ୍ଧ । 
ସୂର୍ଯ୍ୟଙ୍କ କିରଣ ଭାରତ ଭୂମିରେ ପ୍ରଥମେ ଏହି ଅଞ୍ଚଳଟିକୁ ସ୍ପର୍ଶ କରେ 
ବୋଲି ଏହାର ନାମକରଣ କରାଯାଇଛି-ଅରୁଣାଚଳ | ଏଠାରେ ପ୍ରାୟ ୪ଟା ବେଳେ 
ରାତି ସରିଯାଏ । ଚାରିଆଡ଼ ଫର୍ଟା ଦିଶେ ଓ ସୂର୍ଯ୍ୟ ଲୋହିତବର୍ଣ୍ଣରେ ଉଦ୍ଧଭାସିତ ହୋଇ 
ପୂର୍ବାକାଶରେ ଉଠି ଆସନ୍ତି । ହିମାଦ୍ରିର ଏହି ଅଂଶଟି ସୌର ରଶ୍ମିରେ ଝଟକି ଉଠେ । 
ମିଥୁନ ( 8ଠ Fontails ) ଅରୁଣାଚଳର ଜାତୀୟ ପଶୁ । ଏହାର ଧାର୍ମିକ ଓ 
ସାମାଜିକ ଗୁରୁତ୍ଵ ଅଛି । ଏହା ଅରଣ୍ୟରେ ବୁଲେ, କେବେକେବେ ଏହାକୁ ପାଳନ ମଧ୍ଯ 
କରାଯାଏ । ଅରୁଣାଚଳରେ ପ୍ରାୟ ୫୦୦ ପ୍ରକାରର ଅଚିଡ ଫ୍ଲ ଫୁଟେ । ବହୁ ସୁନ୍ଦର 
ସୁରଙ୍ଗ ଫୁଲ ଏଠାରେ ଫ୍ରୁଟେ । କେତେକ ଫୁଲର ନାମ-ସୀତା ପୃଷ୍ଠ ଦ୍ରୌପଦୀ ପୁଷ୍ପ । 
ସତେ ଅବା ସୀତା ଓ ଦ୍ରୌପଦୀ କେଶ ବିନ୍ଯାସରେ ଏହି ପୁଷ୍ଠ ବ୍ୟବହାର କରୁଥିଲେ ¦ 
ଅରୁଣାଚଳର ପ୍ରାକୃତିକ ସୌନ୍ଦର୍ଯ୍ୟ ଅତୁଳନୀୟ । ଲୋହିତ ଜିଲ୍ଲାରେ ଦିଗାରୁ 
ଲହରାୟିତ ହୋଇ ସମତଳ ଭୂମିକୁ ପ୍ରବାହିତ ହୋଇ ଆସୁଥବା ଦ୍ରଶ୍ଯ ଲୋହିତ 
ନଦୀରେ ହାତୀ ସାହାଯ୍ୟରେ କାଠ ଆଣୁଥୁବାର ଦୃଶ୍ୟ, ଡାପୋରିୟୋ ସହରଠାରେ 
ପର୍ବତ କୋଳରୁ ଉଚ୍ଛୁଳି ଆସୁଥବାର ନଦୀର ଦୃଶ୍ୟ ଆଦି ବଡ଼ ଚିତ୍ତାକର୍ଷକ । 
ସଂପ୍ରତି ଅରୁଣାଚଳର ପ୍ରଦେଶରେ ଶିକ୍ଷା ଵିସ୍ତାର ପାଇଁ ବିଶ୍ଵବିଦ୍ୟାଳୟ 
ସ୍ଥାପିତ ହୋଇଛି ଏବଂ ବୈଜ୍ଞାନିକ ଓ ବୈଷୟିକ ଶିକ୍ଷାର ବିସ୍ତାର ପାଇଁ ଜାତୀୟ 
ଅନୁଷ୍ଠାନ ଇଟାନଗର ନିକଟରେ ପ୍ରତିଷ୍ପିତ ହୋଇଛି । ବହୁ ସ୍ତକୁଲକଲେଜରେ 
ଅରୁଣାଚଳର ଛାତ୍ରଛାତ୍ରୀମାନେ ଆଧୁନିକ ଶିକ୍ଷା ଲାଭ କରୁଛନ୍ତି । 
ଆଗାମୀ ଶତାହୀ 
ଫେବୃୟାରୀ, ୧୯୯୯ 

ମଣିପୁର 


ମହାଭାରତରେ ଯେଉଁ ମହାବୀରମାନଙ୍କର ଉଲ୍ଲେଖ ମିଳେ ସେମାନଙ୍କ 
ଭିତରେ ଘଟୋଜ୍ରଚ ଓ ବବ୍ରବାହନ ଥୂଲେ ଯଥାକ୍ରମେ ଭୀମ ଓ ଅର୍ଜୁନଙ୍କର ପୁତ୍ର । 
କିନ୍ତୁ ଏମାନଙ୍କର ଜନନୀମାନେ ଥୁଲେ ପୂର୍ବୋତ୍ତର- ଭାରତର କନ୍ୟା । ଇତିପୂର୍ବରୁ 


~~ ~~ 


ଦୁଇଟି ପ୍ରବନ୍ଧରେ ଆସାମ ଓ ଅରୁଣାଚଳ ପ୍ରଦେଶ ସଂପର୍କରେ କିଛି କିଛି ଆଲୋକପାତ 
କରାଯାଇଛି । ୧୮୮୦ ମସିହାରେ ଆସାମର ଜଣେ ବିଶିଷ୍ଟ ବିଦ୍ଧାନ ଆନନ୍ଦରାମ 


ବରୁଆ, Ancient Geography of Indiaରେ ଲେଖ୍ଥୂଲେ "On the South of 
Assam lie the district of Syldhet (Srihatta) and Cachar, of whose 
early history very little is known. The Cachari Rajas claim descent 
from Ghatotkach of Mahabharata. But this is after-invention of the 
Brahmanas, as his mother Hidimba dwelt in a wood near Varanavata 
on the Ganges. Beyond kachar is the territory of the Manipur Rajas, 
who claim descent from Arjuna, the hero of the Mahabharata. His 
marriage with chitrangada, the daughter of the king of Manipura, is 
described in the 213 th chapter of the Adi Parva, but the description 
of its position is exteremely Vague. Their son Babhruvahana figures 
inthe Asvamedha Parva (ch.s 79-81) but even there that is nothing 
to find out its true position. But as | do not know of any other place 

claiming these distinction, we may conclude that Manipur a beyond 
Cachar is the Manipur of the Mahabharata. 


ଉତ୍ତରରେ ନାଗାଲାଣ୍ଡ, ଦକ୍ଷିଣରେ ମିଜୋରାମ, ପଶ୍ଚିମରେ ଆସାମ, 
ପୂର୍ବରେ ମିଆଁମାର (ବର୍ମା) ଘେରି ରହିଥୁ୍‌ବା ମଣିପୁର ରାଜ୍ୟଟିର ଆୟତନ 
୨୨,୨୪୭ ବର୍ଗକି:ମି । ଏହି ରାଜ୍ୟର ଅଧ୍ବକାଂଶ ଅଞ୍ଚଳ, ଏପରିକି ଶତକଡ଼ା ପ୍ରାୟ 
୯ ୦ଭାଗ ପର୍ବତସଙ୍କୁଳ । ତେଣୁ ଜଳବାୟୁରେ ଆଞ୍ଚଳିକ ପାର୍ଥକ୍ୟ ପରିଲକ୍ଷିତ ହୁଏ । 
ଏଠାରେ ବର୍ଷକେ ୧୨ ସେ.ମିରୁ ୩୬ସେ.ମି ବର୍ଷା ହୁଏ । ପର୍ବତମାନଙ୍କ ଉଚ୍ଚତାର 
ତାରତମ୍ୟ ୨,୬୦୦ ମିଟରକୁ ୩,୩୫୦ ମିଟର ! ଏହାର ଜଳବାୟୁ ଉପଭୋଗ୍ୟ ! 
ବିଶେଷ ଗରମ ନୁହେଁ କି ବିଶେଷ ଥଣ୍ଡା ନୁହେଁ । ଇମ୍ପାଲ ଏହି 'ରାଜ୍ୟର ପ୍ରଧାନ 
ନଦୀ । ଏହି ନଦୀର ନାମ ଅନୁସାରେ ଏହି ରାଜ୍ୟର ରାଜଧାନୀ ନଗରଟି ନାମିତ 
ହୋଇଛି । ଅତୀତରେ ଇମ୍ପାଲ ନଦୀ ସମଗ୍ର ମଣିପୁର ଉପତ୍ୟକାର ବହୁ ଅଞ୍ଚଳକୁ 
ଜଳପଥରେ ଯୋଗାଯୋଗ ବା ଗମନାଗମନର ମାର୍ଗ ଭାବରେ ବ୍ୟବହୃତ ହେଉଥଲା । 
ଏହି ରାଜ୍ଯ ପାଞ୍ଚଟି ଜିଲ୍ଲାରେ ବିଭକ୍ତ । ଆଠୋଟି ସହର ଏବଂ ୧,୮୯୨ ଗ୍ରାମ 
ବିଶିଷ୍ଟ ଏହି ରାଜ୍ୟର ବଡ଼ ସହର ହେଲା, ଏହାର ରାଜଧାନୀ ଇମ୍ଫାଲ । ଏହି 
ରାଜ୍ୟରେ ବର୍ଗ କିଲୋମିଟର ପିଛା ହାରାହାରି ୪୮ ଜଣ ଲୋକ ବାସ କରନ୍ତି । 

ମଣିପୁର ଅଧୂବାସୀଙ୍କ ମଧ୍ଯରୁ ଦୁଇ ତୃତୀୟାଂଶ ଉପତ୍ୟକା ଅଞ୍ଚଳରେ 
ବାସ କରନ୍ତି | ଏମାନେ ମୁଖ୍ୟତଃ ହିନ୍ଦୁ । ଏମାନଙ୍କୁ ମୈତେଇ? ବୋଲି କୁହାଯାଏ ! 
ମୈତେଇମାନେ ଜନଗୋଷ୍ଠୀର ଅନ୍ତର୍ଗତ ହେଲେ ସୁଦ୍ଧା ଏମାନଙ୍କ ଚେହେରାରେ 
ମଟ୍ଗୋଲୟଡ଼ ବା କିରାତ ଆକୃତିର ଟିକିଏ ଛିଟା ରହିଗଲା ପରି ମନେହୁଏ । ଏହି 
ରାଜ୍ୟରେ ୨୯ ଆଦିବାସୀ ଗୋଷ୍ଠୀ ରାଜ୍ୟର ଘନ ବନମଣ୍ଡିତ ପାର୍ବତ୍ୟ ଅଞ୍ଚଳରେ 
ବସବାସ କରନ୍ତି । ଏହି ଜନଗୋଷ୍ଠୀର ମୂଳ ନାଗା ଏବଂ କୁକୀ । ଏହି ଦୁଇ ଗୋଷ୍ଠୀ 
ମଧ୍ଯରେ ମଝିରେ ମଝିରେ ସଂଘର୍ଷ ହେଉଥ୍‌ବା ଘଟଣା ପ୍ରକାଶ ପାଏ । କିନ୍ତୁ ଯେପରି 
ଓଡ଼ିଶାର ସଂସ୍କୃତି ଗଠନରେ ଏହାର ଆଦିବାସୀ ସଂପ୍ରଦାୟର ଯ଼ୋଗଦାନ ନିହିତ, 
ସେପରି ମଣିପୁରୀ ସଂସ୍କୃତି ମଧ୍ୟ ଏହାର ଆଦିବାସୀ ଓ ମୈତେଇ ଜନଗୋଷ୍ଠୀର 
ସହଯୋଗରେ କାଳକ୍ରମେ ଗଠିତ ହୋଇଛି । ମୈତେଇମାନେ ମୂଳଡଃ କିରାତ 
ଜନଗୋଷ୍ଠୀର ଅନ୍ତର୍ଗତ । ଏହି ପ୍ରସଙ୍ଗରେ ପ୍ରଫେସର ସୁନୀତି କୁମାର ଚାଟାର୍ଜୀଙ୍କ 


ମତ The Meitei people belong by race and language to the kirata or 
Indo-Mongoloid section of Indian people. They are related by race 
and language to the Tibeto-Burmans-their immediate neighbour or 
relations are the Mizos of Lushais, The Burmese, The Nagas, The 
Mikirs and various other hill people is the North and East of 


Brahmaputra. But for the last 2000 years, as tradition goes, they 

were in close tough with the Hindudom of India and Brahminical 
culture, bringing the worship of the Hindu deities like siva and Devi 
and Vishnu in his incaranation of Kirshna particularly, and many of 
the lasser gods, which came to the established among the 


Manipuris." ଇମାଲଠାରେ ଥିବା ମାଧବଜୀ ମନ୍ଦିରରେ ଜଗନ୍ନାଥଙ୍କ ପୂଜା ହୁଏ । 
ଏଠାରେ ରଥଯାତ୍ରା ମଧ୍ଯ ଅନୁଷ୍ଠିତ ହୁଏ । ପୁରୀ ଜଗନ୍ନାଥ ମୈତେଇ ବଵୈଷ୍ଠବମାନଙ୍କର 
ଆରାଧ୍ୟ ଦେବତା । ପୁରୀରେ ମଧ୍ଯ ପଶ୍ଚିମଦ୍ଧାର ପଟକୁ ମଣିପୁରୀ ମଠ ଅଛି । 
ମଣିପୁରୀ ଦେବଦାସୀ, ଯାହାକୁ କି ‘ମାଇବୀ” ବୋଲି କୁହାଯାଏ, ସେମାନଙ୍କ 
ନୃତ୍ୟଶୈଳୀ, ହସ୍ତମୁଦ୍ରା ପ୍ରଭୃତିରେ ଭରତମୁନିଙ୍କ ନାଟ୍ୟଶାସ୍ତ୍ରର ପ୍ରଭାବ ସ୍ପଷ୍ଟ । ମଣିପୁରୀ 
ରାସ ନୃତ୍ୟ, ବୋଧହୁଏ ଭାରତୀୟ ନୃତ୍ୟ ପରଞ୍ଚରାରେ ଅନନ୍ୟ ଶୋଭା ଓ 
ଆକର୍ଷଣୀୟତାରେ ଉଜ୍କୃଷ୍ଟତମ ନିଦର୍ଶନ । ମଣିପୁରର ଆଦିବାସୀ ନୃତ୍ୟ ମଧ୍ଯ ତାର 
ସ୍ଵକୀୟ ଆକର୍ଷଣରେ ମହିମାଦୀପ୍ତ 

ମଣିପୁରର ଜଶେ ବିଶିଷ୍ଟ ବିଦ୍ଧାନ ପ୍ରଫେସର ଇ.ନୀଳକାନ୍ତ ସିଂହ କହନ୍ତି, 
ଦୁଇଜଣ ମଣିପୁରୀ ବନ୍ଧୁ ଯେତେବେଳେ ମଣିପୁରର କୌଣସି ସଂକୀର୍ଣ୍ଣ ପଥରେ 
ପରସ୍ପରକୁ ଭେଟନ୍ତି, ସେମାନେ ଶରୀରକୁ ଟିକିଏ ଆଗକୁ ଝୁଙ୍କାଇ ଦେଇ ପରସ୍ପରକୁ 
ଅଭିନନ୍ଦନ କରନ୍ତି । ଏହା ବୋଧହୁଏ ଜାପାନୀ ପରମ୍ପରାର ପ୍ରଭାବରୁ କେଉଁ ଅନାଦି 
କାଳରୁ ରହିଯାଇଛି । ପୁଣି ତାଙ୍କ ମତରେ ମଣିପୁରର ଲୋକେ ଜାପାନୀମାନଙ୍କ ପରି 
ଅଳ୍ପ କଥା କହନ୍ତି ଓ ନୀରବତାକୁ ଭଲପାଆନ୍ତି । ସେମାନେ ଜାପାନୀମାନଙ୍କ ପରି 
ସୌନ୍ଦର୍ଯ୍ୟପ୍ରିୟ ଜାତି । ଥାଇଲାଣ୍ଡ ବା ଦକ୍ଷିଣପୂର୍ବ ଏସିଆର ଯେଉଁ ଅଞ୍ଚଳରୁ ମଣିପୁରର 
ଅଧ୍ବବାସୀମାନେ ସୁଦୂର ଅତୀତରୁ ଆସି ଏଠାରେ ବସବାସ କରିଛନ୍ତି, ସେମାନେ 
ସେଠାର ମୂଳ ପରମ୍ପରାରୁ ସଂପୂର୍ଣ୍ଣ ବିଚ୍ଛିନ୍ନ ନହେବା ସ୍ଵାଭାବିକ । ସେ ମଣିପୁରୀ 
ନୃତ୍ୟଶୈଳୀରେ ସେହି ଦକ୍ଷିଣ ପୂର୍ବ ଏସିଆ ବା ଥାଇଲାଣ୍ଡ ପ୍ରଭୃତି ମୂଳ ଅଞ୍ଚଳର 
ପରମ୍ପରା ସହିତ ଭାରତୀୟ ଓ ସ୍ଥାନୀୟ ନୃତ୍ୟ ପରମ୍ପରାର ସମନ୍ସୟ ଲକ୍ଷ୍ୟ କରି 
ଏପରି ମତ ଦିଅନ୍ତି । ମଣିପୁରୀ ବୈଷ୍ଣବଧର୍ମ, ତାର ନୃତ୍ୟ, ଗାନ ଓ ପୂଜାବିଧ୍, 
ଭକ୍ତିବିଭୋରତା ପୁରୁଷୋତ୍ତମ ପୁରୀ ପ୍ରତି ସମ୍ମାନବୋଧ ଘେନି ମଣିପୁରକୁ ଓଡ଼ିଶୀ 
ସହିତ ମିଶାଇ ଦେବା ଭଳି ମନେହୁଏ । ମଣିପୁରୀ ବା ମୈତେଇ ଭାଷା ପାଇଁ 
ବଙ୍ଗଳା ଲିପି ବ୍ୟବହାର କରାଯାଏ । ତେଣୁ ଏହି ଲିପି ଜାଣିଥବା ପାଠକ, ଏହା 
ପଢ଼ିପାରିବେ । କିନ୍ତୁ ଭାଷା ଏତେ ଭିନ୍ନ ଯେ, ତାହା ବୁଝିବା କଷ୍ଟ ! ମହାଭାରତ 
ଯୁଗରୁ ମଣିପୁର ତା'ର ବୀରତ୍ସ ପାଇଁ ପ୍ରସିଦ୍ଧ । ବ୍ରିଟିଶ ସହିତ ନିଜ ରାଜ୍ୟର ସ୍ଵାଧୀନତା 
ରକ୍ଷା ପାଇଁ ସଂଗ୍ରାମ କରି ମଧ୍ଯ ଏହି ଜାତି ନିଜ ବୀରତ୍ସର ନିଦର୍ଶନ ଦେଇଯାଇଛି । 
ଉନବିଂଶ ଶତାବ୍ଦୀରେ ବାଙ୍ଗଲ ଠାରେ( ୧୮୯୧ ଖ୍ରୀଷ୍ଟାବ୍ଦ ମଣି ପୁରୀମାନଙ୍କର 

ସଂଗ୍ରାମକୁ ଓଡ଼ିଶାର ପାଇକ ବିଦ୍ରୋହ ସହିତ ତୁଳନା କରି ମଣିପୁରରେ ରାଜ୍ୟପାଳ 
ଥିବାବେଳେ ଶ୍ରୀ ଚିନ୍ତାମଣି ପାଣିଗ୍ରାହୀ ଗୋଟିଏ ତଥ୍ଯଗର୍ଭକ ଭାଷଣ ଦେଇଥୁଲେ, 
ଯାହା ପୁସ୍ତକ ଆକାରରେ ପ୍ରକାଶିତ ହୋଇଛି ! ମଣିପୁର ‘ପୋଲୋ ( ଅଠାଠ ) କ୍ରୀଡ଼ା 
ପାଇଁ ପ୍ରସିଦ୍ଧ । ଇଂରେଜମାନେ ଉନବିଂଶ ଶତାବ୍ଦୀରେ ଏଠାରୁ ଏହି କ୍ରୀଡ଼ା ଦେଖୁ 
ଏଥପ୍ରତି ଆକୃଷ୍ଟ ହୋଇଥିଲେ ଏବଂ ଏହା ବିଲାତକୁ ପ୍ରସାରିତ ହୋଇଥଲା ! ଏହି 
କ୍ରୀଡ଼ାଟି ୩୦୦ ଗଜ ବା ୨୭୧ ମିଟର ଲମ୍ବ ଏବଂ ୨୦ ୦ଗଜ ବା ୧। ମିଟର 
ଓସାର କ୍ରୀଡ଼ାଭୂମିରେ ଅଶ୍ଵପୃଷ୍ଠରେ ବସି ଖେଳାଯାଏ । ଚାରି ଚାରି ଜଣ ଖେଳାଳି 
ଦୁଇଟି ଦଳରେ ବିଭାଜିତ ହୋଇ ଗୋଟିଏ ବଲ୍‌ ଏବଂ ମାଲେସ୍‌ ଘେନି ଖେଳନ୍ତି । 
ଏହି କ୍ରୀଡ଼ା ମୂଳତଃ ପ୍ୟାରିସ୍‌ରୁ ବାହାରି ତୁର୍କୀ, ତିଦଦତ, ଚୀନ, ଭାରତ, ଜାପାନରେ 
ପ୍ରଚଳିତ ହୋଇଥଲା । ବ୍ରିଟିଶ ଆର୍ମି ଅଫିସରମାନେ ଭାରତରେ ଏହି ଖେଳ ଦେଖୁ 
ଶିଖୁଥିଲେ । ତେଣୁ ଏହାର ମୂଳ ସ୍ଥାନ ମଣିପୁର ବୋଲି ଗୋଟିଏ ଧାରଣା କେତେକଙ୍କ 
ମନରେ ରହିଯାଇଛି । ମଣିପୁରର ଶିଙ୍ଗାଳ ହରିଣ, ସରୋଇଲିଲି, ଲୋକ୍ଟାକ୍୍‌ ହୃଦ, 
ଗୋବିନ୍ଦଜୀ ମନ୍ଦିର କଥା, ଏଠାର ଶିକ୍ଷିତ ଲୋକେ ଆଗନ୍ତୁକମାନଙ୍କୁ କହନ୍ତି । ଲୋକଟାକ୍ 
ହୃଦ ଇମ୍ପାଲଠାରୁ ୪୮ କିଲୋମିଟର । ବିରାଟ ଓ ସୁନ୍ଦର ହ୍ଵଦ ! ଏହା କୂଳରେ 
ମସ୍ୟଜୀବୀମାନେ ସେମାନଙ୍କ କୁଟୀରମାନଙ୍କରେ ରହନ୍ତି । ହୃଦ ଭିତରେ ମଦ୍ଯ କେତେକ 
ଭାସମାନ କୁଟୀର ଥାଏ । ଅରାଏ ଅରାଏ ଜମାଟ ବାଛନିଥୁବା ଘାସ ଓ ମାଟିର 
ଭେଳା ଉପରେ ଏହି କୁଟୀରଗୁଡ଼ିକ ତୋଳାହୋଇଥାଏ । ବାଉଭିଶ କାତ ପୋତି ଏହାକୁ 
ସ୍ଥାନେ ସ୍ଥାନେ ଅଟକାଇ ରଖୁ, ସେଠାରୁ ମାଛ ମରାଯାଏ ! ଏବେ ଟୁରିଷ୍ଠମାନେ 
ସେପରି ଗୃହରେ ରହି ହ୍ରଦର ଶୋଭା ଉପଭୋଗ କରୁଛନ୍ତି । ପୂର୍ବ ପ୍ରବନ୍ଧ “ସାତ 
ଭଉଣୀ ସାତଟି ରାଜ୍ୟରେ ମଲଇରାନ୍‌ ପ୍ରସଙ୍ଗରେ ଉଲ୍ଲେଖ କରୀଯାଇଥୁୂଲା । ଏଠାରେ 
ହିନ୍ଦୁ ପୂର୍ବ ଯୁଗର ମଣିପୁରୀ ଥାଇ ମହାପ୍ରଭୁଙ୍କ ମନ୍ଦିର ଅଛି । ଏଇ ମଇରାଙ୍ଗଠାରୁ 
ମଣିପୁରର ପ୍ରସିଦ୍ଧ 'ଖତ୍ମା ଥୋଇବି” ଗାଥା ଓ ଗାଥାମୂଳକ ଅଭିନୟର ଜନ୍ମ ! ଏହି 
କାହାଣୀଟି ଗୋଟିଏ ଅପୂର୍ବ ରୋମାନ୍ସ । ଏହାର ପାରମ୍ପରିକ ରୀତିରେ ପାରମ୍ପରିକ 
ଅଭିନୟ ଶିଳ୍ପୀମାନଙ୍କ ପରିବେଷଣ ମଧ୍ଯ ହୃଦୟସ୍ତର୍ଶୀ । ଆଧୁନିକ ଯୁଗରେ ସୁବାଷ 
ବୋଷଙ୍କ ସରକାରର ପ୍ରତିଷ୍ଠା ହୋଇଥୁବାରୁ ଏହି ସ୍ଥାନଟି ସ୍ଵାଧୀନତା ସଂଗ୍ରାମର 
ଇଡିହାସରେ ଗରିମା ମଶ୍ଡିତ ହୋଇଛି । ବର୍ମାପଟୁ ବ୍ରିଟିଶ ଶାସିତ ଭାରତକୁ ଆକ୍ରମଣ 
କରି ନେତାଜୀ ସୁବାସ ୧୯୪୪ ଏପ୍ରିଲ ୧୨ ତାରିଖ ଦିନ ଏଠାରେ ଭାରତର ଜାତୀୟ 
ପତାକା ଉତ୍ତୋଳନ କରିଥଲେ । ଭାରତର ଜାତୀୟ ସେନା (Indian National 
Army) ଯାହାକି ଆଜାଦ୍‌ ହିନ୍ଦ ଫୌଜ୍‌ ନାମରେ ମଧ୍ଯ ଜଣାଶୁଣା, ଏଠାରେ ଛାଉଣି 
ପକାଇ ସମଗ୍ର ଭାରତକୁ ବ୍ରିଟିଶ ଶାସନରୁ ମୁକ୍ତ କରିବାର ସ୍ଵପ୍ନ ଦେଖୁଥୁଲେ । 

ଏଠାରେ ଆଇ.ଏନ୍‌.ଏ.ର ମ୍ୟୁଜିୟମ ଅଛି, ଯାହାକୁ ଦେଝ୍ଲଲେ ନେତାଜୀଙ୍କ ସ୍ଵାଧୀନତା 
ସେନାଵାହିନୀର ସଶସ୍ତ୍ର ସଂଗ୍ରାମକ ସରକାର ପ୍ରତିଷ୍ଠା ଭାରତୀୟ ନୋଟ୍‌ ବା ମୁଦ୍ରା 
ପ୍ରଚଳନର ସ୍ମରଣରେ ହୃଦୟ ଉନ୍ମାଦିତ ହୁଏ । ଏଠାରୁ ଆଗରେ ଦିଶୁଥବା ଅରଣ୍ୟ 
ଓ ପର୍ବତ ଅତିକ୍ରମ କରି ଆମର ସୁନ୍ଦର ଭାରତକୁ ମୁକ୍ତ କରିବା, ଦିଲ୍‌! ଅଧୁକାର 
କରିବା ବୋଲି ଯେଉଁ ଓଜସ୍ବିନୀ ଆହ୍ବାନ ନେତାଜୀଙ୍କ ଭାଷଣରେ ଏକଦା ନିନାଦିତ 
ହୋଇଥିଲା ତାହା ମୁଦ୍ରିତ ' ହୋଇ ଏହି ମ୍ୟୁଜିୟମରେ ରଖାଯାଇଛି । ଆଜାଦ୍ଵ ହିନ୍ଦ 
ଫୌଜର ଅସ୍ତଶସ୍ତ ମଧ୍ଯ ରଖାଯାଇଛି । ଏଠାରେ ସେମାନେ ଅଳ୍ଚଦିନ ପାଇଁ ହେଲେ 
ବି ସ୍ଵାଧୀନ ଭାରତୀୟ ସରକାର ଚଳାଇଥୂଲେ । ଶୁଣିଥଲି, ମଣିପୁରର କୌଣସି 
ଗୋଟିଏ ଗ୍ରାମରେ କିଛି କମାର ଅଛନ୍ତି ଯେଉଁମାନେ କି ପାରମ୍ପରିକ ରୀତିରେ ଲୁହା 
ପଥରକୁ ତରଳାଇ ଲୁହା ଅଂଶ ବାହାର କରି ଅସ୍ତ୍ରଶସ୍ତ ତିଆରି କରନ୍ତି । ସେମାନେ 
ସୁଦୂର ଅତୀତରେ ଓଡ଼ିଶାରୁ ଯାଇଥୂଲେ ବୋଲି ଶୁଣିଲି । କିନ୍ତୁ ସେ ସଂପର୍କରେ 
କୌଣସି ନିର୍ଭରଯୋଗ୍ୟ ତଥ୍ୟ ସଂଗ୍ରହ କରି ହେଲା ନାହିଁ । ବର୍ମା ସୀମାକୁ ସ୍ପର୍ଶ 
କରିଥବା ଭାରତୀୟ ସୀମାନ୍ତ ମଣିପୁର ‘ ଭାରତମାତାଙ୍କ ମୁକୁଟର ମଣି” ସଦ୍ରଶ 
ବୋଲି ଜଣେ ମଣିପୁରୀ ବିଦ୍ଵାନ କହିଲେ । ମୁଁ ମଧ୍ଯ ଏହାକୁ ‘ଯଥାର୍ଥ? ବୋଲି କହି 
ସମର୍ଥନ କଲି । ମୁଁ ପୂର୍ବୋତ୍ତର ଭାରତରେ ଥିବାବେଳେ ଗୌହାଟୀରୁ ତିନିଥର 
ଉଡ଼ାଜାହାଜରେ ଇମ୍ଫାଲ ଯାଇଛି । କିନ୍ତୁ ଶୁଣିଛି ସଡ଼କବାଟେ ଗଲେ ସମୟ ଲାଗେ 
ସିନା, ପାହାଡ଼ର ଉପରେ ଅଣ୍ଟାରେ, ପାଦଦେଶରେ ତିଆରି ରାସ୍ତା ଉପରେ ଵସ୍‌ 
ଗଲାବେଳେ ରାସ୍ତା କଡ଼ର ଦୃଶ୍ୟ ବଡ଼ ମନୋରମ ଲାଗେ |! ଏହା ପୁଣି ସ୍ଥାନେ 
ସ୍ଥାନେ ଭୀମ-କାନ୍ତ । 
ଆଗାମୀ ଶତାବ୍ଦୀ 
ମାର୍ଚ ୧୯୯୯ 

ବିବାହ କ”ଣ ସମସ୍ୟା ? 


ବିବାହ ଭାରତୀୟ ଜୀବନର ଗୋଟିଏ ପବିତ୍ର ଓ ମହତ୍ତ୍ପୂର୍ଣ୍ଣ ଦିଗ । କିନ୍ତୁ 
ଆମ ସାହିତ୍ୟରେ ବିବାହ ବର୍ଣ୍ଣନା ଓ ମଧୁର ବୈବାହିକ ଜୀବନର ଚିତ୍ର ଯେତିକି 
ମିଳେ, ଚୋରା ପ୍ରୀତି, ପରକୀୟା ପ୍ରଭୃତିର ବର୍ଣ୍ଣନା ମଞ୍ଚ ସେତିକି ବା ତତୋ ଧୂକ 
ମିଳେ । ସମାଜରେ ଯାହା ଦେଖାଯାଉଛି, ତହିଁରୁ ଗପ, - ଉପନ୍ୟାସ, ନାଟକଠୁ 
ଥିଏଟର ସିନେମା ଯାଏ, ନାନା ମାଧ୍ୟମରେ ରସ ସୃଷ୍ଟି ଲକ୍ଷ୍ୟରେ ଉପାଦାନ ସଂଗ୍ରହ 
କରିବାର ଏହି ରୀତି ଓ ପରିଣତି ଦୃଷ୍ଟିରେ ପଡ଼ୁଛି । ଖବରକାଗଜଗୁଡ଼ିକର ସମ୍ବାଦରେ 
ସୁଦ୍ଧା ଏହି ଘଟଣା ବୈଚିତ୍ର୍ୟ ଭିତରୁ କିଛି କିଛି ପରିବେଷଣ କରାଯାଉଛି । କେଉଁଠି 
ପରପ୍ରୀତିରେ ପଡ଼ି ସ୍ତୀ ସ୍ବାମୀକୁ ମାରିଦେଲାଣି ତ କେଉଁଠି ପାପଗର୍ଭ ଧରାପଡ଼ିବା 
ଡରରେ କିଏ ଦଉଡ଼ି ଦେଉଛି ବା ଭୁଣ ହତ୍ୟା କରିପକାଉଛି । କିଏ ପୁଣି ଅବୈଧ 
ସନ୍ତାନକୁ ଗୋପନରେ ଅନାଥାଶ୍ରମ ଦୁଆରେ ଛାଡ଼ି ଯାଉଛି ତ” କେଉଁଠି ସ୍ତୀକୁ ସ୍ଵାମୀ 
ମାରିଦେଲାଣି। ବିବାହରେ ଯୌତୁକ ଦେବା ନ ଦେବା ଘେନି ନାନା ଘଟଣା ଦୁର୍ଘଟଣାର 
ସମ୍ବାଦ ମିଳୁଛି । ବଧୂହତ୍ୟା, ବଧୂ ନିର୍ଯ୍ୟାତନାର ଖବର ଯେତିକି ମିଳୁଛି, ତହୁଁ 
ଅଧ୍ବକ ଚପାଇ ଦିଆଯାଉଛି । ମୂଳରୁ “ବିବାହ” ବ୍ୟବସ୍ଥା ନଥିଲେ ବା ନରଖୁଲେ ତ 
ଏତେ କାଣ୍ଡ ଘଟନ୍ତା ନାହିଁ ! ଏହି ପରିପ୍ରେକ୍ଷୀରେ ଗୋଟିଏ ପୁରୁଣା ପ୍ରବନ୍ଧର କିଛି 
ଅଂଶ ଉପସ୍ଥାପନ କରୁଛି । 

ପ୍ରବନ୍ଧଟି ପଣ୍ଡିତ ନୀଳକଣ୍ଠ ଦାସଙ୍କ ସମ୍ପାଦିତ ନବଭାରତ ପତ୍ରିକାର ମୀନ, 
୧୩୪୧ ( ସେପ୍େମ୍ବର, ୧୯୩୪ ) ସଂଖ୍ୟାରେ ପ୍ରକାଶ ପାଇଥୁଲା | ପ୍ରବନ୍ଧର ଶୀର୍ଷକ 
ଥିଲା- ‘ଭାରତର ବିବାହ ସମସ୍ୟା ।” ଲେଖକ ନିଜର ନାମ ଗୋପନ ରଖୁଥୂଲେ । 
ତଥାପି ଲେଖାର ଶୈଳୀରୁ ମନେହୁଏ, ଏହାର ଲେଖକ: ମୋହିନୀମୋହନ ସେନାପତି 
ହୋଇଥାଇପାରନ୍ତି । ମାତ୍ର ଯେହେତୁ ଲେଖକଙ୍କ ନାମ ଗୋପନ ରଖାଯାଇଛି, ସେହି 
କାରଣରୁ ତାହା ପଛରେ ଅନୁମାନ ଦଉଡ଼ାଇବାର ଆବଶ୍ୟକତା ନାହିଁ । ମାତ୍ର ଯିଏ 
ଲେଖୁଥାନ୍ତୁ ନା କାହିଁକି, ସେ ଉପେକ୍ଷା କଲାଭଳି ବ୍ୟକ୍ତି ନୁହଁନ୍ତି । ତେଣୁ ତାଙ୍କର ଯୁକ୍ତି 
ମଧ୍ଯ ନିର୍ବିଚାରରେ ଉଡ଼ାଇଦେବା ଭଳି ବିଷୟ ନୁହେଁ । 

ବିବାହ ଅନୁଷ୍ଠାନ ଆଉ ରହିବ ନାହିଁ 


ଲେଖକଙ୍କ ମୂଳ ବକ୍ତବ୍ୟ ହେଲା“ ନାରୀର ଦାସତ୍ସରୁ ବିବାହର ଉତ୍ଘତି । 
ସେ ଲେଖୁଛନ୍ତି- “ଯେପର୍ଯ୍ୟନ୍ତ ନାରୀ ସ୍ଵାଧୀନ ଥଲା ସେପର୍ଯ୍ୟନ୍ତ ବିବାହର ଉତ୍ପଭି 
ହୋଇନାହିଁ । ପୁରୁଷମାନେ ସେମାନଙ୍କର ଭୋଗର ବସ୍ତୁ ନାରୀମାନଙ୍କୁ ଯେତେବେଳେ 
ଧରିଆଣି ନିଜର ଗୃହର ଚତୁଷ୍କୋଣ ମଧ୍ୟରେ ଆବଦ୍ଧ କରି ରଖୁଲେ ଏବଂ ଅନ୍ୟକୁ 
ସେଥ୍‌ରେ ଭାଗ ବସାଇବା ପାଇଁ ନିଷେଧ କଲେ, ସେତେବେଳେ ସମାଜ ମଧ୍ଯରେ 
ବିବାହର ଉପପତି ହେଲା । ନାରୀମାନେ ଯେତେବେଳେ ସେମାନଙ୍କର ପୁରାତନ 
ସ୍ଵାଧୀନତା ଫେରି ପାଇବେ ସେତେବେଳେ ବିବାହ ଅନୁଷ୍ଠାନ ଆଉ ରହିବ ନାହିଁ । 


ମସ୍ଚୋର କୁନ୍ତୀ 

ଡକ୍ଟର ହାଲେ ( . Fannina Halle )ଙ୍କ ସୋଭିଏତ୍ଵ ରୁଷିଆର ନାରୀ 
(Women in Soviet Russia P212 )ପୁସ୍ତକରୁ ଗୋଟିଏ ତଥ୍ୟ ଉଦ୍ଧାର କରି, 
ଲେଖକ ଲେଖିଛନ୍ତି “ରୁଷିଆର ଜଣେ ବିଖ୍ୟାତ ନାରୀ ରାଜକର୍ମଚାରୀ ବିବାହ 
ନକରି ମଧ୍ଯ ତିନୋଟି ସନ୍ତାନର ମାତା ହୋଇଅଛନ୍ତି । ସେ ଜଣେ ଇଂରେଜ 
ମହିଳାଙ୍କଠାରେ କହିଅଛନ୍ତି ଯେ ତାଙ୍କର ବାରଗୋଟି ( ଏକ ଡଜନ ) ସନ୍ତାନର ମାତା 
ହେବାର ଇଚ୍ଛା । ସେଥୁପାଇଁ ସେ ଆଉ ନଅଗୋଟି ସନ୍ତାନ କାମନା କରନ୍ତି । କିନ୍ତୁ 
ତାଙ୍କର ଇଚ୍ଛା ଯେ ପ୍ରତ୍ୟେକ ସନ୍ତାନ ଭିନ୍ନ ଭିନ୍ନ ପିତାର ବୀର୍ଯ୍ୟରୁ ଜନ୍ମଗ୍ରହଣ କରିବେ । 
କୌଣସି ପୁରୁଷ ବିଶେଷଠାରେ ଚିରକାଳ ବନ୍ଧା ରହିବାକୁ ସେ ଚାହାନ୍ତି ନାହିଁ । 
ମସ୍ତୋର କୁନ୍ତୀଙ୍କୁ ଅଶେଷ ଧନ୍ୟବାଦ ନଦେଇ ରହିପାରିଲୁ ନାହିଁ ।” 
କୌଲଳିନ୍ୟ ପ୍ରଥା 

ବଙ୍ଗ ଦେଶରେ କୁଳୀନମାନେ ଅନେକ ସ୍ତ୍ରୀ ବିବାହ କରୁଥିଲେ । ଏପରିକି 
ଜଣେ ଲୋକ ୧୦୭ ସ୍ତ୍ରୀ ବିବାହ କରିଥଲେ । ଆଉ ଜଣେ ୫୦ ବର୍ଷ ବୟସରେ 
୫୦ଟି ସ୍ପୀ ବିବାହ କରିଥୁଲେ ! ଲେଖକ ଏହି ପ୍ରଥା ବିଷୟରେ ସୂଚନା ଦେଇ, 
ଏହାକୁ ବ୍ଯଙ୍ଗ କରି ଲେଖୁଛନ୍ତି - “କୌଳିନ୍ଯ ପ୍ରଥା ମଧ୍ୟରେ ଏତିକି ଦୋଷ ଯେ 
ପୁରୁଷକୁ ବହୁ ନାରୀ ସହିତ ପରିଚିତ ଓ ମିଳିତ ହେବାର ଯେତିକି ଅଧୁଵକାର 
ଦିଆଯାଇଛି, ନାରୀକୁ ମଧ୍ଯ ବହୁ ପୁରୁଷ ସହିତ ସେହିପରି ପରିଚିତ ଓ ମିଳିତ 
ହେବାର ଅଧୁକାର ଦିଆଯାଇ ନାହିଁ । ତେଣୁ କୁଳୀନ ନାରୀମାନେ ଲୁଚା ଚୋରା କରି 
ସେପରି କାର୍ଯ୍ୟ କରୁଥିଲେ । କିନ୍ତୁ ଦୁଷ୍ଠ ସମାଜ ସ୍ତ୍ରୀ-ପୁରୁଷଙ୍କୁ ସମାନ ଅଧ୍ଵକାର 
ଦେଲାନାହିଁ କାହିଁକି ??? ସେ ପୁଣି ଏହି ପ୍ରସଙ୍ଗରେ ଜନ୍‌ ଷ୍ଟୁଆର୍ଟ ମିଲ୍‌ଙ୍କ Subjecttion 
୦ omenରୁ ମତ ଉଦ୍ଧାର କରି ଲେଖୁଛନ୍ତି- “ଯେଉଁ ସମାଜ ନିୟମରେ ନାରୀମାନେ 

ପୁରୁଷମାନଙ୍କର ଦାସୀ ହୋଇ ଅଛନ୍ତି, ସେ ନିୟମ ବିଚାର -ପ୍ରସୂତ ନୁହେଁ । ନାରୀମାନେ 
କୌଣସି ଗୁଣରେ ପୁରୁଷମାନଙ୍କଠାରୁ ହୀନ ନୁହଁନ୍ତି । ପୁରୁଷମାନେ ଶାରୀରିକ ଶକ୍ତିରେ 
ପ୍ରବଳ ଥବା ଯୋଗୁଁ ନାରୀମାନଙ୍କୁ ଦାସତ୍ସ ଶୃଙ୍ଖଳରେ ବାନ୍ଧି ଅଛନ୍ତି । ଯେତେବେଳେ 
ନାରୀମାନେ ସେମାନଙ୍କର ପୂର୍ବ ସ୍ଵାଧୀନତା ଫେରିପାଇବେ, ସେତେବେଳେ ବିବାହ 
ପ୍ରଥା ଉଠିଯିବ ।”? 
ବିବାହ ପ୍ରଥା କ”ଣ ଅନିଷ୍ଟକର ? 

ଲେଖକ “ନବଭାରତଂ ପତ୍ରିକାର ଚାରୋଟି ସଂଖ୍ୟାରେ ବିବାହ ସମସ୍ୟା 
ଉପରେ ଧାରାବାହିକ ଆଲୋଚନା କରି ଦର୍ଶାଇଛନ୍ତି ( ୧) ବିବାହ ପ୍ରଥା ଅସଙ୍ଗତ 
ଓ ଅନିଷ୍ଟକର ( ୨) ଭାରତରେ ବିବାହ ଯ଼େଉଁ ଆକାର ଧାରଣ କରିଛି, ତାହା 
ସମାଜ ପକ୍ଷରେ କଲ୍ୟାଣକର ନୁହେଁ । ସେ ସ୍ପଷ୍ଟ ଭାବରେ କହିଛନ୍ତି- ( ୧) ବିବାହ 
ପ୍ରଥା ସମାଜର କଲ୍ୟାଣ ପାଇଁ ସୃଷ୍ଟି ହୋଇନାହିଁ । ( ୨) ଏହାଦ୍ଵାରା ସ୍ତ୍ରୀଏପୁରୁଷ 
ସୁଖୀ ହୋଇନାହାନ୍ତି । (୩) ଏହା ସେମାନଙ୍କର ପ୍ରେମ ପଥରେ ବାଧା ପ୍ରଦାନ 
କରିଛି । ( ୪) ଏହାଦ୍ଵାରା ସୁସନ୍ତାନ ଲାଭ କରାଯାଇ ନପାରେ । ( ୫) ଏହାଦ୍ଵାରା 
ଜନସଂଖ୍ୟା ଅଧ୍ବକ ବୃଦ୍ଧି ପାଇ ସମାଜରେ ନାନା ଅମଙ୍ଗଳର ଉଦୟ ହେବ । ମାତ୍ର 
ତାଙ୍କର ଏହି ସମସ୍ତ ଯୁକ୍ତିକୁ ଗ୍ରହଣ କରିବା ଏତେ ସହଜ ନୁହେଁ । 


ବିବାହ ପ୍ରଥା ଉଠିଗଲେ ସମାଜର ମଙ୍ଗଳ ହେବ କି ? 

ଲେଖକଙ୍କର ଉପରୋକ୍ତ ଆଲୋଚନା ଧାରାବାହିକ ଭାବରେ ନବଭାରତ 
ପତ୍ରିକାର କେତୋଟି ସଂଖ୍ୟାରେ ପ୍ରକାଶିତ ହୋଇଯିବା ପରେ ହରିଶ୍ଚନ୍ଦ୍ର ବଡ଼ାଳ 
ଏହାର ପ୍ରତି-ଆଲୋଚନା କରିଥଲେ । ସେ ମଧ୍ଯ ବୁ ଦିଗରୁ ଯୁକ୍ତି କରି, ନୈତିକତାର 
ପ୍ରଶ୍ନ ଉପସ୍ଥାପନ କରି ବିବାହ ସମସ୍ୟାର ସଂସ୍କାର ଓ ସମାଧାନ ଉପରେ ଗୁରୁତ୍ନ 
ଦେଇ ବିବାହକୁ ˆ ' ଆମ୍ଭମାନଙ୍କ ସମାଜ ବନ୍ଧନର ଗୋଟିଏ ବିଶେଷ ପ୍ରୟୋଜନୀୟତା 
ଗ୍ରରି” ବୋଲି ଉଲ୍ଲେଖ କରିଥଲେ । ତଥାପି: ବାସ୍ତବ କ୍ଷେତ୍ରରେ କ'ଣ ଘଟୁଛି ଓ 
ଘଟିବାକୁ ଯାଉଛି ? 


ସମାନ ହେଲେଣି ତ ! 

ଏବେ ଆଇନ ଗଢ଼ି ନାରୀମାନଙ୍କ ପାଉଁ ସ୍ଵତନ୍ତ୍ର ସଂରକ୍ଷଣ ସୁବିଧା, ସୁରକ୍ଷା 
ସୁବ୍ୟବସ୍ଥା ଖଞ୍ଜି ଦିଆଗଲାଣି । ନାରୀମାନେ ଆଉ “ଅବଳା” ଓ “ବିଚରା' ହୋଇ 
ନାହାନ୍ତି। 'ମାଇପବୋଲିଆ” କଥାଟା ଯେଉଁ ସ୍ତ୍ରୀ ଉପରୋଧୁଆ ପୁରୁଷଙ୍କୁ ଛିଗୁଲାଇବାକୁ 
କୁହାଯାଉଥ୍ୂଲା ସେଇଟା ପ୍ରାୟ ଉଠିଗଲାଣି । କାରଣ ପ୍ରାୟ ସ୍ତ୍ରୀମାନଙ୍କ କଥା 
ପରିବାରମାନଙ୍କରେ ରହୁଛି । ବରଂ ଯାହା ଦେଖାଯାଉଛି ଆଉ କେତେବର୍ଷ ପରେ 

ଚାକିରୀରୁ ବିଧାନସଭା, ସଂସଦ ପ୍ରଭୃତିରେ ମହିଳାମାନେ ସେମାନଙ୍କର ସ୍ଥିତି ଦୃଢ଼ 
କରିନେବେ । ପୁରୁଷମାନେ ନାନା ସଂରକ୍ଷଣ ଜାଲରେ ଛନ୍ଦି ହୋଇ ଘାଣ୍ଟି ଚକଟି 
ହୋଇପଡୁଥିବା ବେଳେ “ମହିଳା ସଂରକ୍ଷଣ” ଗୋଟିଏ ସ୍ତଷ୍ଠ ନିରୋଳା ଧାରାରେ 
ଚାଲିବାର ଲକ୍ଷ୍ଯ କରାଯାଉଛି । ତେଣୁ ଏହି ପରିପ୍ରେକ୍ଷୀରେ ବିବାହ ଓ ଦାମ୍ପତ୍ୟ 
ଜୀବନ କେଉଁ ମୋଡ଼ ନେବ ? 


ଉତ୍ତର-କୁରୁର ଦୂଷ୍ଟାନ୍ତ 

ଅତୀତର ପୁନରାବୃତ୍ତି ଘଟେ” ବୋଲି ଗୋଟିଏ କଥା ଅଛି । ଅତୀତରେ 
ଉତ୍ତର କୁରୁରେ ବିବାହ ପ୍ରଥା ନଥୁଲା ! ନାରୀମାନେ ମନ ମୁତାବକ ଚଳିବାର 
ସ୍ଵାଧୀନତା ପାଉଥଲେ। ନିଜ ଇଚ୍ଛାରେ ବିବାହ କରୁଥିଲେ | ଘରକୋଣରେ ରହୁନଥୁଲେ । 
ଯେକୌଣସି ପୁରୁଷ ସହିତ ମନଖୁସିରେ ସଂସର୍ଗ କରୁଥିଲେ । ଏହାକୁ ବ୍ୟଭିଚାର ବା 
ପାପ ବୋଲି କୁହାଯାଉ ନଥୁଲା । ଏହା ଥିଲା ସେଠାର ରୀତି । କେତେକ ମୁନିରଷି 
ମଧ୍ଯ ଏହି ପ୍ରଥାର ପ୍ରଶଂସା କରିଛନ୍ତି ବୋଲି କୁହାଯାଏ । କିନ୍ଧ ଉଦ୍ଦାଳକ ରଷିଙ୍କ ପୁଅ 
ଶ୍ରେତକେତୁ ଥଲେ ଭିନ୍ନ ଧାତୁର ମଣିଷ । ଏହି ରୀତି ଦେଖୁ ତାଙ୍କ ଦେହ ସହିଲା 
ନାହିଁ । ଅବଶ୍ୟ ଘଟଣାଟି ବ୍ୟକ୍ତିଗତ । ଉଦ୍ଦାଳକଙ୍କ ସାମ୍ପାରେ ତାଙ୍କ ପନ୍ୀ ଆଉ 
ଜଣକ ସାଙ୍ଗରେ ହାତ ଧରାଧରି ହୋଇ ଚାଲିଗଲେ । ଉଦ୍ଦାଳକ ସିନା ସହି ଯାଉଥଲେ, 
କିନ୍ତୁ ଶ୍ରେତକେତୁ ସହିପାରିଲେ ନାହିଁ । ସେ ଏହି ଚଳଣି ବନ୍ଦ କରିବାକୁ ମନ ଦୃଢ଼ 
କଲେ । ପରିଣତି ସ୍ଵରୂପ ବିବାହ ପ୍ରଥା ଆରମ୍ଭ ହେଲା । ପତି ପ୍ରତି ଗଭୀର ଆନୁଗତ୍ୟ 
ବୋଧହୁଏ ଏଇଠୁ ଆରମ୍ଭ ହେଲା । ମନ ଖୁସିରେ ଜଣେ ନାରୀ ପତି ଛଡ଼ା ଅନ୍ୟ 
ପୁରୁଷ ସହ ବିହାର କରିବା ପ୍ରାପରେ ଗଣା ହେଲା ! ମହାଭାରତର ଆଦି ପର୍ବରେ 
ଏହା ବର୍ଣ୍ଣିତ ହୋଇଛି । ସଭାପର୍ବରେ ଅଛି ଅଗ୍ନିଙ୍କ ବରଦାନ ବଳରେ ମାହିଷ୍ପତୀ 
ନଗରୀର ନାରୀମାନେ ସ୍ବେଚ୍ଛାଚାରିଣୀ ଥୁଲେ । ଅବଶ୍ୟ ପ୍ରଫେସର ପାଣ୍ଡରଙ୍ଗା ବାମନ 
କାଣେ (History of dharmasastra vol.|1, part-1) ରେ ଏହା ଖଣ୍ଡନ କରିବାକୁ 
ଚେଷ୍ଟା କରିଛନ୍ତି । ତାଙ୍କ ମତରେ ଉତ୍ତର କୁରୁ ଗୋଟାଏ କାଛ୍ଥନିକ ଦେଶ । ମାତ୍ର, 
କୁନ୍ତୀ, ମାଦ୍ରୀ, ଦୌପଦୀ ପ୍ରଭୁତିଙ୍କ ଦୃଷ୍ଟାନ୍ତକୁ ତ ଅସ୍ଵୀକାର କରିହେବନାହିଁ । ଅବଶ୍ୟ 
ସ୍ବାମୀ ( ପୁରୁଷଙ୍କ )ର ସମ୍ମତି ନେଇ ନିଯୋଗ ପ୍ରଥାନୁସାରେ ସନ୍ତାନ ଉତ୍ପତ୍ତି କରିବା, 
ଏକାଧୁକ ପୁରୁଷଙ୍କ ସମ୍ମତି ବା ଆପୋଷ ବିଚାରରେ ଜଶେ ସ୍ତ୍ରୀକୁ ଏକାଧୂକ ପୁରୁଷ 
ସ୍ତ୍ରୀ ଭାବରେ ଉପଭୋଗ କରିବା ଆଦି ପ୍ରଥା ଭାରତରେ ନଥୁଲା ନୁହେଁ, ଭାରତର 
ଯେଉଁଠି ଯାହା ଯାହା ଥୁଲା, ମହାଭାରତରେ ବିଭିନ୍ନ ଆଖ୍ୟାନ ଉପାଖ୍ୟାନମାନଙ୍କରେ 
ସେସବୁର ବର୍ଣ୍ଣନା ରହିଯାଇଛି । ସେଥୁପାଇଁ କୁହାଯାଏ - ଯାହା ନାହିଁ ଭାରତେ, 
ତାହା ନାହିଁ ଭାରତେ ।” ଏକ ପୁରୁଷ ବହୁପନ୍ୀକ ହେବା ମାମୁଲି କଥା । ଏହାକୁ 
DD Pe ira a OOS NE Reo 0 es 

ସମାଜ ଗ୍ରହଣ କରିନେଇଛି । ଏବେବି ସେମିତି ଘଟୁଛି ।! କିନ୍ତୁ ଏହାର ବିପରୀତ, 
ଅର୍ଥାତ ଜଣେ ନାରୀ ବହୁ ସ୍ଵାମୀ ରଖୁବା କଥା ସାଧାରଣ ହୋଇନାହିଁ । ଅବଶ୍ଯ 
ହରିୟାନାର କୌଣସି କୌଣସି ସମାଜରେ ନାରୀର ବହୁପତିତ୍ସ ଗୋଟିଏ ସ୍ଵୀକୃତ 
ପରମ୍ପରା । ବିବାହକୁ ‘ବନ୍ଧନ? କୁହ ବା ଶୃଙ୍ଖଳା” କୁହ, ଏହା ସନ୍ତାନସନ୍ତତିମାନଙ୍କର 
ପରିଚୟ ଓ ପିତାମାତାମାନଙ୍କର ଦାୟିତ୍ଵ ତଥା ହେପାଜତରେ ବଢ଼ିବାର ସୁଯୋଗ 
ସୃଷ୍ଟି କରିଛି । ଶ୍ରେତକେତୁ ଜଣେ ପୂତ୍ର ଭାବରେ ହିଁ ଏହି ବିବାହ ପ୍ରଥାର ପ୍ରଚଳନ 
ବିଷୟରେ ଭାବିଥୂଲେ ବା ତୀବ୍ର ଭାବରେ ଅନୁଭବ କରିଥୁଲେ ।' ଏହାର ଅନ୍ୟ 
ଦିଗଟି ହେଲା-ସମାଜ ଚାହେଁ ଉପଯୁକ୍ତ ବା ସମର୍ଥ ମଣିଷ । ସେଥୁପାଇଁ ସତ୍ୟବତୀ 
ଯେତେବେଳେ ଦେଖୁଲେ କୁରୁକୁଳର ରକ୍ଷା ପାଇଁ ଉପଯୁକ୍ତ ଦାୟାଦ ଆବଶ୍ୟକ, 
ସେତେବେଳେ ଚିତ୍ରବୀର୍ଯ୍ୟ, ବିଚିତ୍ରବୀର୍ଯ୍ୟଙ୍କ ପନ୍ଥୀ ତଥା ପୂତ୍ରବଧୂମାନଙ୍କ ପାଇଁ ଗୋଟିଏ 
ବ୍ୟବସ୍ଥା ଖଞ୍ଜିଲେ । ବ୍ୟାସଙ୍କ ଆଡ଼ୁ ଧୃତରାଷ୍ଟ୍ର ପଣ୍ଡୁ (ଅମ୍ବା, ଅମ୍ଭାଳିକାଙ୍କ ଠାରୁ) 
ଏବଂ ସେମାନଙ୍କ ଦାସୀଙ୍କଠାରୁ ବିଦୁର ଜନ୍ମ ହେଲେ । ବଂଶ, କୁଳ, ପରିବାର 
ପ୍ରଭୁତି ସାମାଜିକ ଅନୁଷ୍ଠାନ ବିବାହ” ପ୍ରଥାରୁ ଜନ୍ମ ନେଇଛି । ତେଣୁ ଯଦି ବିବାହ 
ଉଠିଯାଏ ଏବଂ ସଖ୍ୟ ବିବାହ, ଚୁକ୍ତି ବିବାହ ପ୍ରଭୃତି ତା'ର ବିକଳ୍ପ ଭାବରେ ଚଳେ, 
ତେବେ ଯୌତୁକ ଦାବୀ ପରି ପ୍ରଥା ସମାଜରୁ ଲୋପ ପାଇବ । ନାରୀମାନେ ନିଜ 
ମନ ମୁତାବକ ନିଜର ଜୀବନ ଗଢ଼ିବେ ଏବଂ ପୁରୁଷ ଯେପରି ପନ୍ୀ ବାଛି ତାକୁ 
ପାଖରେ ରଖୁ ତା” ଜୀବନର ଯୋଜନା କରୁଛି, ନାରୀ ମଧ୍ୟ ସେହିପରି ପୁରୁଷଟିଏ 
ବାଛି ତାକୁ ସ୍ଵାମୀ କହି ପାଖରେ ରଖି ତା” ଜୀବନର ଯୋଜନା କରିବ । ତେବେ 
ଭାବିବାକୁ ହେବ ଏଭଳି ପରିସ୍ଥିତି ଆଡ଼କୁ କଣ ଆମେ ସତରେ ମାଡ଼ି ଚାଲିଛୁ ବା 
ବରଁମାନର ଘଟଣୀ ପ୍ରବାହ ଆମକୁ ସେହି ଆଡ଼କୁ ଟାଣି ନେଉଛି ? 


ଆଗାମୀ ଶତାବ୍ଦୀ 
ଅଗଷ୍ଟ ୧୯୯୯ 

ଭିଡ଼ ଭିତରେ ଶୃଙ୍ଖଳା 


ଜଗନ୍ନାଥ ମହାପ୍ରଭୁଙ୍କ ରଥଯାତ୍ରା ଗହଳି ବା ଭିଡ଼ ଭିତରୁ ଠାକୁରମାନଙ୍କୁ 
ଦର୍ଶନ କରିବା ଉଜ୍ସଣ୍ଡା ଘେନି ଚାହିଁ ରହିଥୁୂବା ବ୍ୟକ୍ତିମାନେ ଅବଶ୍ଯ ଅଲଗା ଅଲଗା 
ମଣିଷ । କିନ୍ତୁ ଭାବଦୃଷ୍ିରୁ ସେମାନେ ସମସ୍ତେ ମିଶି ଗୋଟିଏ ଜନଗୋଷ୍ଠୀ । ବାହାରକୁ 
ଏଇ ଜନଗହଳି ବିଶ୍ୃଙ୍ଖଳ ଦେଖାଯାଉଥୁଲେ ବି ଗୋଟିଏ ଶୃଙ୍ଖଳାରେ ଗୁନ୍ଥା । ସେଇ 
ଶୃଙ୍ଖଳାଟି ଦିବ୍ୟ ଭକ୍ତିଭାବ ! 

ଯେତେବେଳେ କୌଣସି ଦେବତାଙ୍କ ଭକ୍ତମାନଙ୍କର କେନ୍ଦ୍ରଟିଏ ଗଢ଼ିବାପାଇଁ 
ମନ୍ଦିରଟିଏ ତୋଳାଯାଏ ଓ ତାକୁ ଘେନି ସେଠାରେ ତୀର୍ଥକ୍ଷେତ୍ରର କଳ୍ପନା କରାଯାଏ, 
ସେତେବେଳେ ସେଇ ଦେବତାଙ୍କର କେତୋଟି ପର୍ବ ଉତ୍ସବ କରିବାକୁ ହୁଏ । ଏହି 
ଉତ୍ସବ, ପର୍ବ ଯାତ୍ରାରେ ଭକ୍ତମାନେ ଏକତ୍ର ହୋଇ ଦେବତାଙ୍କୁ ପ୍ରାର୍ଥନା କରିବେ ଓ 
ସେମାନଙ୍କ ପ୍ରାଥନା ଫଳରେ ସେଠାରେ ଭଗବତ୍‌ ଶକ୍ତି ଅବତରଣ କରିବ ଅଥବା 
ସଞ୍ଚାରିତ ହେବ ବୋଲି ବିଚାରିବା ସ୍ଵାଭାବିକ । ଏଥୁପାଇଁ ନିର୍ଦ୍ଦିଷ୍ଟ ସମୟର ମହତ୍ଗକୁ 
ମଧ୍ଯ ବିଚାରକୁ ନିଆଯାଇଥାଏ ।! ` 

ଅମୁକ ଅମୁକ ମାସରେ ଶୀତ, ବର୍ଷା ବା ଗରମ ହେଉଛି। ନିର୍ଦ୍ଦିଷ୍ଟ ବୃକ୍ଷଲତା 
ଗୁଳ୍କାଦି ଉଠୁଛନ୍ତି । ଉଦ୍ଭିଦଜଗତ ପରି ଜୀବଜଗତରେ ମଧ୍ଯ କିଛି କିଛି ଘଟୁଛି । ପୁଣି 
ଦିନର ସକାଳ, ଦ୍ଵିପ୍ରହର, ସନ୍ଧ୍ଯା, ରାତିର ବିଭିନ୍ନ ସମୟରେ ଭିନ୍ନ ଭିନ୍ନ ଅନୁଭବ 
ଦେହ ଓ ମନକୁ ସ୍ପର୍ଶ କରୁଛି । ସୂର୍ଯ୍ୟଙ୍କ ସ୍ଥିତି, ପୃଥିବୀର ଘୂର୍ଣ୍ଣନ, ଚନ୍ଦ୍ରଙ୍କ ଗତି, 
ଗ୍ରହମଣ୍ଡଳର ଅବସ୍ଥିତି ବିଷୟରେ କିଛି ଧାରଣା ନଥ୍‌ବା ମାମୁଲି ମଣିଷଟିଏ ସୁଦ୍ଧା 
କାଳବେଳ ବିଷୟରେ ଏପରି ଅନୁଭବ କରିଥାଏ । ତେଣୁ କାଳ ବେଳର ଏଇ 
ପ୍ରଭାବକୁ ସୃକ୍ଷମଲଭାବରେ ଅନୁଶୀଳନ କରି ଯେଉଁମାନେ କିଛି ଗୋଟିଏ ବିଚାର ଦେଇଛନ୍ତି, 
ତାକୁ ମାନିବାକୁ ଜଣକର ମନ ଧାଇଁବା ମଧ୍ଯ ସ୍ଵାଭାବିକ । ଏହାକୁ ଧାର୍ମିକ ବିଶ୍ନାସ ବା 
ଧର୍ମାଚାର ଅଥବା ଯେକୌଣସି ନାମ ଦିଆଯାଉଥୁଲେ ସୁଦ୍ଧା ଏହା ପଛରେ ଯେ 
ମଣିଷର ମନ ଓ ଜ୍ଞାନର ଗୋଟାଏ ଚିନ୍ତାଶୀଳ ବିଚାର ଅଛି, ଏହା ଚିତା ପଡ଼ିଯାଏ ! 
ଏହା ମନ ଭିତରେ ଯେଉଁ ଧର୍ମବୋଧ ବା ବିଶ୍ଵାସ ସୃଷ୍ଟି କରିଛି ତାହା ଏକ 

ବିଶ୍ଵାସଧାରାର ଜନଗୋଷ୍ଠୀକୁ ଏକପ୍ରକାର ଶୃଙ୍ଖଳାରେ ଛନ୍ଦିଛି । ଏହାକୁ ସାମାଜିକ, 
ସାଂସ୍କୃତିକ, ଧାର୍ମିକ ଚଳଣି ଆଦି ନାଁ ଦିଆଯାଉଛି । ଏମିତି ଗୋଟିଏ ନିର୍ଦିଷ୍ଟ ସମାଜର 
ଚଳଣି ଓ ପରମ୍ପରା, କେବେ ସଂସ୍କୃତି ଓ କେବେ ଧର୍ମର ନାଁ ନେଉଛି । 

ଧର୍ମର ଦୁଇଟି ଦିଗ -ଆଧାମ୍ବିକତା ଓ କର୍ମକାଣ୍ଡ । ଏଥୁରୁ ଆଧ୍ାମ୍ଭିକତା 
ହେଉଛି ଧର୍ମର ମୂଳ । ତେବେ କର୍ମକାଣ୍ଡ ସାଧାରଣ ଲୋକଙ୍କୁ ଅଧୁକ ଆକୃଷ୍ଟ 
କରିଥାଏ । ସେ ଯାହାହେଉ ଏ ଦୁଇଟିକୁ ମିଶାଇ ଧର୍ମ କୁହାଯାଉଛି । ଧର୍ମ, 
ସମାଜ, ସଂସ୍କୃତି ଅଲଗା ଅଲଗା ହେଲେ ମଧ୍ଯ ବେଳେବେଳେ ମିଶି ମଜି ଏପ୍ରକାର 
ହୋଇ ଦେଖାଯାଉଛନ୍ତି । ଏଇ ଶୃଙ୍ଖଳା ପୁଣି ଗୋଟିଏ ଆଦର୍ଶରେ ଜାତିକୁ ଗଅଣ୍ଡେଇ 
ଧରିବାକୁ ଦେଶ ଓ ରାଜନୀତି ଆଡ଼କୁ ପ୍ରସାରିତ ହେଉଛି । କେହି କେହି କହୁଛନ୍ତି 
ଧର୍ମର ଗଣ୍ଡିଲିରେ ଏତେଗୁଡ଼ିଏ ବ୍ୟାପାର ଧରିବନି ମ”? । ଧରୁକି ନଧନରୁ 
ଧାରାଟା କୁଆଡ଼େ ଯାଉଛି ? 

ମୁଁ ଗୋଟିଏ ଜନଗହଳି ବା ଭିଡ଼ ଭିତରେ ଚଳପ୍ରଚଳ ହେଉଥ୍‌ବା ବ୍ୟକ୍ତିଟିଏ । 
ମୋର ନିଜର ଅନୁଭବ ଅଛି । ତଥାପି ମୁଁ ଏଇ ଭିଡ଼ ଭିତରେ ହିଁ ଅଛି । ଏଇ 
ଭିତରେ ଥାଇ ଜାନୁୟାରୀ ମାସର କ୍ୟାଲେଣ୍ଡରକୁ ଚାହିଁଲେ, ଆଖୁରେ ପଡ଼ୁଛି ସ୍ବାମୀ 
ବିବେକାନନ୍ଦ ଓ ନେତାଜୀ ସୁବାସଙ୍କ ଜନ୍ମ ତାରିଖ । ଏମାନଙ୍କ ସମୟରେ ଭାରତ 
ଥିଲା ବିଲାତର ଗୋରା ସରକାରଙ୍କ ଅଧୀନରେ । ସେ ଦେଶର ରାଜା ଥୁଲେ 
ଭାରତର ସମ୍ରାଟ । ସେ କାଳର ବିଲାତ ରାଜା ତଥା ଭାରତ ଅଧୁଵଶ୍ଵର ପଞ୍ଚମ 
ଜର୍ଜଙ୍କ ସିଂହାସନ ଆରୋହଣ ବର୍ଷ ମଞ୍ଜୁରୀ ପାଇ ସ୍ତ୍ୁଲରେ ଚଳୁଥିବା ଗୋଟିଏ 
ସାହିତ୍ୟ ବହିରେ ଗୀତଟିଏ ଥୂଲା- 

ବାଜ ବାଦ୍ୟ ବାଜରେ, ପୁରୁଷ ଉତ୍ତମ 

ଶ୍ରୀ ଜର୍ଜ ପଞ୍ଚମ 

ଆଜି ରାଜ ରାଜ ରାଜରେ.... 

ମଧୁସୂଦନ ରାଓ ଲେଖୁଥିବା ସାହିତ୍ୟ କୁସୁମ ନାମକ ପାଠ୍ୟପୁସ୍ତକରେ 
ସାମ୍ରାଜ୍ଞୀ ମହାରାଣୀ ଭିକ୍ଟୋରିଆ, ସପ୍ତମ ଏଦଡ଼୍‌ଏଁଡ଼, ପଞ୍ଚମ ଜର୍ଜଙ୍କ ମହିମା ଗାନକରି 
ଗୋଟିଏ ଗୋଟିଏ ଲେସନ୍‌ ଖଞ୍ଜା ହୋଇଥଲା । 

ବିଲାତର ରାଜା ଓ ଧର୍ମଗୁରୁ ପୋପ୍‌ ଏବଂ ଚର୍ଚ୍ଚର କ୍ଷମତା ଘେନି କଳିକନ୍ଦଳ 
ଚାଲିଥୂବାର ଇତିହାସ ସହିତ ଯୋଡ଼ିହୋଇ ଚାଲିଛି ଲୋକଙ୍କ ଭିତରେ ବିକଳ୍ପ ଶାସନ 
ବ୍ୟବସ୍ଥା ଖୋଜିବାର ବ୍ଯାକୁଳତା । ସେଥ୍‌ରୁ ସେଠାରେ ଜନ୍ମ ନେଇଛି ଗଣନନ୍ତ୍ର । 
ରାଜା କେବଳ ବିଧୁକୁ ଅଛନ୍ତି । କିନ୍ଧ ଅସଲ ହେଲେ ଲୋକପ୍ରତିନିଧ୍ବ । ସେଂଠି ଯାହା 
ହେଉ, ଏଠି ଆମ ଦେଶରେ ତ ଚାଲିଥୂଲା ସେଇ ଗୋରାଙ୍କ ରାଜୁତି ଓ ଶୋଷଣ । 

ତାଙ୍କ ଭଲ ମନ୍ଦରୁ ଆମକୁ କି ମିଳିବ ? ତହିଁ କି ଆମ ଦେଶରେ ଚଳାଯାଉଥ୍‌ବା 
ବାବିଙ୍ଗଟନ୍‌ ମାକ୍‌ଲେଙ୍କ ଶିକ୍ଷା ପଦ୍ଧତି, ଆମ ପିଲାଙ୍କ ମନକୁ ତାଙ୍କ ସୁବିଧାକୁ ଚାହିଁ 
ତାଙ୍କ ବାଟରେ ପକାଇବାକୁ ଗଢ଼ାହୋଇଥୁଲା | ଧର୍ମକୁ ଆଖୁଠାର ମାରିଲା ଭଳି କିଛି 
କିଛି ଦରକାରୀ ପାଠ ପଢ଼ାଯାଉଥଲେ ବି ଶିକ୍ଷାର ଲକ୍ଷ୍ୟ ଥୁଲା ତାଙ୍କ ସ୍ଵାର୍ଥର ଅନୁକୂଳ । 
ସେତିକିବେଳେ ବିବେକାନନ୍ଦ କହିଲେ - “ହେ ଭାରତବାସୀ ଜାଗ୍ରତ ହୁଅ । 
ବିଦେଶୀମାନେ ଆସି ଏଇ ଦେଶକୁ ଜିଣି ବସନ୍ତୁ ଶୋଚନା କରନାହିଁ । ତୁମେ 
ତୁମର ଆଧ୍ଧାମ୍ଭିକ ଶକ୍ତିକୁ ଜାଗ୍ରତ କରାଇ ଆଧ୍ଧାମ୍ଭିକ ଶକ୍ତିରେ ବିଶ୍ଵବିଜୟୀ ହୁଅ ? 
ତାଙ୍କ ଉଦ୍ବଵବୋଧନ ବାଣୀ- 


Let foreigners come 

conquer this country with their might 
Never mind, up India rise, conquer 
the Universe with your spirituality. 


ବିଲାତ ସରକାରଙ୍କ କବଳରୁ ମୁକୁଳି ରାଜନୈତିକ ସ୍ଵାଧୀନତା ପାଇବା 
ପାଇଁ ମହାମ୍ମା ଗାନ୍ଧିଙ୍କ ନେତୃତ୍ଵରେ ଭାରତ ଯେଉଁ ସଂଗ୍ରାମ କରୁଥଲା, ତାହା ମୂଳରେ 
କେଉଁ ଶକ୍ତି ଥଲା ? ଉତ୍କଳମଣି ପୁଣ୍ୟାତ୍ମା ଗୋପବନ୍ଧୁ ଏହି ସଂଗ୍ରାମର ବଳ ବିଷୟରେ 
ବନ୍ଦୀର ଆତ୍ମକଥାରେ ଲେଖୁଛନ୍ତି- ˆ ଆଧ୍ଯାମବିକ ବଳେ ଲାଗିଛି ଳଢ଼ାଇ, ଭାଙ୍ଗିବାକୁ 
ପଶୁ ବଳର ବଡ଼ାଇ? । ଏହି ସଂଗ୍ରାମ ଥଲା ଆଧ୍ଧାମ୍ମିକ ଶକ୍ତି ସହିତ ଅସ୍ତ୍ରଶସ୍ତ୍ର ସଜିତ 
ସାମରିକ ଶକ୍ତିର ସଂଗ୍ରାମ । ଗୋଟିଏ ପଟେ ଥୁଲା- ସତ୍ଯ, ଅହିଂସା, ମୈତ୍ରୀ 
ଅନ୍ୟପଟରେ ଥଲା ଧନ ଓ କ୍ଷମତାକୁ ଜାବୁଡ଼ି ଧରିବାର ମୋହ ଆସକ୍ତି ଏବଂ 
ସେଥୁପାଇଁ ରକ୍ତମୁଖା ସଂଗ୍ରାମ, ହିଂସ୍ରତା । ସେଥୁପାଇଁ କୁହାଯାଏ, ଭାରତର ମୁକ୍ତି 
ସଂଗ୍ରାମ ବିଶ୍ଵ ସଭ୍ୟତାର ଇତିହାସରେ ଏକ ଉନ୍ମଳ ଅଧ୍ଯାୟ । କିନ୍ତୁ ଏହି ଥିନ୍ନଲ୍ଯ 
ଯେତିକି ସମୟ ପାଇଁ ହେଉ ପଛକେ ବାରମ୍ବାର ରାହୁ ଗ୍ରାସରେ ପଡ଼ୁଛି ଓ ମୁକୁଳିଛି । 

ଗାନ୍ଧୀ ଓ.ସୁଭାଷଙ୍କ ଭିତରେ ସଂଗ୍ରାମର ପନ୍ଦ୍ରା ଘେନି ବିଚାରଗତ ମତଭେଦ 
ଥୁଲା । କିନ୍ତୁ ଉଭୟଙ୍କର ଆଦର୍ଶ ଥୁଲା- ଗୀତା । ସୁଭାଷ ଓ ବିଵେକାନନ୍ଦଙ୍କ ଚେହେରାରେ 
ଯେଉଁ ବୀରତ୍ସର ଝଲକ ମିଳେ ତାହା ଆଧ୍ଯାମ୍ବିକତାର ଝଲକ । ଏହି ସ୍ଵାଧୀନତା 
ସଂଗ୍ରାମ ସମୟରେ କଂଗ୍ରେସର ସଭାପତିଙ୍କୁ କୁହାଯାଉଥିଲା- ରାଷ୍ଟ୍ରପତି । ସୁଭାଷ 
ତ୍ରିପୁରା କଂଗ୍ରେସ ଅଧୁବେଶନରେ ରାଷ୍ଟ୍ରପତି (କଂଗ୍ରେସ ସଭାପତି) ନିର୍ବାଚିତ 
ହେବାପରେ ରବାନ୍ଦ୍ରନାଥ ଶାନ୍ତି ନିକେତନଠାରେ ତାଙ୍କୁ ଏକ ଭବ୍ୟ ସମ୍ବର୍ନା 
ଦେଇଥୁୂଲେ । ସେ ସେଇ ଅବସରରେ ସମ୍ବୋଧନ କରି ବଙ୍ଗଳା ଭାଷାରେ କହିଥୂଲେ- 
“କଲ୍ୟାଣୀୟ ସୁଭାଷଚନ୍ଦ୍ର। ଆମାଦେର୍‌ ଯା ବଲ୍ବାର କଥା, ହାଜାର ବର୍ଷର ପୂର୍ବେ 
ଆମାଦେର୍‌ ରଷିରା ତା ବଲେଗେଚ୍ଛେନ୍‌ । ସମସ୍ତ ଦେଶେର ଅଭ୍ୟର୍ଥନାର ଭେତର 

ଦିଏ ତୁମି ଏସେଚ । ଆମାଦେର୍‌ ଦେଶ୍‌ ତୋମାକେ ଯେ ଆସନ ଦିୟେଛେ, ସେଇ 
ଆସନେର ବାର ରୟେଛେ ରଷିଦେର୍‌ ସେଇ ପବିତ୍ର ବାଣୀର ଭିତରେ-ତାଦେର୍‌ 
ବାଣୀତେ ତୁମି ପେୟେଚ୍ଛ ତୋମାର ଆସନ ? । ଏମିତି ଅନେକ କଥା ଶୁଣାଇଥୂଲେ 
କବିଗୁରୁ । ସୁଭାଷଚନ୍ଦ୍ର ଏଇ ସମ୍ବର୍ବନାର ଉତ୍ତରରେ କହିଥଲେ- ˆ ଆମ୍ରା ହୟତ 
ଆଜ୍‌ ରାଷ୍ଟ୍ରୀୟ ସ୍ଵାଧୀନତାର ଜନ୍ଯ ଆପ୍ରାଣ ଚେଷ୍ଟା କରୁଛି । କିନ୍ତୁ ଆମାଦେର୍‌ 
ଆଦର୍ଶ ବଡ଼ । ଆମରା ଚାଇ ମାନୁଷେର ଓ ଜାତିର ପରିପୂର୍ଣ୍ଣ ଜୀବନ । ଆମରା 
ଚାଇ ସବବଦିଗ୍‌ ଦିଏ ଆମାଦେର୍‌ ଅଖଣ୍ଡ ଜାତି ସତ୍ୟ ପ୍ରତିଷ୍ଠିତ ହଉକ୍‌ । ଏଇ 
ଯାତ୍ରାର ପଥେ, ଏଇ ସାଧନାର ପଥେ ରାଷ୍ଟ୍ରୀୟ ସ୍ଵାଧୀନତା ଏକଟା ସୋପାନ ମାତ୍ର”? । 
ରବୀନ୍ଦ୍ରନାଥଙ୍କ ସାହିତ୍ୟରେ, ଗାନ୍ଧି ସୁଭାଷଙ୍କ ରାଜନୀତିରେ, ସ୍ଵାମୀ ବିବେକାନନ୍ଦଙ୍କ 
ଧର୍ମ ଭାବନାରେ ଯେଉଁ ଆଦର୍ଶ ଥଲା- ତାହା ଥଲା ଭାରତର ଜାତୀୟ ଆଦର୍ଶ । 
ସେଥପାଇଁ ସୁଭାଷଚନ୍ଦ୍ର ରଵାନ୍ଦ୍ରନାଥଙ୍କୁ କହିଥଲେ- “ ‘ବାଣୀର ବା ସାହିତ୍ୟେର ସାଧନାୟ 
ଆପନାର ଚେଷ୍ଟା ପର୍ଯ୍ୟବେସିତ ହୟ ନାଇ, ସୁଧୁ ଭଗବାନେର ଉପାସନାୟ ଆପ୍ାର 
ସାଧନା ପର୍ଯ୍ୟବେସିତ ହୟ ନାହିଁ, ଅନ୍ତରେର୍‌ ଆଦର୍ଶକେ ଆପନି ବହିର୍ଜୀବନେ ମୂ 
କରତେ ଚେଷ୍ଟା କରେଛେନ୍‌ ! ଏଇଟୁକୁ ଆପନାର୍‌ ଚରଣେ ନିବେଦନ କର୍‌ତେ ଚାଇ 
ଏଇ ଆଦର୍ଶ ଆମାଦେର ଓ ଜୀବନେର୍‌ ଆଦର୍ଶ, କାରଣ ଏଇଟା ଆମାଦେର 
ଜାତୀୟ ଆଦର୍ଶ । ଆମାଦେର ଜୀବନେ ତା ସଫଲ୍‌ କର୍‌ତେ ପାରି ନାପାରି ସେଇ 
ଆଦର୍ଶକେ ଆମାର ଅନ୍ତରେ ରେଖେଛି, ବାହାରେ ରେଖେଛି ଏବଂ ସେଇ ଆଦର୍ଶ 
ଅନୁସରଣ କରତେ ଚେଷ୍ଟା କରୁଛି । ଭବିଷ୍ଯତେ ଓ କରବ ।” 

ସାହିତ୍ୟର ଭାଷା ଅଲଗା ହେଉ, ଧର୍ମ ଓ ରାଜନୀତିରେ ବି ନାନା ଧ୍ବଜା, 
ନାନା ଦଳ ବା ମତ ରହୁ, କିନ୍ତୁ ଭିଡ଼ ଭିତରେ ବି ଶୃଙ୍ଖଳାଟିଏ ଥବାପରି ଏଗୁଡ଼ିକୁ 
ସେଇ ଗୋଟିଏ ଶୃଙ୍ଖଳା ଶୃଙ୍ଖଳିତ କରି ରଖୁ, ତାହା ଆମର ଭାରତୀୟ ଜାତୀୟ 
ଆଦର୍ଶର ଶୃଙ୍ଖଳା । କାରଣ ଜାତିର ଜୀବନକୁ ଖଝାଡ଼ି ସଜାଡ଼ି ଶୃଙ୍ଖଳାରେ ରଖୁବା 
ଲାଗି ଜାତି ପାଇଁ ଏଇ ମାଟିରୁ ହୋଇଛି ଏହାର ଉଦ୍ଭବ । 


ସମୟ, ୧୬ ଫେବୃୟାରୀ ୨୦୦୬ 

ଓଡ଼ିଶାର ନଗର ଜନପଦରେ ଶାରଦୀୟ ଦେବୀପୂଜା 


ଭାଦ୍ର ଆଶ୍ମିନ ମାସ ଦୁଇଟି ଶରତ କାଳ ! ବର୍ଷା ଛାଡ଼ି ଛାଡ଼ି ଆସୁଥାଏ । 

।କାଶ ଥାଏ ନିର୍ମଳ । ବନ, ବିଲ, ପ୍ରାନ୍ତର ଥାଏ ସବୁଜ ସୁନ୍ଦର ।! ଉପେନ୍ଦ୍ରଭଞ୍ଜ 
:ଲଖ୍ଥିଲେ- ନିର୍ମଳ ଚନ୍ଦ୍ରମଣ୍ଡଳ ଶରଦେ ବିରାଜି, ଦିଶେ ଯଥା ଦର୍ପକ ଦର୍ପଣେ 
ଲେ ମାଜି ।” ଏହି ଶରତ ରତୁର ସକାଳର ବର୍ଣ୍ଣନା କରି କବି ଡମ୍ବରୁଧର ପରିଡ଼ା 
:ଲଖୁଥିଲେ- ଶରତର ଶୃଭ୍ରଉଷା ପିନ୍ଧି ଅପରୂପ ଭୂଷା କାଶ ହାସେ ହସାଏ ଧରଣୀ ।” 
ଏହି ସମୟରେ ବର୍ଷା କେତେବେଳେ କେମିତି ହୁଏ । କାଳନ୍ଦୀ ଚରଣ ପାଣିଗ୍ରାହୀ 
ଲଖୁଛନ୍ତି - 

‘ଶରତ କାଳ ଜଳଦ ମାଳ ନୀଳ ଗଗନେ ଭାସେ, 

କଦବା ଥରେ ବରଷା ଝରେ ଏବେ ଅଶିଣ ମାସେ, 

ଦିଶଇ ଶ୍ୟାମ ପ୍ରନ୍ତର ଗ୍ରାମ ଶଇଳ ଧାନକ୍ଷେତ 

ରଜନୀ ଦିବା ଦିବସଂ କିବା ଉଡ଼ାଏ ନୀଳ ନେତ !’ 


ପ୍ରକୃତିରେ. ଏହି ସୌନ୍ଦର୍ଯ୍ୟ ଓ ନିର୍ମଳତା ଓଡ଼ିଶାର ସାମାଜିକ ଜୀବନରେ 
ଆଣିଥାଏ ଆନନ୍ଦ ଓ ଫୁ । କୁମାର ପୂର୍ଣ୍ଣିମା ବା ଆଶ୍ମିନ ପୂର୍ଣ୍ଣିମାର ଶୁଭ୍ର ଜ୍ୟୋସ୍ମୀ 
ପୁଲକିତ ଯାମିନିଂ କୁ କିଏ ବା ଉପଭୋଗ ନକରେ । ପିଲାଙ୍କଠାରୁ ବଡ଼ ମଣିଷ ଯାଏଁ 
ସମସ୍ତଙ୍କ ପାଇଁ ଆସିଥାଏ ଏହି ରତୁରେ ପ୍ରକାର ପ୍ରକାର ଓଷା, ବ୍ରତ ଓ ପର୍ବ ! 
ଖୁଦୁରୁକୁଣୀ, ବୁଧେଇଓଷା, ଷଠିଓଷା, ଗଣେଶ ଚତୁର୍ଥୀ, ସୁଦଶାବ୍ବତଠାରୁ ଦୁର୍ଗାପୂଜା, 
ଗଳଲକ୍ଷ୍ମୀପୂଜା, କୁମାର ପୂର୍ଣ୍ଣିମା ଯାଏ ନାନା ଓଷାବ୍ରତ ପର୍ବ ପର୍ବାଣୀରେ ଓଡ଼ିଶାର 
ସାମାଜିକ ଓ ଧାର୍ମିକ ଜୀବନ ହୁଏ ପର୍ବ ଚଞ୍ଚଳ । ଏହି ରତୃରେ ଉତ୍ସବର ଆନନ୍ଦ ଓ 
ଉତ୍ସାହ କେତେ ଆଶା ଓ ସରସତା ସଞ୍ଚାର ନକରେ ! ଏହି ଓଷା ବ୍ରତ ଉତ୍ସବର 
ଦେବଦେବୀମାନେ ଆମର ଧାର୍ମିକ ସାଂସ୍କୃତିକ ଜୀବନର ଅଙ୍ଗ । 

ଭାଦ୍ରବ ମାସ ଶୁକ୍ଲପକ୍ଷ ୩ୟାରେ ବାଲିଡୃତୀୟା ଷଷ୍ଠୀତିଥୂରେ ଷଷ୍ଠୀଓଷା 
ଏବଂ ରବିବାର ଗୁଡ଼ିକରେ ଖୁଦୁରୁକୁଣୀ ଓଷା ଓ ବୁଧବାରଗୁଡ଼ିକରେ ବୁଧେଇଓଷା 
ପାଳିତ ହୁଏ । ଷଠୀ, ବୁଧେଇ, ଖୁଦୁରୁକୁଣୀ ଓ ବାଲିତୃତୀୟା ପରି ଆଶ୍ିନ ମାସର 
ଓଷାଗୁଡ଼କି ହେଲା -ଜହ୍ନିଓଷା, ନେତଓଷା, ଆଶ୍ମିନ ଗୁରୁବାର, ଦୁତିଆ ଓଷା 
ବୀରାଷ୍ଟମୀବ୍ରତ, ଦୁର୍ଗାଷ୍ଟମୀବ୍ତତ, ଡାଲଖାଇ, ଭାଇଜୀଉନ୍ତିଆ, ଫୁଲେରିଓଷା ବା 
ବଜ୍ର ମହାକାଳୀବତ | ଷଠୀ ଓଷାର ଷଠୀ ଦୁଛେଇ ବା ଷଠୀ ଦେବୀଙ୍କୁ ଶିଳ 
ଶିଳପୁଆ ଥାପି ପୂଜା କରାଯାଏ । 


ଷଠୀ ଓଷା କଥାରେ ଷଠୀ ଦେବୀ ସାଧବଘର ସାନବୋହୂକୁ କହିଛନ୍ତି- 
ଶିଳ ଶିଳପୁଆକୁ ଅଅଁଳା ହଳଦୀ ଲଗେଇ ଧୋଇବ୍ର, ଚିତା ଚନ୍ଦନ କରି ଗନ୍ଧ ଚନ୍ଦନ 
ଦେବୁ, ତାଙ୍କର ପୂଜାଦିନ, ପୂଜାବିଧୂ ବିଷୟରେ କହିଛନ୍ତି “ଭୋଦୁଅ ଶୁକ୍ଳ ଷଠୀ 
ଦିନ ଓଷା ପୂଜିବୁ । ପୋଖରୀ ତୁଠକୁ ଯିବୁ । ଚଉକାଟିଏ ଖୋଳିବୁ ପାଣି ପୂରାଇବୁ । 
ତହିଁ ବଜ୍ରମୂଳିଗଛ, ବେତ ଖଣ୍ଡା ଗଛ ପକାଇବୁ । ଛଂ ବର୍ଣ୍ଣର ଫୁଲ ପକାଇବୁ ।° 
ସେଇ ପୋଖରୀରେ ଶିଳଶିଳପୁଆକୁ ଅଅଁଳା ହଳଦୀ ଲଗେଇ ଚିତା ଚନ୍ଦନ କରି 
ସେଇ ପୋଖରୀରେ ମୋତେ ଥାପିବୁ । ଜିଆ ମାଛ ଛାଡ଼ିବୁ । ଉଆଭାତ କରିବୁ, ଛ” 
ତିଅଣ କରିବୁ । ଛ” ମଞ୍ଡା କରିବୁ । ,ଛ ଚକୁଳି କରିବୁ । ମୁଗଗଜା, ବିରିଗଜା, 
ଚଣାଗଜା, ଗହମ ଗଜା, ମସୁରଗଜା, ସୋଲାଗଜା ଏହିପରି ଛ”ଗଜା କରିବୁ । 
ଛ' ଖୁଅ ସୁତା କରି ଷଠୀ ଦଉଡ଼ି କରିବୁ । ଛ ନାଡ଼ଦୁବ କରିବୁ । ହଳଦିଆ କନାକରିବୁ । 
ପଣତରେ ବାନ୍ଧି ଓଷା ପୋଖରୀରେ ବୁଡ଼ାଇବୁ | ତୁ କଥା କହିବୁ । ଭୋଗ ଦେବୁ । 
ଦୁବ ପ୍ରସାଦ ଘେନିବୁ । ପୁଅ ଗେରସ୍ତଙ୍କୁ ଦେବୁ । ଯେଉଁମାନେ ଏ ଓଷା କରିବେ 
ଅପୁତ୍ରିକ ପୁତ୍ର ପୀଇବେ । ବାଞ୍ଚ ମଡ଼ିଛିରୁ ତରିବେ ।” ଠାକୁରାଣୀ ନିଜେ ସାଧବ 
ବୋହୂକୁ ଓଷା ପୂଜିବା କଥା କହିଛନ୍ତି । ଏଥୁରେ କୌଣସି ବ୍ରାହ୍ମଣ ପୁରୋହିତ ବରଣ 
କରିବାର ସଙ୍କେତ ସୁଦ୍ଧା ନାହିଁ । ପୁଣି ଓଷାପୂଜାର ସ୍ଥାନ କୌଣସି ମନ୍ଦିର ବା ଠାକୁର 
ଘର ନୁହେଁ । ପୂଜାର ବିଧୂ ମଧ୍ଯ ସମ୍ପୂର୍ଣ୍ଣ ଲୌକିକ । ଶିଳ ଏବଂ ଶିଳ ପୁଆ ରୂପେ 
ପୂଜିତା ଷଠୀ, କୋଳରେ ପୁତ୍ର ଧାରଣ କରିଥୁବା ମାତୃଦେବୀ । ଭାଦ୍ର ଶୁକ୍ଳ ଷଠୀ 
ଛଡ଼ା, କାହାଘରେ ସନ୍ତାନ ହେଲେ, ତା ଜନ୍ମର ଷଷ୍ଠଦିନ ଶିଳ ଶିଳପୁଆକୁ ଷଠୀ 
ଦେବୀ ଭାବରେ ସ୍ଥାପନ କରି ପୂଜା କରାଯାଏ ।! ଏହା ଲୋକାଚାର | 


ଭାଦ୍ରବ ମାସ ପ୍ରତି ବୁଧବାର ସଂଧ୍ୟାରେ ନାରୀମାନେ ବୁଧେଇ ଓଷା କରନ୍ତି । 
ବୁଧେଇ ଓଷା ବା ବୁଧୂ ବାମନ ଓଷା ଭାବରେ ଏବେ ପାଳନ କରାଯାଉଥ୍‌ବା 
ଓଷାଟିର ମୂଳ କଥାଟି ମିଳେ ବୁଧବାର କଥା ବୋଲି ଉଲ୍ଲେଖ ଥିବା ଗୋଟିଏ ପୁରୁଣା 

ତାଳପତ୍ର ପୋଥରେ । ଏଥୁରେ ଅଛି ‘ଶିଳଟିଏ ମେଲାରେ ଡେରା ହୋଇଛି, 
ଶିଳପୁଆଟିଏ ଅଗଣାରେ ଡେରା ହୋଇଛି । ନିଶା ଗରଜୁଛି, ରାତିତ ହୋଇଛି । 
ଶିଳପୁଆଟିକୁ ଶୀତ କଲା । ବୋଇଲା ମାଆଗୋ ମୋତେ ନିଅ । ଶିଳ ବୋଇଲା 
ଆରେ ବାବୁ ମୋର ହାତ ଅଛି କି ଗୋଡ଼ ଅଛି, ତୋତେ କିପରି ଆଣିବି ।” ସେଥୂରେ 
ପୁଣି ଅଛି- ‘ମାଆ ବୋଇଲା ବାବୁରେ, ଆମ୍ଭ ମାଆପୁଅଙ୍କୁ ଯିଏ ସ୍କାନ କରାଇବ । 
ଚିତା କଜଳ କରିବ, କୋଣୁଟିଏ ଲିପିବ, ଝୋଟି ଆଳପନା ଦେବ, ଦେଉଳ ଉକୁଚି 
କୁଚା ବାନ୍ଧିବ, ମାଳଶ୍ରୀ ଗାଇଵ, ସ୍ତୁତି ପଢ଼ିବ, ହୁଳହୁଳି ଦେବ, ଛଅଟା ଚକୁଳି 
କରିବ, ବିରି ଉଷୁଆ କରିବ, ପୋଡ଼ା ଖଣ୍ଡ ଗଞ୍ଜେଇ କରିବ, ଶୁଖୁଆ ପୋଡ଼ା 
କରିବ, ଧୂପ ଦୀପ ନୈବେଦ୍ୟ କରି ଓଷା ପୂଜିବ, ବାବୁରେ ୟେହା କଲେ ମହାସଙ୍କଟୁ 
ଉଦ୍ଧରିବ ।” ଏଥ୍‌ରୁ ସ୍ପଷ୍ଟ ହୁଏ ଯେ 'ଶିଳ ଏବଂ ଶିଳପୁଆ ରୂପେ ଯେଉଁ ଦେବୀଙ୍କୁ 
ପୂଜା କରାଯାଏ ସେ ମାଡ଼ ଦେବୀ, ଷଠୀ ଦେବୀ । ପରବର୍ତୀ କାଳରେ ଏହି 
ପ୍ରାଚୀନ ଲୌକିକ ପୂଜାବିଧ୍ବରେ କ୍ରମେ କିଛି କିଛି ପରିବର୍ଭନ ଘଟିଛି । ଦ୍ଵିଜଗୌରଚରଣ, 
ତାଙ୍କ ବୁଧେଇ ଓଷା ବହିରେ ଆରମ୍ଭରୁ ବିମଳାଙ୍କୁ ବନ୍ଦନା କରି ଏକଇ ଦେବୀ ତୋ 
ବହୁତ ନାମ ଵୋଲି ସୂଚନା ଦେବା ସଂଗେ ସଂଗେ ଲେଖୁଛନ୍ତି- 


ଶିଳ ଶିଳପୁଆ ସ୍କାନ କରାଇ 

ଅଅଁଳା ସାବିତ୍ରୀ କୁଙ୍କୁମ ଦେଇ 
ଅଷ୍ଟ ପ୍ରକାରେ ସୁଗନ୍ଧ ଲେପିବୁ 
ସିନ୍ଦୁର କଜଳ ଦେଇ ପୂଜିବୁ ।” 


ସେ ଏହି ପରି ପୂଜା ବିଧ୍ବର ବର୍ଣ୍ଣନା କରିଛନ୍ତି । ତାଙ୍କ ଓଷା କଥାରେ 
ଶିଳଶିଳପୁଆ ରୂପେ ପୂଜା ପାଉଥୁବା ଷଠୀ, ବିମଳାଙ୍କର ଏକ ରୂପ ବା ପ୍ରତୀକ । 
ସାଧବାଣୀ ପରିବର୍େ ଶୁଣ୍ଚିଆଣୀ ହୋଇଛି ତାଙ୍କ ପୂଜାର ମୁଖ୍ୟ । ସେ ବୁଧେଇ 
ଓଷା କରିଛି । ଗୋପିନାଥ ଦାସ, ବାଞ୍ଚାନିଧ୍‌ ସାହୁ, ଶ୍ରୀଧର ହୋତାଶର୍ମା ପ୍ରଭୁତି 
ଆଉ କେହି କେହି ମଧ୍ଯ ବୁଧେଇ ଓଷା ବା .ବବୁଧୁୂ ବାମନ ଓଷା କଥା ପଦ୍ଯରେ 
ଲେଖୁଛନ୍ତି । ଏହି ମୂଳ ଲୌକିକ ଶିଳଶିଳପୁଆ ପୂଜା ଓ ତାର କାହାଣୀଟି କିପରି 
କ୍ରମେ ଭିନ୍ନ ଭିନ୍ନ ପାତ୍ରପାତ୍ରୀ ଓ ପୂଜାବିଧୂ ତଥା ମହିମା ବର୍ଣ୍ଣନାରେ ବଢ଼ି ବଢ଼ି 
ରୂପାନ୍ତରିତ ହୋଇଛି, ତାହା ଓଡ଼ିଶା ସାହିତ୍ୟ ଏକାଡେମୀ ପ୍ରକାଶିତ ନ୍ତତ ସାହିତ୍ୟ 
ପୁସ୍ତକ ( ପୃଷ୍ଠା ୨୯ରୁ ୩୫)ରେ ଆଲୋଚନା କରାଯାଇଛି । 


ଭାଦ୍ରବ ମାସ ରବିବାର ଗୁଡ଼ିକରେ ମଙ୍ଗଳାଙ୍କୁ ଖୁଦୁରୁକୁଣୀ ଓଷାରେ ପୂଜା 
କରାଯାଏ । କେତେକ ଜାଗାରେ ଏଥୁରେ ଯେଉଁ ମୃଣ୍ମୟୀ ମୂର୍ଭୀ ପୂଜା କରାଯାଏ, 

ସେଥୂରେ ଦେବୀ ଗୋଟିଏ ଶିଶୁକୁ କାଖରେ ଧରିଥୂବା ପରିଲକ୍ଷିତ ହୁଏ । ଏହା 
ଉପରେ ଆଲେ।ଚନା କରାଯାଇଥୂବା ଶିଳଶିଳପୁଆ ପ୍ରତୀକ ସ୍ଥାପନା କରି 
କରାଯାଉଥୁବା ମାତ୍ରପୂଜାର ବିବର୍ଜିତ ରୂପ । ବାପ, ମାଆକୁ ହରାଇଥିବା ତଅପୋଇର 
ଭାଇମାନେ ବୋଇତ ବାଣିଜ୍ୟରେ ଚାଲିଯିବା ପରେ, ଜଣେ ବିଧବା ବ୍ରାହ୍ମଣୀର 
ପ୍ରରୋଚନାରେ ତାର ଭାଉଜମାନେ ତାକୁ ଢିଙ୍କିଶାଳରେ ରଖାଇଥଲେ । ଗୋଠେ 
ଛେଳି ନେଇ ବଣକୁ ଛେଳି ଜଗିବାକୁ ପଠାଉଥଲେ । ସେ ତାର ହଜିଯାଇଥବା 
ଛେଳିକୁ ବଣରେ ଖୋଜୁ ଖୋଜୁ କେତେକ ଝିଅ ଏକତ୍ର ହୋଇ ବଣରେ ମଙ୍ଗଳାଙ୍କୁ 
ପୂଜା କରୁଥଵବାର ଦେଖୁଲା। ତେଣୁ ସେ ମୂଳତଃ ବନଦେବୀ ଏହିପ୍ରସଙ୍ଗରେ 
ଗୋପୀନାଥ ଦାସ ଖୁଦୁରୁକୁଣୀ ଓଷାରେ ଲେଖୁଛନ୍ତି - 


ଯୋଗେ ସେଦିନ ରବିବାର । ଖୁଦୁରୁକୁଣୀ ଓଷା ସାର ॥ 
କୋଠିରେ ବାଳଖଝିଅ ମିଳି । ଦେଉ ଅଛନ୍ତି ହୁଳହୁଳି ॥ 
ତାହା ଶୁଣିଲା ତଅପୋଇ ।! କୋଠିରେ ମିଳିଲା ସେ ଯାଇଁ ॥ 
ବୋଇଲା ନାରୀମାନେ ଶୁଣ । ଏ ଓଷା କଲେ କେଉଁ ଗୁଣ ॥ 
ଶୁଣି ବୋଲନ୍ତି ବାଳ ଝିଏ । ଏ ଓଷାପାଞ୍ଚ ପାଳି ହୁଏ ॥ 
ଖୁଦୁରୁକୁଣି ଏ ଅଟଇ । ଯାହା ମାଗିବ ତାହା ପାଇ ॥ 
ଏଥରେ ଦେବତା ମଙ୍ଗଳା ! ରଖନ୍ତି ବୁଡ଼ିବାର ଭେଳା ॥ 


ଖୁଦୁରୁକୁଣୀ ଓଷାରେ ମଙ୍ଗଳାଙ୍କୁ କେଉଁଠାରେ ଉପରୋକ୍ତ ମାତୃଦେବୀ 
ରୂପେ ମାଟିରେ ଗଢ଼ା ମୂର୍ଭି ଭାବରେ ତ କେଉଁଠି ପଟ୍ଟ ଚିତ୍ରରେ, ପୁଣି କେଉଁଠି 
ମାଳଚୁଳ ସ୍ଥାପନା କରି ପୂଜା କରାଯାଏ । ଏହା ଓଡ଼ିଶାର ଉପକୂଳବର୍ରୀ ଅଞ୍ଚଳରେ 
ବଡ଼ ଉତ୍ସାହ ଆନନ୍ଦରେ ପାଳିତ ବାଳକୁମାରୀ ମାନଙ୍କର ଓଷା ଉତ୍ସବ । ଓଷାଟି 
ଏତେ ଜନପ୍ରିୟ ଯେ ତା ଉପରେ କିଛି ତାତ୍ସିକ ଆଲୋଚନା ସହିତ ବହୁ ଭାବପ୍ରବଣ 
ଆଲୋଚନା ମଧ୍ଯ କରାଯାଇଛି । ୧୯୫୦ ମସିହାରେ ସତ୍ୟବାଦୀ ପତ୍ରିକା ( ଷୋଡ଼ଶ 
ସଂଖ୍ୟା ପ୍ରଥମ ଭାଗ )ରେ ଜଣେ ଲେଖକ (ନାମ ଦେଇନାହାନ୍ତି) ଲେଖୁଥଲେ- 
“ଏଇ ଭାଦ୍ରବ ମାସରେ ଓଡ଼ିଶାରେ ଗାଁ ଗହଳରେ ଖୁଦୁରୁକୁଣୀ ବା ଭାଲୁକୁଣୀ ଓଷା 
ହେଉଥିବ । ପ୍ରତି ରବିବାର ଦିନ ସକାଳୁ ଅଭିଆଡ଼ି ଝିଅମାନେ କେତେ ଜାତିର ଫୁଲ 
ତୋଳି ଆଣୁଥବେ । ହସମେଳରେ ମାତି ବଣ, ବୁଦା, ବାଡ଼ି ବଗିଚାରେ ପଶି 
କେତେବେଳେ କେତେ ଆନନ୍ଦରେ ମାଳଚୁଳ ତିଆରି ପାଇଁ ସାରୁ ପତ୍ର ଠାରୁ ଆରମ୍ଭ 

ତଅପୋଇ ପଟ୍ଗଚିତ୍ର 
କରି ପ୍ରାକୃତିକ ରୀତିରେ କମକୁଟ ପତ୍ରମାନ ସଂଗ୍ରହ କରୁଥିବେ । ପାଣିରେ ପହଁରି 
ଶ୍ରେତ ରକ୍ତ ନୀଳ କଇଁ ତୋଳି ଗୋଛା ଗୋଛା କରି ବୋହୁଥବେ । ଓଷା ଆଗରୁ 
ଢିଙ୍କିଶାଳଟିଏ କିମ୍ବା ଗୋଟିଏ ଘର ପିଣ୍ଡା କି ଚାଳିଆ ଭିତରେ ଲିପାପୋଛା ହୋଇଥୁବ । 
ଫୁଲପତ୍ର ଠୁଳ କରି ସାରି ସମସ୍ତେ ଏକାଠି ହୋଇ ମାଳ ଟାହିଆ କଇଁ ଫୁଲର 
ବେଣୀ ରଚନାରେ ଲାଗି ଯାଇଥୂବେ । ଯେଉଁଠାରେ ମାଟିର ଭାଲୁକୁଣି ପ୍ରତିମା ଥୁବ 
ସେଠାରେ ତାକୁ ଫ୍ଲ ପତ୍ରରେ ସଜାଇ ଥୂବେ । ନହେଲେ ଏକ ସାରୁ ପତ୍ରରେ 
‘ବନଦେବୀ”ଙ୍କ ଶରୀର ଗଢ଼ି ଵା ପିଣ୍ରି ଆପନା କରି ସେଥୁରେ ଫ୍ରଲ, ଫୁଲ ଟାହିଆ 
ମାନ ଖଞ୍ଜୁଥବେ । ମାଳ ଝୁଲାଇଥୂବା ଛୋଟ ବଡ଼ ଫୁଲ ପତ୍ରର ମଞ୍ଚ କରି ତାହା 
ମଞ୍ଚାଇବା ପାଇଁ ଯୋଗାଡ଼ କରୁଥିବେ ! ସଞ୍ଜ ବେଳକୁ ପ୍ରାୟ ଠାକୁରାଣୀ ତିଆରି କରି 
ସାଜସଜ୍ଜା କାମ ସରିଯାଇଥୁବ | ଏହାପରେ ଆସୁଥୁ୍‌ବ ଓଷାର ପବିତ୍ର ମୁହୂର୍ର । କଷି 
କାକୁଡ଼ି, ଜହ୍ନି, ନଡ଼ିଆ, ଉଖୁଡ଼ା, ଖଇ, ବିଶେଷରେ ମଳୁଖ ଖୁଦଲ ପିଠା ଆଦି 
ଡାଲା, ଡାଲିଆ, ଭୋଗେଇ, କୁଲେଇରେ ଥୁଆହୋଇଥୁବ । ଧୂପଦୀପରେ ଥାନଟି 
ଉନ୍ମଳ ଓ ଆମୋଦିତ ହେବା ସଂଗେ ସଂଗେ କୁମାରୀ କଣ୍ଠରୁ ହୁଳହୁଳି କେତେ 
ଗୀତର ଧ୍ଵନି ଉଚ୍ଛୁଳି ପଡ଼ୁଥ୍‌ବ | ପୂଜା ସ୍ଥଳ ପାଖରେ ଅଗଣାରେ ବା ଦାଣ୍ଡରେ ପୁଚି 
ଲୁଚକାଳି, ଗଡ଼ିଶାଗଡ଼ି, ଆଦି କେତେ ଖେଳ ଆରମ୍ଭ ହୋଇଯାଇଥୁୂବ । ଏହାପରେ 
'ମାଳଶ୍ରୀ” ଓ ତଅପୋଇର ପୁଣ୍ୟ କାହାଣୀ ବୋଲା ହେଉଥ୍‌ବ | ଏଇ ତଅପୋଇର 
ଚରିତ୍ର ହିଁ ଓଷାଟିର ପ୍ରାଣ, ଓଷାଟିର ଧ୍ଯେୟ ଓ ଧାରଣା ।”? 

ଭାଦ୍ର ଶୁକ୍ଲପକ୍ଷ ତୃତୀୟା ଦିନ ପାଳନ କରାଯାଉଥୁବା ହରିତାଳିକା ବା 
ଗୌରୀତୃତୀୟା ବ୍ରତକୁ କୌଣସି କୌଣସି ଜାଗାରେ ବାଲି ତୃତୀୟା ନାମରେ ବି 
ପୂଜା କରାଯାଏ । ଏହା ଭାରତର ବିଭିନ୍ନ ସ୍ଥାନରେ ପାଳନ କରାହୁଏ । ଏଥରେ ଅଛି 
ପାର୍ବତୀ ଶିବଙ୍କୁ ପଡିରୂପେ ପାଇବା ଲାଗି ଗହନ ଅରଣ୍ୟରେ ପ୍ରବାହିତ ନଦୀକୂଳରେ 
ବାଲୁକାରେ ଶିବଲିଙ୍ଗ ସ୍ଥାପନ କରି ଉପବାସ ଓ ଉଚ୍ଜାଗର ରହି ପୂଜା କରିଥଲେ । 
ଏହାର ଫଳ ସ୍ଵରୂପ ସେ ଶିବଙ୍କୁ ପତି ଭାବରେ ପାଇଥୁବାର ବର୍ଣ୍ଣନା ବ୍ୂତକଥାରେ 
ଅଛି । ଏହି ବ୍ରତରେ ଶିବପାର୍ବତୀଙ୍କୁ ବାଲୁକା ସ୍ଥାପନ କରି ଉମା ମହେଶ୍ବର ଭାବରେ 
ପୂଜା କରାଯାଏ । ଶିବଙ୍କୁ ପତି ରୂପେ ପାଇବା ଲାଗି ଆଳି ବା ସଖ ମାନଙ୍କ ସହିତ 
ପିତାମାତାଙ୍କ ଅଜ୍ଞାତରେ ଘନ ନିର୍ଜନ ବନରେ ପ୍ରବାହିତ ନଦୀକୂଳରେ ବାଲୁକା ଲିଙ୍ଗ 
ସ୍ଥାପନା କରି ପୂଜା କରୁଥିବା ହିମାଦ୍ରି ତନୟା ପାର୍ବତୀ ଯେ ମହିଷାସୁର ମର୍ଦଦିନୀ ଦୁର୍ଗାଙ୍କ 
ଠାରୁ ଭିନ୍ନ ଏଠାରେ ଏହା ଲକ୍ଷ୍ୟ କରିବାର କଥା । ପୁଣି ଷଠୀ, ବୁଧେଇ ଆଦି ପୂଜା 
ପୁତ୍ର ପ୍ରାପ୍ତି ପାଇଁ ମାତୃଦେବୀଙ୍କର ଆରାଧନା । କିନ୍ତୁ ହରି ତାଳିକା ବା ବାଲିଡୃତୀୟା 
ବ୍ରତଟି ଉତ୍ତମ ପତି ପ୍ରାପ୍ତି ପାଇଁ ଅବିବାହିତା କନ୍ୟାଙ୍କର ଶିବପୂଜା । ଏହାଠାରୁ ଟିକେ 
ଭିନ୍ନ ହେଉଛି ତଅପୋଇର କାମନା । ସେ ଭାଇ ମାନଙ୍କର କଲ୍ୟାଣ କାମନା କରି 
ବଣରେ ମଙ୍ଗଳା ପୂଜା କରିଥୂଲା । ଏହାଛଡ଼ା ଝିଅମାନଙ୍କର ଆଉ ଗୋଟିଏ ଓଷା 
ହେଉଛି ଜହ୍ନି ଓଷା । ଏହା ଚଉରା ମୂଳେ ବୃନ୍ଦାବତୀ ଦେବୀଙ୍କର ପୂଜା | 


ଭାଦ୍ରବ ପୂର୍ଣ୍ଣିମାଠାରୁ ଆଶ୍ମିନ 
ପୂର୍ଣ୍ଣିମା ପର୍ଯ୍ୟନ୍ତ କୁମାରୀ ଝିଅମାନେ 
ଚଉରା ମୂଳେ, ଜହ୍ନି ଓଷା ପୂଜନ୍ତି । 
ଝିଅମାନଙ୍କର ଗୀତ, ଖେଳ, 
ହୁଳହୁଳିରେ ଶାରଦୀୟ ସଂଧ୍ୟା ଉଚ୍ଛୁଳି 
ଉଠେ । ଦୀନକୃଷ୍ଣ ଦାସ ଲେଖୁଥବା ।। 
ଜହ୍ନିଓଷା କଥା ପ୍ରାୟ ପଢ଼ାଯାଏ । ଏ । † 
ଓଷାର ମହିମା ପ୍ରକାଶ ଲ।ଗି ¬ 
ମହାରାଷ୍ଟ୍ର ଉଡ୍ରରାଷ୍ଟ୍ର କର୍ଣ୍ଣାଟକ, 
ବିରାଟଦେଶ, ସୌରାଷ୍ଟ୍ର ଦେଶ ଆଦି " 
ପାଞ୍ଚୋଟି ରାଜ୍ୟର ନାମ ଉଲ୍ଲେଖ 

ଲେଖାଯାଇଛି । ଆଶ୍ମିନ ମାସ ସାରା ଝିଅମାନେ ଏକାଠି ହୋଇ ତୁଳସୀ ଚଉରା ମୂଳେ 
ଜହ୍ନି ଫୁଲରେ କୋଠିକାଟି ଓଷାପାଳନ କରନ୍ତି । ଲିଆ, ଉଖୁଡ଼ା, ଆଦି ଭୋଗ ଲଗାନ୍ତି । 
ଚଉରାରେ ଜହ୍ନି ଫ୍ଲର ଆଞ୍ଳି ଦିଅନ୍ତି । ଓଷା କଥାରେ ଅଛି ମହାରାଷ୍ଟ୍ରର ଜମ୍ବୁବତୀ 
ପରିହାସ କରି କହିଲା ଝିଅମାନେ ମୁଢି ଖାଇବାକୁ ଏ ଓଷା କରୁଛନ୍ତି। ଏଥୁରେ ବୃନ୍ଦାବତୀଙ୍କର 
କୋପ ହେଲା । ଜମ୍ବ୍ରବତୀର ପୁଅ ଶୋଇଥୁବା ବେଳେ ତାକୁ ସର୍ପ ଦଂଶନ କଲା । ଏହା 
ବୃନ୍ଦାବତୀଙ୍କର କୋପର ଫଳ ବୋଲି ଜାଣିପାରି ଜମ୍ବୁବତୀ ବୃନ୍ଦାବତୀଙ୍କୁ ପୂଜା ପ୍ରାର୍ଥନା କରି 
ସନ୍ତୁଷ୍ଟ କଲା । ତାର ମୃତ ପୁତ୍ର ଜୀବନ ପାଇଲା । ଉଡ୍ର ରାଷ୍ଟ୍ରର ସାଧବ ଝିଅ ରାଧୀକୁ କୁଷ୍ଠ 
ରୋଗ ହୋଇଥଲା । ତାର ମା ଝିଅର ଆରୋଗ୍ୟ କାମନା କରି ଓଷା ମନାସିଲା, ତାର 
ରୋଗ ଆରେଗ୍ୟ ହେଲା ! କିନ୍ତୁ ରାଧର ମାଂ ଜହ୍ନି ଓଷା ବେଳେପୂଜା ପାଇଁ ରାଧୁକୁ ଭୁଜା 
ଦେବାକୁ ମନା କରିବାରୁ ବୃନ୍ଦାବତୀ କୋପ କଲେ । ତାର ପାଞ୍ଚୋଟି ପୁଅକୁ ଘେନି ଯାଇ 
କୋରଡ଼ରେ ଲୁଚାଇ ଦେଲେ । ସାଧବାଣୀ ପାଞ୍ଚୋଟି କାକରା ଭୋଗ ମନାସିଲା ! ଝିଅରାଧୁ 
ଓଷାକଲା । ପାଞ୍ଚୋଟି କାକରା ଦେଇ ଚୃନ୍ଦାବତୀଙ୍କୁ ପୂଜିଲା । ସାଧବାଣୀର ପାଞ୍ଚପୁଅ ଫେରି 
ଆସିଲେ । କର୍ଣ୍ଣାଟକ ଦେଶର ପିତାମ୍ବରଙ୍କ ସାତ ପୁଅରେ ଗୋଟିଏ ଝିଅ । ସେ ଜହି ଓଷା 
କରିବାକୁ ମାଆକୁ କହିଲା, ତାର ମାଆ ଖୁସି ହୋଇ ଭୁଜା, ଉଖୁଡ଼ା ଆଦି ଭୋଗ ପାଇଁ 
ଜିନିଷ ଯୋଗାଡ଼ କରିଦେଲ। ଝିଅ ପୂଜା କଲା। ବିରାଟ ଦେଶର ଧନେଶ୍ପର ଓ ପଦ୍ମାବତୀଙ୍କର 
ଗୋଟିଏ ଝିଅ ଓ ତିନୋଟି ପୁଅ ଝିଅମାନେ ଓଷା ପୂଜିବାକୁ ମାଆକୁ କହିଲେ । ମାଆ ମନା 
କଲାରୁ ବୃନ୍ଦାବତୀ ରାତିରେ ପଡଦ୍ମାବତୀକୁ ସ୍ଵପ୍ନାଦେଶ ଦେଲେ, କହିଲେ ତୋର ଝିଅ ଓଷା 
ନପୂଜିଲେ ସାତଦିନ ଭିତରେ ତୋର ପୁଅ ମରିଯିବ । ପଦ୍ମାବତୀ ନିଦରୁ ଉଠି ଝିଅକୁ ଓଷା 
ପୂଜିବାକୁ କହିଲା । ଆଶ୍ଳିନ ମାସରେ ଜହ଼ଦିଫୁଲ ଛିଶ୍ଚାଇବା ମନା । କିନ୍ତୁ ସୌରାଷ୍ଟ୍ର ଦେଶରେ 
ରାଜାଙ୍କ ଝିଅ ଏହି ବାରଣ ନମାନି ଜହ୍ଦିଫ୍ୁଲ ଛିଣ୍ଡାଇଲା ଫଳରେ ତାର ହାତ ଖଣ୍ଡ ଖଣ୍ଡ 
ହୋଇଗଲା । ସେ କାନ୍ଦି କାନ୍ଦି ତାର ମାଆକୁ କହିଲା । ମାଆ ଝିଅର ବିକଳ ଦେଖ କାନ୍ଦିଲେ 
। ବୃନ୍ଦାବତୀ ବିଧବା ବ୍ରାହୁଣୀ ରୂପରେ ଆସି ଝିଅକୁ ଜହ୍ମି ଓଷା କରିବାପାଇଁ ପରାମର୍ଶ 
ଦେଲେ ଓ ଞିଷଧ ଦେଇଗଲେ । ଞିଷଧ ବାଟି ବୋଳିବାରୁ ତାର ହାତ କଅଁଳିଲା । ସେ 
ଅନ୍ୟ ଝିଅମାନଙ୍କ ସହ ମିଶି ଜହ୍ମି ଓଷା ପାଳିଲା । ଏହି ଓଷାର ବୁନ୍ଦାବତୀ ଅନ୍ୟ କେତେକ 
ଲୌକିକ ଓଷାର ଲୋକଦେବୀଙ୍କ ପରି ମନେହୁଅନ୍ତି । ଯାହା ହେଉ ଆଶ୍ପିନ ମାସସାରା 
ଚଉରା ମୂଳେ ଲିପାପୋଛା ହେବା, ସେଠି ଜହି ଫୁଲର କୋଠି, ଗୀତ ହୁଳହୁଳି ଆଦି 
ଆଷ୍ପମିନ ସଂଧ୍ଯାଟିକୁ ଆକର୍ଷଣୀୟ କରିଥାଏ । 

ନେତ ଓଷା ଆଶ୍ମିନ ମାସରେ ବାଡ଼ୁଅ ଝିଅ ଓ ନବବଧୂ ମାନଙ୍କର ଗୋଟିଏ 
ଲୌକିକ ପୂଜା । ଅଷ୍ଟମୀଠାରୁ ଦଶମୀ ଯାଏ ଏହି ପୂଜା କରାଯାଏ । ଅଷ୍ଟମୀଦିନ 
ନୂଆ ଘଡ଼ିଟିରେ ଗୁଆଦୁଇଟି, ପାଟଫୁଲ, ବେତକୋଳି, କଣ୍ଢେଇକୋଳି ଆଦିରଖୁ 
ଘଡ଼ିମୁହଁରେ ନଡ଼ିଆଟିଏ ରଖୁଦିଅନ୍ତି । ଏହି ଘଡ଼ିବା କୁମ୍ଭଟିକୁ ଛିଟ କନା ପିନ୍ଧାଇ 

ଚଉରାମୂଳେ ସ୍ଥାପନ କରନ୍ତି । ଉପବାସ ପାଳନ୍ତି । କୁମ୍ଭଟିକୁ ଧରି ନଇ ବା ପୋଖରୀ 
ଜଳକୁ ଯାଇ ବୁଡ଼ ପକାଇ କୂଳରେ ବାଲୁକା ଥାପନ୍ତିୟ ଗୀତ ବୋଲନ୍ତି, ପୁଣି ସେଇ 
କୁମ୍ଭଟିକୁ ମୁଣ୍ଡରେ ଧରି ଗୀତଗାଇ ଗାଇ ଗାଁ ଦାଣ୍ଡରେ ଆସି ଚଉରା ମୂଳେ ସ୍ଥାପନ 
କରି ପୂଜା କରନ୍ତି । ଗୀତ ବୋଲନ୍ତି । ଧୂଆମୁଗ, କଦଳୀ, ନଡ଼ିଆ ଉଖୁଡ଼ା ଆଦି 
ଭୋଗ ଲଗାନ୍ତି । ପୂଜା ସମୟରେ ଚଉରା ଚାରିପଟ ବୁଲି ହର ପାର୍ବତୀଙ୍କ ବିବାହ 
ଗୀତ ଗାଆନ୍ତି । ଭୋଗ ଦେଲାବେଳେ ମାଳଶ୍ରୀ ଗାଆନ୍ତି ! ସାଇରେ ବୁଲିଲା ବେଳେ 
ମାଗୁଣି ଗୀତ ଗାଆନ୍ତି । ଏହି ପୂଜାଟି ଅଷ୍ଟମୀ ଦିନ ଆରମ୍ଭ ହୋଇ ଦଶମୀ ବା 
ଦଶହରା ଦିନ ଉଜୁଆ ହୁଏ । ଏଥରେ ଦେବୀଙ୍କୁ ମନ୍ଦିରରୁ ଆଣି ଗାଁ ଦାଣ୍ଡରେ ବିଜେ 
କରିବା ଏବଂ ସେମାନଙ୍କର ପୂଜାସ୍ଥାନରେ ବିଜେ କରି ପୂଜା ଗ୍ରହଣ କରିବାକୁ ନିବେଦନ 
କରାଯାଏ । ମାଳଶ୍ରୀର ଗୋଟିଏ ପଦରେ ଅଛି- 


ଏବଣ ମାସକି ସେବଣ ମାସ 

ଆଶିଣ ମାସରେ ନେତ ଉପାସ 

ଆସ ଆସ ପାରବତି ଦେଉଳୁ ଓହ୍ଲାଇ 

ସୁବର୍ଣ୍ଣର କୁମ୍ଭ ଗୋଟି, ଥାପିଛି ଏଠାଇ 

ସୁବର୍ଣ୍ଣର କୁମ୍ଭ ଗୋଟି ନୁହେଁ ଭାରଜନ 

କଣ୍ତିଆଳି କାକୁଡ଼ିରେ ପଶିଲି ଶରଣ । 

ଏ ପର୍ଯ୍ୟନ୍ତ ଭାଦ୍ରବ ଆଶ୍ନିନରେ ଆମେ ଯେତୋଟି ଓଷା ବିଷୟରେ 
ଆଲୋଚନା କଲେ, ଏଥୁରୁ କୌଣସିଟିରେ ବ୍ରାହ୍ମଣ ପୁରୋହିତ ପୂଜା କରିବାର ବିଧବା 
ନାହିଁ । ପୁଣି କୌଣସିଟି ମଧ୍ଯ ମନ୍ଦିରର ପୂଜା ନୁହେଁ । ବଣରେ, ଗାଁ ଦାଣ୍ଡରେ, 
ଅଗଣାରେ ଚଉରାମୂଳେ ନଇଁ ବା ପୋଖରୀ କୂଳରେ ଅନୁଷ୍ଠିତ ଏହି ପୂଜା ଗୁଡ଼ିକ 
ଲୌକିକ ପୂଜା । ଏହିପରି ଆଉ ଗୋଟିଏ ପୂଜା ଆଶ୍ଵିନ ଗୁରୁବାର ପୂଜା ! 


ବିଧବା ବ୍ରାହୁଣୀଟି ଆଶ୍ମିନ ମାସ ଗୁରୁବାର ଦିନ ସ୍ଵାନସାରି ଗୁଆଟିଏ ସ୍ଥାପନା କରି 
ଲକ୍ଷ୍ମୀନାରାୟଣଙ୍କର ପୂଜା କରେ | ଘିଅଦୀପ ଜାଳି, ନୈବେଦ୍ୟ ଦିଏ । କ୍ଷୀରିପ୍ରସାଦ ଭୋଗ 
ଲଗାଏ । ସବୁ ପାଳିଦିନ ଲକ୍ଷ୍ମୀ ଠାକୁରାଣୀ କଳା ବିଲେଇଟିଏ ହୋଇ ଆସନ୍ତି । କ୍ଷୀରିତକ 
ଖାଇଦେଇଯାତ୍ତି। ବିଧବା ବ୍ରାହୁଣୀଟି ଏଥୁରେ ଅସନ୍ତୁଷ୍ଟ ହୁଏନାହିଁ । ଏହା ଠାକୁରାଣୀଙ୍କର ଇଚ୍ଛା 
ବୋଲି ଭାବି କେବଳ ପାଣି ପିଇ ଉପବାସ ପାଳନ କରେ । ସେ ସବୁପାଳି ପରି ଶେଷପାଳି 
ଦିନ କାଳିଅନ୍ଧାରରୁ ଉଠି ଘରଓଳାଇ, ଘରଦ୍ଧାର ଗୋବରରେ ଲିପାପୋଛା କରିସାରି ସ୍କାନକଲା !¦ 
ଧୋବ ଲୁଗା ପିଛ୍ଷିଲା । ଲକ୍ଷ୍ମୀଙ୍କର ଅଷ୍ଟନାମ ଧରି ପଦ଼ୁକାଟିଲା । ଏକବର୍ଣ୍ଠ ଗାଲକ୍ଷୀର ଏକ 
ବର୍ଣ୍ଣ ଚାଉଳ କ୍ଷୀରି କଲା । ଧୂପ ନୈବେଦ୍ୟ ଦେଲା । ଭୋଗ ବାଢ଼ିଲା । ସେଦିନ ଦେଖୁପାରିଲା 

କଳା ବିଲେଇଟିଏ କ୍ଷୀରି ତକ ଚାଟି ଚାଟି ଖାଇଦେଉଛି ! ସେ ହଲା- ‘ମା ଠାକୁରାଣୀ ଭିତ 
ନକରି ଖାଅ ।” ଠାକୁରାଣୀ ଏଥୁରେ ପ୍ରସନ୍ନ ହେଲେ । କହିଲେ ମୁଁ ତୋତେ ସିଂହଳ ଦ୍ବୀପରେ 
ମାଇପି ରାଜା' କରାଇବି । ଏଠାରେ ଓଷା କଥାରେ ମାଇପି ରାଜା ପ୍ରସଙ୍ଗଟି ପ୍ରଣିଧାନ 
ଯୋଗ୍ୟ । ସେ କିପରି ସିଂହଳରେ ରାଜୁତି କଲା, କିଛି କାଳ ପରେ ପୋଷ୍ୟପୁତ୍ର ଗ୍ରହଣ କରି 
ତାକୁ ରାଜ୍ୟ ଭାର ସମର୍ପି ଦେଇ ଦେହ ତ୍ୟାଗକଲା, ସେ ସବୁର ବର୍ଣନା ଓଷା କଥାରେ ଅଛି । 
ଏଠାରେ ଜଣେ ନାରୀ ରାଜତ୍ଵ କରିବା, ରାଜମାତା ହେବା ଲକ୍ଷ୍ୟ କରିବାର କଥା । ଜଣେ 
ନାରୀ ବୟଃ କ୍ରମରେ କନ୍ୟା, ବଧ, ମାତା ଭାବରେ ତାର ଜୀବନ ଓ ଦାୟିତ୍ଵ ସମ୍ଭାଳିବା ସହିତ 
ନିଜେ ନିଜେ ପୂଜା କରିବା ବା ପୂଜାରେ ପୌରୋହିତ୍ୟ କରିବାଠାରୁ ରାଜପଣ କରିବାଯାଏ 
ଯେଉଁ ଉଲ୍ଲେଖ ଆମର ଓଷାକଥାର ପାରମ୍ପରିକ ପୂଜା ବିଧଵର କାହାଣୀ ମାନଙ୍କରେ ଦେଖାଯାଏ, 
ପୁଣି ଏହି ଓଷାଗୁଡ଼ିକରେ ମାଟୃଦେବୀଙ୍କୁ ଯେପରି ଭିନ୍ନ ଭିନ୍ନ ରୂପରେ ଦେଖାଯାଏ, ତାର 
ଚୃଡ଼ାନ୍ତରୂପ ଲକ୍ଷ୍ୟ କରିହେବ-ମାର୍କଶ୍ଡେୟ ପୁରାଣର ସାତ ଶହ ଶ୍ନୋକରେ ରଚିତ ଦୁର୍ଗା- 
ସପ୍ତଶତି ବା ଚଣ୍ଡୀ ମହାତ୍ମ୍ୟରେ। ଏଠାରେ ମାତୃଦେବୀ କାଖରେ ସନ୍ତାନ ଧାରଣ କରିନାହାନ୍ତି, 
ହସ୍ତରେ ଧାରଣ କରିଛନ୍ତି ଶୂଳ ! ସେ ଏଠାରେ ଦେବଗଣ ଓ ଡୁଲୋକର ରକ୍ଷା ପାଇଁ ମଁହଷମିନୀ 
ଶର୍ତିସ୍ଵରୂପା ଆୟୁଧ ଧାରିଣୀ ସମରଦେବୀ ଦୁର୍ଗା । ତାଙ୍କୁ ପୁଣି ମହାକାଳୀ, ମହାଲକ୍ଷ୍ମୀ, 
ମହାସରସ୍ବତୀ ଭାବରେ ଶକ୍ତି ସମ୍ପଦ ଓ ଜ୍ଞାନ ପ୍ରଦାୟିନୀ ଦେବୀ ଭାବରେ ଆରାଧନା 
କରାଯାଏ । ସେ “ସର୍ବଭୂତେଷୁଂ ଶକ୍ତି, ବୃତ୍ତ ଜ୍ଞାନ, ନିଦ୍ରା, କ୍ଷମା, ଶାନ୍ତି ଆଦି ନାନା ରୂପରେ 
କ୍ଵିଦ୍ୟମାନ ମହାଦେବୀ । 


` ସମାଧୂ ବୈଶ୍ୟ ଜଣେ ସାଧବ ଵା ବୈଶ୍ୟ ବ୍ୟବସାୟୀ | ତାଙ୍କର ବ୍ୟବସାୟ 
` ଉଜକଡ଼ି ଗଲା । ପରିବାର, ପରିଜନ, ନିଜ ଲେକେ ଦୂରେଇ ଗଲେ । ସେ ହତାଶ 
ହୋଇ ବଣକୁ ଚାଲିଆସି ମେଧାରଷିଙ୍କର ଆଶ୍ରମରେ ପହଞ୍ଚଥିଲେ । ସେଇପରି 
ସୁରଥ ନାମରେ ଜଣେ ରାଜା ପାତ୍ର ଅମାତ୍ୟଙ୍କର ଷଡ଼ଯନ୍ତ୍ରରେ ବ୍ୟସ୍ତ ବିବ୍ତତ ହୋଇ 
ରାଜ୍ୟଭ୍ରଷ୍ଟ ହୋଇ ବଣକୁ ଚାଲି ଆସିଥୂଲେ ! ସେ ମଧ୍ଯ ଘଟଣାକ୍ରମେ ମେଧା ରଷିଙ୍କର 
ଆଶ୍ରମରେ ପହଞ୍ଚଥଲେ । ଦୁହେଁ ନିଜ ନିଜର ଦୁଃଖ ଦୁର୍ବଶା ବିଷୟରେ ଆଳାପ 
କଲେ ଓ ମେଧା ରଷିଙ୍କର ଆଶ୍ରୟ ନେଲେ | ମେଧାରଷି ସେମାନଙ୍କୁ ଦେବୀ ମହାତ୍ମ୍ୟ 
ଶୁଣାଇଲେ ଏବଂ ଆଣଶ୍ମିନ ମାସରେ ଦେବୀଙ୍କର ଦଶହରା ପର୍ବ ପାଳନ କଲେ 
ସେମାନଙ୍କର ସୌଭାଗ୍ୟ ଫେରି ଆସିବ ବୋଲି ଆଶ୍ଵାସନା ଦେଲେ । 


ସମ୍ଭବତଃ ଏଥୁପାଇଁ ବ୍ୟବସାୟ ପ୍ରତିଷ୍ଠାନ, ରାଜା ଜମିଦାର ମାନଙ୍କର ଉଆସ 
ନବର ମାନଙ୍କରେ ଏବଂ କ୍ଷତ୍ରୀୟ ଓ ବିଭିନ୍ନ ବୃତ୍ଭଧାରୀମାନେ ନିଷ୍ଠା ଓ ଆଡ଼ମ୍ବର ସହକାରେ 
ମହାଦେବୀ ମହିଷାସୁର ମର୍ଦଦିନୀ ଦୁର୍ଗାଙ୍କର ପୂଜା କରିଥାନ୍ତି । ମନ୍ଦିରମାନଙ୍କରେ ପୀଠ 
ପୂଜା ସହିତ ମୃଣ୍ମୟୀ ମେଢ କରି ମଞ୍ଚରେ ଦେବୀଙ୍କ ମୂର୍ଭି କଳସ ସ୍ଥାପନା କରି ପୂଜା 
କରାଯାଏ, ଏହାକୁ ସାବଜନୀନ ମୃଣ୍ମୟୀ ପୂଜା ବୋଲି କୁହାଯାଏ । 

ସଂପ୍ରତି ଏହି ପୂଜା ଓଡ଼ିଶାରେ ପ୍ରାଧାନ୍ୟ ଲାଭ କରିଛି । ଯାଜପୁରରେ ବିରଜା, 
ପୁରୀରେ ବିମଳା, ବାଙ୍ିରେ ଚଳିକା, କଟକରେ ଚଣ୍ଡୀ ଆଦି ଦେବୀପୀଠର ପୀଠପୂଜା 
ଠାରୁ ଏହି ସାବଜନୀନ ଦୃଗାଁପୂଜା ତାର ଭିନ୍ନ ରୂପ ଓ ଆକର୍ଷଣ ଘେନି ଆଦର ଓ ପ୍ରତିଷ୍ଠା 
ଲାଭ କରିଛି । ଏହି ଅବସରରେ ଦେବୀଙ୍କର ମୃଣ୍ମୟୀ ମରି, ମେଢର ନିର୍ମାଣ, ପୂଜାର 
ଆଟୋପ ଆଡ଼ମ୍ବର, ବିସର୍ଜନରେ ବାଜାବାଜଣା, ଶୋଭାଯାତ୍ରା, ଭସାଣ୍ରି ଉ୍ମନଝରେ ନଗର 
ଜନପଦ ଉତ୍ସବମୁଖର ହେବା ସହିତ ଆୟୋଜକମାନଙ୍କର ସଂଗଠନ ଦକ୍ଷତା ( 'ମାସନର 
ଶୃଙ୍ଖଳା ରକ୍ଷାରେ ଦକ୍ଷତା କଳନା କରିହୁଏ । ଏହି ପୂଜା ଅବସରରେ ବ୍ଯବସାୟଠାରୁ 
ସଂଗୀତ ଆସର, ସାହିତ୍ୟ ପତ୍ରିକା ଓ ସମ୍ବାଦପତ୍ରମାନଙ୍କର ପୂଜା ବିଶେଷାଙ୍କର ପ୍ରକାଶ 
ଉତ୍ସବକୁ ଅଧକ ଆକର୍ଷଣୀୟ କରୁଛି । ଧର୍ମ, ଧର୍ମାନୁଷ୍ଠାନ ହେଉ ବା ସାହିତ୍ୟ ସଂଗୀତ 
ହେଉ, ତାହା ଲୋକଙ୍କର ନିକଟବର୍ତୀ ହେଲେ ହିଁ ତାର ଆକର୍ଷଣ-ଶକ୍ତି ଆହରଣ କରେ । 
ଦେବୀ, ମନ୍ଦିର ବେଢା ଭିତର ଛାଡ଼ି ମନ୍ଦିର ବାହାର ସାର୍ବଜନୀନ ପୂଜୀ ମଣ୍ଡପରେ ଥାଇ 
ଅଧୁକ ଭକ୍ତ ଓ ଦର୍ଶକଙ୍କୁ ଉତ୍ସବର ଉତ୍ସାହରେ ଆଚ୍ଛନ୍ନ କରିବା ଏବଂ ସେମାନଙ୍କୁ ଆକୃଷ୍ଟ 
କରିବାର ଦେଖାଯାଉଛି ! ପୁଣି ଏଥୁରେ ଶବ୍ଦ, ବାୟୁ 'ଓ ଜଳ ପ୍ରଦୁଷଣ ହେଉଥିବାର ଲକ୍ଷ୍ୟ 
କରି, ଏଥିରେ ସଂସ୍କାର ଓ ପରିବର୍ଉନ ଆଣିବାର ଚିନ୍ତା ମଧ୍ଯ କରାଯାଉଛି ! 


ଏଇ ସାର୍ବଜନୀନ ଦୂର୍ଗା ପୂଜା ଅବସରରେ ମନେପଡ଼େ : ଗାଁ ଦାଣ୍ଡ, 
ଚଉରାମୂଳ, ନଇକୂଳ ଓ ବଣରେ ପାଳନ କରାଯାଉଥୁବା ଲୌକିକ ଓଷାବ୍ରତଗୁଡ଼ିକ । 
ଏଗୁଡ଼ିକରେ ମନ୍ଦିର, ପୁରୋହିତ ଓ ଆଟୋପ ଆଡ଼ମ୍ବର ନଥାଏ, ଥାଏ ମନର ଭକ୍ତି 
ଓ ସମର୍ପଣ ନିଷ୍ଠା । ଘଡ଼ିଟିରେ ଗୁଆ, ପାଟଫୁଲ, ବେତକୋଳି, କଣ୍ଢେଇକୋଳି 
ରଖ, ତାମୁହଁରେ ନଡ଼ିଆଟିଏ ଥାପି, ଛିଟ କନାଟିଏ ଘୋଡ଼ାଇଦେଇ ଝିଅଟିଏ ନେତ 
ଓଷାରେ ଠାକୁରାଣିଙ୍କୁ ଆବାହନ କରେ- ‘ଆସ ଆସ ପାରବତି ଦେଉଳକୁ ଓହ୍ଲାଇ, 
ସୁବର୍ଣ୍ଣର କୁମ୍ଭଗୋଟି ଥାପିଛି ଏଠାଇ” ! ଯେଉଁଠି ଦେଉଳ ଓ ପୁରୋହିତ ବିଧୂର 
ଘେର ଭିତରେ ଦିଅଁଦେବତା କାହାପାଇଁ ପହୁଞ୍ଚ କାହା ପାଇଁ ଅପହଞ୍ଚ ରହିଯାଆନ୍ତି, 
ସେଇଠି ଇଏ ତାର କିସୁନ୍ଦର ପ୍ରତିବାଦ ଓ ବିକଛ୍ଥର ବାଟ ବତାଉଛି ! ଯେଉଁ 
ଦିଅଁଦେବତାମାନେ ଆମର ଧାର୍ମିକ ଓ ସାଂସ୍କୃତିକ ଜୀବନର ଅଙ୍ଗ, ସେମାନଙ୍କୁ 
ଆମର ପରମ୍ପରା କେତେ ବାଟରେ, କେତେ ବିଧ୍ୂଵରେ ଆମ ଆଗରେ ଉଦା କରାଇଛି 
ଲକ୍ଷ୍ୟ କରିବାର କଥା ! 
ଆଗାମୀ ଶତାବ୍ଦୀ 
ଅକ୍ଟୋବର ୨୦୦୬ ପୂଜାସଂଖ୍ୟା 

ଆମ ସମାଜ ଓ ଆମ ଲୋକ ଗୀତ 


~~ eo — 


ଚାଷବାସ” ଶବ୍ଦ ଭିତରୁ ଝଲକି ଆସେ କୃଷିଭିଦ୍ତିକ ପଲ୍ଲୀ ସମାଜର ଛବି । 
ଏଇ ଚାଷ ଓ ବାସ ଦୁଇଟି ଯାକ ଛନ୍ଦି ହୋଇ ସମାଜ ଓ ସଂସାର ପଥରେ ଜୀବନ 
ଯାତ୍ରାରେ ସାମିଲ୍‌ ହେବାକୁ ମନ ଓ ସାମର୍ଥ୍ୟ ଦେଇଛନ୍ତି । ସେଠି ମଣିଷ ଖାଲି ଖେତ 
ଓ ଖଳାରେ ଜୀବନ ବଞ୍ଚେ ନାହିଁ କମାର ହୋଇ ଦା, ଲଙ୍ଗଳ ଲୁହା, କୋଡି, 
କୁର୍‌ହାଡ଼ି ଆଦି ତିଆରି କରେ, କୁମ୍ଭାର ହୋଇ ହାଣ୍ଡି, କଳସି ଗଢ଼େ, ବଡ଼େଇ ହୋଇ 
ଚଟ୍ୁ, ଡଙ୍କାଠାରୁ ଖଟ, ପଲଙ୍କ, ଶଗଡ଼ ନାଆ ଆଦି ଗଢ଼େ, ଶଗଡ଼ିଆ ନାଉରିଆ 
ହୋଇ ଶଗଡ଼, ନାଆ ଚଳାଏ, ଡନ୍ତୀ ହୋଇ ଲୁଗା ବୁଣେ । ଏମିତି ନାନା କର୍ମରେ 
ନାନା ଭାବରେ ଲାଗିଥାଏ । ବୟସର ସାନବଡ଼ ବିଭିନ୍ନ ସ୍ତରରେ ଥବା ନରନାରୀ 
ମାନେ ସଂପର୍କର ସୁନ୍ଦର ଛନ୍ଦରେ ପରସ୍ପର ସହିତ ଛନ୍ଦି ହୋଇ ଜୀବନ ବିତାନ୍ତି । 
ସେମାନଙ୍କ ଭିତରେ ଯେଉଁ ମୌଖୁକ ସାହିତ୍ୟ ସୃଷ୍ଟି ହୁଏ, ତାହା ପଢ଼ା ହେବାପାଇଁ 
କି ରାଜସଭାରେ ଚର୍ଚା ପାଇଁ ହୋଇନଥାଏ । ଯିଏ ବୋଲେ, ଯିଏ ଶୁଣେ; ତାଆର 
ଓ ତାଆରି ପାଇଁ ସେ ସାହିତ୍ୟ । ତେଣୁ ମାନବୀୟ, ମାନବିକ ବା ମନୁଷ୍ଯ 
ପକ୍ଷରେ ବିଶେଷ କରି ଗାଁ ଗହଳର ସାଧାରଣ ମଣିଷ ଜୀବନରେ ମାହା ସ୍ଵାଭାବିକ, 
ତାହା ସେଭଳି ସାହିତ୍ୟରେ ପ୍ରକାଶ ପାଇବା ମାମୁଲି କଥା । ଗୀତ ବା ଲୋକ 
ଗୀତ -ଗୁଡ଼ିକରେ ଲୋକ ଜୀବନର ଗାଥା ସ୍ଵଭାବ ସରଳ ଛନ୍ଦ ଓ ସ୍ଵରରେ ଅନ୍ତରରୁ 
ଉଛୁଳି ଆସିଥାଏ । ଏଥୁରେ ମାନବୀୟ ଚେତନାକୁ ବାରିନେବା ଭାରି ସହଜ । 


ପ୍ରବନ୍ଧରେ ନାନା ଜଥା ୧୧୮ 
Digitized by srujanika@gmat.com 


ଆମ ସଂସ୍କୃତିରେ ‘ହର-ଗୌରୀ”, ‘ସୀତା-ରାମଂ ଙ୍କ ଜୀବନ ଲୀଳାରେ 
ଘର ଓ ସମାଜର କଥା ଏବଂ ରାଧାକୃଷ୍ଣଙ୍କ ଜୀବନ ଲୀଳାରେ ଭାବ ଓ ସୌନ୍ଦର୍ଯ୍ୟର - 
କଥା ଫୁଟିଛି । ଭାବ ଓ ସୌନ୍ଦର୍ଯ୍ୟ ଜଗତର ଇସାରା ବେଳେବେଳେ ଘର ବାହାରକୁ; 
ସମାଜ ବନ୍ଧନର ସୀମା ସେପଟକୁ ଖସି ଯିବା ଲାଗି ଫୁସୁଲାଏ । ଏହି ଦୁଇଟି ଧାରା 
ନାନା ଭାବରେ ଆମର ରଚିତ ଓ ମୌଖୁକ ସାହିତ୍ୟକୁ ରସ ରଞ୍ଜିତ କରିଛି । ଏଥୂରେ 
କେଉଁଟିକୁ ଉଣା ଅଧୁକ କରି ବିଚାରିବା ନିଷ୍ପୟୋଜନ | କାରଣ- 


ଶରୀରେ ଜାୟତେ ନିତ୍ୟଂ ବାଞ୍ଚା ନୃଣାଂ ଚତୁର୍ବିଧା 

ବୁଭୁକ୍ଷା ଚ ପିପାସାଚ ସୁଷୁପ୍‌ସାଚ ରତି ସହା । 

ଭୋକ, ଶୋଷ, ନିଦ ପରି ରତି ସୃହା ମଧ୍ୟ ଶରୀରର ସ୍ଵାଭାବିକ ପ୍ରବୃତ୍ତି ! 
କିନ୍ତୁ ରତି ସୃହାକୁ ଛନ୍ଦି ଦିଆଯାଇଛି ଦାମ୍ପତ୍ୟ ବନ୍ଧନରେ । ଫଳରେ ରତି ସ୍କୃହାରେ 
ଫୁଟିଛି ମାନବ ଜୀବନର ସୌନ୍ଦର୍ଯ୍ୟ । 

ସାମାଜିକ, ପାରିବାରିକ ଜୀବନ ଲୀଳାରେ ମଗ୍ନ ଶଗଡ଼ିଆ ସ୍ବାମୀର କଣ୍ଠରେ 
ଉଚ୍ଚାରିତ ହୋଇଛି - 


ଦୂରକୁ ସୁନ୍ଦର ତ ପରବତ ମାଳ 

ଗାଆଁକୁ ସୁନ୍ଦର ତ ନଡ଼ିଆ ଗୁଆ ତାଳ । 

ବନ୍ଧୁକୁ ସୁନ୍ଦର ଦିଶଇ ଦୂର ବାଟ 

ସିନ୍ଧକୁ ସୁନ୍ଦର ତ ଲହଡି ଭଙ୍ଗା ଘାଟ ! 

ସଭାକୁ ସୁନ୍ଦର ତ ପଧାନ ସାନଭାଇ 

ଗୋଠକୁ ସୁନ୍ଦର ତ ଦୁହାଁଳିଆ ଗାଇ । 

ଘରକୁ ସୁନ୍ଦର ଘରଣୀ ଯେବେ ତୁ 

ନ ଯିବୁ ବାପ ଘର ଲୋ... 

ପତି ପନ୍ନୀଙ୍କର ପରସ୍ପର ପ୍ରତି ଏକାନ୍ତିକ ସ୍ବେହ ପ୍ରୀତି ଓ ସହଯୋଗରେ 
ପାରିବାରିକ ଜୀବନ ହୁଏ ସମୃଦ୍ଧ । ସନ୍ତାନ ସନ୍ତତିଙ୍କର ଭବିଷ୍ୟତ ହୁଏ ସୁରକ୍ଷିତ | 
ପନ୍ନୀ ବାପ ଘର ମୁହାଁ ନହୋଇ ଘରକୁ କେନ୍ଦ୍ର କରି ଶାଶୁଘର, ବାପଘର, ସାଇପଡ଼ିଶା, 
ବନ୍ଧୁବାନ୍ଧବଙ୍କ ସହିତ ମନ ମିଳାଇ ଚଳୁ, ସୁସ୍ଥ ସଂପର୍କ ରଖୁ ବୋଲି ଗୃହସ୍ଥଟିଏ 
ଚାହେଁ । ଘୁମୁରା ଗୀତରେ ଅଛି- 

କଂସା ବାଜେ ଝାଇଁ ଝାଇଁ 

ଲୁହା ଭା୍ଗିଗଲେ କମାର ଗଢ଼ିବ 

ମନ ଭାଟଙ୍ଗିଗଲେ କାହିଁ ? 

ପାରିବାରିକ, ବନ୍ଧୁବାନ୍ଧବ ଓ ସାମାଜିକ ଜୀବନର ସଂପଙ୍କକୁ ଘେନି 
ଲୋକଗୀତରେ ଯେଉଁ ମାନବୀୟ ଚେତନା ଫ୍ରଟିଛି, ତାହା ଅମୃତର ପସରା ! 

ଗାଁର ସାଧାରଣ ମଣିଷ କାହା କାହା ସାଙ୍ଗରେ ସଂପର୍କ ରଖୁ ଝିଅ ବାହାଘର 
ଉଠାଇବାକୁ ସମର୍ଥ ହୁଏ, ତାର ଗୋଟିଏ ସୁନ୍ଦର ବର୍ଣ୍ଣନା ଅଛି ‘ବାସି ପୋଇ ସଜ 
ପୋଇ” ଗୀତରେ । ନାନା ଜାତି ପାଟକରେ ଗଢ଼ା ଗ୍ରାମ୍ୟ ଜୀବନରେ ପରସ୍ପର 
ସହିତ ସଂପର୍କ ସହଯୋଗ ରଖି ଚଳୁଥିବା ମଣିଷଟିଏ- ବଣିଆ, ଗଉଡ, ବାରିକ, 
ଥଟାରି, କୁମ୍ଭାର, କମାର, ବଢ଼େଇ, ଗୁଡ଼ିଆ, ମାଲୁଣି, କେଉଟ, ତନ୍ତୀ, ମହୁରିଆଙ୍କ 
ସହିତ ବନ୍ଧୁତା ବାନ୍ଧିବା ଓ ନୂଆ ପୁରୁଣା ବନ୍ଧୁଙ୍କଠାରୁ ଝିଅ ବାହାଘର ବେଳେ 
ସାହାଯ୍ୟ ସହଯୋଗ ଲୋଡ଼ିବା ପ୍ରସଙ୍ଗରେ କୁହାଯାଇଛି, ଏଥିପାଇଁ ବଣିଆ ଅଳଙ୍କାର 
ଦେବ, ଥଟାରି ବାସନ କୁସନ ଦେବ, କୁମ୍ଭାର କଳସ ଦେବ, କମାର ପନିକିଟିଏ 
ଦେବ, ବଢ଼େଇ ଖଟ ମାଠ ଦେବ, ଗୁଡ଼ିଆ ମିଠେଇଂ' ଦେବ, କେଉଟ ବଡ଼ ମାଛଟିଏ 
ଦେବ, ତନ୍ତୀ ଲୁଗା ଶାଢ଼ୀ ଦେବ । ପୁଣି ଗଉଡ଼, ବାରିକ, ମାଲୁଣୀ, ମହୁରିଆ, କିକି 
ମାନ ଦେବେ ? 


ବାସି ପୋଇ ସଜ ପୋଇ ବସାଇଲି ହାଟେ 
ଏଇ ହାଟେ ମେଲିଅଛି ଗଉଡ଼ ବୋଇତେ 
ମୁଁ ଯାଇ ପଶିଲି ଗୋ ଗଉଡ଼ର ଘରେ 
ଗଉଡ଼ରେ ଗଉଡ଼ ତୁ କି କି ମାନ ଦେବୁ ? ` 
ଝିଅବିଦା ହେଲାବେଳେ କାନ୍ଧେଇତୁ ଯିବୁ । 
ବାସି ପୋଇ: ସଜ ପୋଇ ' ବସାଇଲି ହାଟେ 
ଏଇ ହାଟେ ମେଲିଅଛି ବାରିକ ବୋଇତେ 
ବାରିକ ରେ ବାରିକ ତୁ କିକି ମାନ: ଦେବୁ 
ଝିଅବିଦା ହେଲାବେଳେ ଅଳତା ଲଗାଇବୁ । 
ସେହିପରି ମାଲୁଣୀକୁ କୁହାଯାଇଛି- 


ମାଲୁଣୀ ଗୋ ମାଲୁଣୀ ତୁ କି କି ମାନ ଦେବୁ 

ଝିଅ ବିଦା ହେଲାବେଳେ ଫ୍ରଲ ମାଳ ଦେବୁ । 
ମହୁରିଆକୁ କୁହାଯାଇଛି- 

ମହୁରିଆ -ମହୁରିଆ କି କି ମାନ ଦେବୁ 

ଝିଅ ବିଦା ହେଲା ବେଳେ ମହୁରୀ ବଜାଇବୁ । 

ଜଣକ ଘରର ଝିଅ ଵାହାଘର ଗାଁ ଗୋଟାକର ଉତ୍ସବ । କିନ୍ତୁ ଏହି ଉତ୍ସବର 
ଆନନ୍ଦ ଝିଅ ବିଦା ବେଳକୁ କରୁଣ ରସରେ ଝରିଯାଏ । 
a a 


ପ୍ରବନ୍ଧରେ ନାନା କଥା ୧୨୦ 
Digitized by srujanika@gmail.com 


ବିଲରେ ବିଲ ଗଡିସା 

ଝିଅ ଯେତେବେଳେ ଶାଶୁ ଘର ଯାଏ 

କାନ୍ଦନ୍ତି ସାଇ ପଡ଼ିଶା । 

ରଜ, କୁମାର ପୂର୍ଣ୍ଣିମା, ଖୁଦୁରୁକୁଣୀ ଆଦି ପର୍ବ ପର୍ବାଣୀରେ ଘର ଓ 
ସାଇପଡ଼ିଶାର ଜୀବନକୁ ସରସ ସୁନ୍ଦର କରୁଥିବା ଝିଅଟି ବିଦା ହେଲା ବେଳେ ତାର 
ଅନେକ ସ୍ମତି ସେମାନଙ୍କୁ ବିଚଳିତ କରେ । ପୁଣି ଶାଶୁ ଘରୁ ପହିଲି ପାଳି ବାପ 
ଘରକୁ ଆସି ବିଦା ହେବା ବେଳର ପରିସ୍ଥିତି ଆଉ ଗୋଟିଏ ପ୍ରକାରର । 

ବାପ ଘରୁ ପହିଲି ପାଳି ଝିଅ ବିଦା ହେବା ବେଳକୁ କକେଇ ତାକୁ ନେଇ 
ତା ଶାଶୁଘରକୁ ଯାଉଛନ୍ତି ଛାଡ଼ି ଆସିବା ପାଇଁ | ଗାଁ ମୁଣ୍ଡରେ ମହାଦେବଙ୍କ ମହିର, 
ନନା ସେଇ ଯାଏ ଯାଉଛନ୍ତି । ଲୁହ ବୋଲ ମାନୁ ନାହିଁ । ସେଠି ତାଙ୍କ ପାଖକୁ ଆସିଛି 
ମନ୍ଦିରର ମାଳିଟିଏ । ସହାନୁଭୂତି ଜଣାଉଛି । ସେଇ ପରିବେଶର ସୁନ୍ଦର ବର୍ଣ୍ଣନା 
ଅଛି ବିଦା ହୋଇ ଯାଉଥବା ଝିଅର କାନ୍ଦଣା ଗୀତରେ- 


ପହିଲି ପାଳି ବୋଉ ଦେଲୁ ପଠାଇ 
ସାଙ୍ଗରେ ଆସିଥୂଲେ ସାନ କକେଇ | 
ଅଧା ବାଟକୁ ବୋଲି ମୋ ନନା ଗଲେ 
ଝିଅ ଯାଉଛି ବୋଲି ମେଲାଣି ଦେଲେ ଲୋ ! 
ନନାଙ୍କ ମୁହଁକୁ ଯେ ଚାହିଁଲି ମୁହିଁ ` 
ନନା ଧଇର୍ଯ୍ୟ ଧରି ପାରନ୍ତି ନାହିଁ ଲୋ । 
ଗତିଶ୍ବରଙ୍କ ମାଳୀ ସେଠାରେ ଥୁଲା 
ନନାଙ୍କ ଆଖିରୁ ଲୁହ ପୋଛିଣ ଦେଲା । 
କାହିଁକି କାନ୍ଦ ମିଶ୍ରେ ଯାଅ ଘରକୁ ` 
ଝିଅ ଜନମ ସିନା ପର ଘରକୁ ଲୋ । 
ଝିଅ ଶାଶୁ ଘରକୁ ଗଲା ପରେ ବି, ତା ପିଲାଦିନର ସ୍ମ ତିକୁ ସଂପଦ କରି 
ସାଇତି ରଖିଥାଏ । ମନେ ପଡ଼େ ତା .ବାରିପଟର ଗଛବୃଦା । ତା ପିଲାଦିନର 
କଣ୍ଢେଇ ଖେଳ । ଗାଁର ଲୋକଟିଏ ଦେଖିଲେ କହେ- 
ବାରିଆଡ଼େ ବାରି ଗବ 
ମୋ ଵୋଉକୁ ଦେଖିଲେ କହିବ ଯାଇଲୋ 
ମୋ କଣ୍ଢେଇ ପେଡ଼ିଟି ଦେବ । 
କେବଳ ବିଷାଦ ଓ କରୁଣ ରସ, ସହାନୁଭୂତି ନୁହେଁ, ସରସ ମନରେ 
ମିଳାମିଶା ମଧ୍ୟ ମାନବ ଜୀବନର ଗୋଟିଏ ଆବଶ୍ୟକତା । ପୁଅ ଝିଅଙ୍କର ଉତ୍ସବ- 

ମୁଖର ଗ୍ରାମ୍ୟ ଜୀବନ ଓ ତାର ଖେଳ ଗୀତମାନଙ୍କରେ ସେହି ଭାବ ବିଭବ ପରିପୂର୍ଣ୍ଣ । 
ପଦେ ଦୋଳି ଗୀତରେ- ସାଙ୍ଗକୁ ସାଙ୍ଗ କହୁଛି- 
ପାଚିଲା ଆମ୍ଭର ରସ, 
ତୋ ପାଖରେ ମୁହିଁ ବସିବି ନାଇଁଲୋ 
ମୁହଁରେ ନାହିଁ ହରଷ । 
ଧନ ଦଉଲତ ମଣିଷକୁ ବଡ଼ ଲୋକ କରେ ନାହିଁ, କରେ ତାର ଦୃଷ୍ଟିଭଙ୍ଗୀ 
ଓ ଆଚରଣ । ଦନେଇ ପହେଳିରେ ଅଛି - 


ଶ୍ରୀମନ୍ତ ହୋଇଣ ଯେବଣ ନର 

ଶାନ୍ତ ଶୀଳ ହୋଇ କରେ ବେଭାର 

ଶୁଣଇ ପଢ଼ଇ ଜାଣେ ବିବେକ 

କହେ ଦନେଇ ସେହୁ ବଡ଼ ଲୋକ । 

ପୁଣି ଧନୀ ଲୋକ ତା'ର ଉଦାରତା ପାଇଁ, ଅନ୍ୟ ପ୍ରତି ସହାନୁଭୂତିଶୀଳ 
ସ୍ଵଭାବ ପାଇଁ ମଣିଷରେ ଗଣା ହୁଏ । ଲୋକ ଗୀତରେ ଅଛି- 


ଫୁଲ ପରି ଗୁଣ କେମନ୍ତେ ଜାଣିବ ଦୂରରୁ ଯେବେ ବାସେ 

ଧନୀ ପରି ଗୁଣ କେମନ୍ତେ ଜାଣିବ ଲକ୍ଷେ ଲୋକ ଯେବେ ପୋଷେ । 
ଦେହ ଥୂଲେ ଦେହକ ବିତାଇବ । ସଂସାର ଭୋଗ କରିବ । ତେଣୁ ମଣିଷ ଦେହ 
ବିରାଗୀ ନୁହେଁ । ଏହି କଥା ବଉଳା ଗାର ଗୀତରେ ଅଛି- 

ମାତା ବୋଲେ ପୁତ୍ର କିରେ ହୋଇଲୁ ତୁ ବାଇ 

ଦେହ ଗଲା ଲୋକର ସଂସାରେ କିସ ଥାଇ ? 

ଦେହ ଥଲେ ପୁତ୍ରରେ ମିଳିବ ତୋତେ ମିତ 

ଦେହ ଥଲେ ପୁତ୍ର ମୋର ଅରଜିବୁ ବିତ୍ତ । 

ଦେହ ଥଲେ ପୁତ୍ରରେ ଭାରିଯା କାଲି ହୋଇ 

ଦେହ ଥଲେ ପୁତ୍ର ମୋର ପାଇବୁ ବନ୍ଧୁ ଭାଇ ! 

ଏହି ଲୋକ ଗୀତଟିରେ ମଧ୍ୟ ସତ୍ୟର ମହିମା, ଅନ୍ନଦାନର ମହିମା, ଧାର୍ମିକ 
ଜୀବନର ମହିମା ଗାନ କରାଯାଇଛି । ତାହାହିଁ ଏହି ଗୀତର ମୁଖ୍ୟ ବକ୍ତବ୍ୟ । ମାତ୍ର ମୂଳ 
କଥାଟି ହେଲା ଦେହ ଥଲେ ତ ମଣିଷ ଯାହା କରିବ ? ପୁଣି ମହତ ଉଦ୍ଦେଶ୍ୟରେ 
ଦେହତ୍ୟାଗ ମଧ୍ୟ, ଦେହ ନଥଲେ କାହୁଁ କରିବ ? ଏହି ମାନବୀୟ ଚେତନା ଗୋଟିଏ 
ଗାଇ ଚରିତରେ ଫ୍ରଟାଇ ଦିଆଯାଇଛି ! ପୁରୀର ଶଗଡ଼ା ଗ୍ରାମରୁ ସଂଗୃହୀତ ବଉଳା 
ଗାଲ ଗୀତରେ ପ୍ରସଙ୍ଗ କ୍ରମେ କୁବେର ସାହୁ ସାଧବ ଚରିତ ଓ ରିପୁଆ ନାମକ ବାଘର 
ଉଦାରତାରେ ଯେଉଁ ମାନବୀୟତା ଫୁଟିଛି, ତାହା ମହିମାଦୀପ୍ତ । ବଉଳା ଗାଶର 
ସତ୍ୟରକ୍ଷା, ସନ୍ତାନ ପ୍ରୀତି ସର୍ବାଂଶରେ ମାନବୀୟ ! ଗାଇଟି କେବଳ ଉପଲକ୍ଷ୍ୟ ମାତ୍ର 

ଓଡ଼ିଆ ଲୋକ ଗୀତରେ ମାନବୀୟ ଚେତନା ଯେପରି ସରସ ସୁନ୍ଦର 
ଢଙ୍ଗରେ ଫ୍ରଟିଛି; ଓଡ଼ଆ ସାମାଜିକ ଜୀବନର ବାସ୍ତବତା ଓ ଆଦର୍ଶ ମଧ୍ୟ ସେହିଭଳି 
ସ୍ଵଭାବ ସରଳ ଭାବରେ ପ୍ରକାଶ ପାଇଛି । ଏହା ଯେକୌଣସି ଭାଷା ସାହିତ୍ୟ ପାଇଁ 
ଗୌରବର ବିଷୟ । ଅବଶ୍ୟ ଏହା ସତ୍ୟ ଯେ ଯେଉଁ ସମାଜରେ ଲୋକଗୀତଗୁଡ଼ିକ 
ସୃଷ୍ଟି ହୋଇଥଲା ଓ ଚଳୁଥିଲା ସେଇ ସମାଜ କ୍ରମେ କ୍ରମେ ବଦଳି ଆସିଛି । ତଥାପି 
ସେଇ ସ୍ବେହ, ସରାଗ, ପରସ୍ପର ସହିତ ମିଳି ମିଶି ସୁଖଦୁଃଖ ବାଣ୍ଟିକୁଣ୍ଡି ଚଳିବା, 
ସେଇ ମୂଲ୍ୟବୋଧ, ସେଇ ଆଦର୍ଶ, ପୁଣି ସେଇକାଳର ବାସ୍ତବତା ଓ ଚିତ୍ରଚରିତ୍ର 
ଆଜିର ସମାଜରେ କେତେ ଅଛି କେତେ ହଜିଛି ବା ମଉଳି ବା ମଉଳି ନଯାଇଛି 
ସେତକ ତଉଲିବାର ବି ଆବଶ୍ୟକତା ଅଛି । ସେଥ୍‌ରୁ ସାମାଜିକ ଆଦର୍ଶ ସାମାଜିକ 
ଜୀବନର ପରିବର୍ଭନ ବା ଇତିହାସ ଜାଣି ହେବ । 

ଦିନେ ପମ୍ପା ସରୋବର କୂଳରେ ଓ ରଷ୍ୟମୂକ ପାହାଡ଼ରେ 
ଯେଉଁ କଥା ପଡ଼ିଥିଲା 


ଜୀବନରେ ଦୁଃଖ ଆସେ । ବିକ୍ଷାଦ ବା ଆଶାଭଙ୍ଗଜନିତ ଖେଦ, ସ୍ୁର୍ିହୀନତା; 
ମନ ଓ ବୁଦ୍ଧିକୁ ଆଚ୍ଛନ୍ନ କରି ଦିଏ । ସେତିକିବେଳେ ଭାଇବନ୍ଧୁଥାତ୍ମୀୟମାନେ ଆଶା, 
ଭରସା, ଉତ୍ସାହ ଦିଅନ୍ତି । ବେଳେବେଳେ, ଗୋଟିଏ ଗୋଟିଏ ଉପାଖ୍ୟାନ ଘଟଣା, 
ଉତ୍ସାହବାଣୀର ଶ୍ରବଣ ଓ ସ୍ମରଣ ମଧ୍ଯ ମନରେ ଉତ୍ସାହ ଜାଗ୍ରତ କରେ। ତା” ଦ୍ଵାରା ଭିତରେ 
ଥବା ଶକ୍ତି ବା ଆତ୍ମଶକ୍ତି ଜାଗ୍ରତ ହୁଏ । ଉଦ୍ଦେଶ୍ୟ ସିବ୍ଧିର ବାଟ ଫିଟିଯାଏ । ଏହା ଆମ 
ନିଜ ନିଜ ଜୀବନର ଅନୁଭୂତି। ପୁରାଣ ଓ ସାହିତ୍ୟରେ ଏହାର ଦୃଷ୍ଟାନ୍ତ ଖୋଜିଲେ ଓ ମନେ 
ପକାଇଲେ ଅବଶ୍ୟ ମିଳିଯିବ । ରାମାୟଣର ଏଭଳି ଗୋଟିଏ ଘଟଣା ମନେପଡୁଛି । 

ମଣିଷ ଦୁଃଖ ଶୋକରେ ପଡ଼ିଲେ ନିସ୍ତାର ପାଇଁ ଦିଅ ଦେବତାଙ୍କୁ ଡାକେ । 
କିନ୍ତୁ ବିଷ୍ଣୁଙ୍କର ଅବତାର, ଭଗବାନ୍‌ ଶ୍ରୀରାମ ତାଙ୍କ ଜୀବନରେ କି ଦୁଃଖ ନ 

ସହିଛନ୍ତି ! ଦେବୀ ସୀତାଙ୍କୁ ରାବଣ ଅପହରଣ କରିନେବାବେଳେ ସାହା ଭରସା 
ହେବାକୁ କେହି ନଥୂଲେ । ଜଟାୟୁ ବିଚରା ପ୍ରତିରୋଧ କରିବାକୁ ବାହାରି ନିହତ 
ହେଲା । ସୀତା ବନ, ଲତା, ବୃକ୍ଷ ଗିରି ଆଗରେ ନିଜର ଦୁଃଖ ଅସହାୟତା କାନ୍ଦି 
କାନ୍ଦି କହି ଯାଇଛନ୍ତି ‘ଆହେ ବନଗିରି, ଆହେ ଲତା ଗିରି, ମୋ କାନ୍ତ ଗଲେ 
ମୃଗ ମାରି... କପଟେ ରାବଣ ମତେ ନେଉଅଛି ଧରି ।” ? ରାମଙ୍କର ଅସହାୟତା 
ମଧ୍ଯ ହୃଦୟ ବିଦାରକ | ଉପେନ୍ଦ୍ର ଭଞ୍ଜ ବୈଦେହୀଶ ବିଳାସରେ ମୁନିବର ବାଣୀରେ 
ଲେଖଥୁବା ପଦଟି- “ବନେ ବନେ ରଘୁମଣି ବିପଥ ପଥ ନ ମଣି ବନେ ପୂର୍ଣ୍ଣ 
ଅନୁକ୍ଷଣ ବେନି ଲକ୍ଷଣ ଯେ” ଯେକୌଣସି ସୁକଣ୍ଠ ଦରଦୀ ଗାୟକଙ୍କ ସ୍ଵରରେ 
ଶୁଣିଲେ ହୃଦୟ ଦ୍ରବୀଭୂତ ହୋଇଯାଏ ! 

ରାବଣ ସୀତାଙ୍କୁ ପୁଷ୍ପକ ଯାନରେ ବସାଇ ଗଗନମାର୍ଗରେ ନେଇଯିବାର 
କଥା ସିନା ଶ୍ରୀରାମ ଶୁଣିଲେ, କିନ୍ତୁ ସେ ରାବଣ କିଏ, ସୀତାଙ୍କୁ କୋଉଠି ନେଇ 
ରଖଛି, ତାହା ଜାଣିବାର ବାଟ ନଥୁଲା । ବଣକୁ ବଣ ବୁଲି ବୁଲି ଖୋଜିବା 
ବେଳେ କବନ୍ଧଠାରୁ ଜାଣିଛନ୍ତି - ରଷ୍ୟମୂକ ପାହାଡ଼ରେ ବାନର ରାଜ ସୁଗ୍ରୀବ 
ଅଛନ୍ତି । ସେ ମଧ୍ଯ ପନ୍ମୀବିରହ ଓ ରାଜ୍ୟ ଭ୍ରଷ୍ଟ ହୋଇ କେତେକ ସହଚର ବାନରଙ୍କ 
ସହିତ ରହୁଛନ୍ତି । ସେ ସୀତାଙ୍କୁ ଠାବ କରିବା ଓ. ଉଦ୍ଧାର କରିବାରେ ସାହାଯ୍ୟ 
କରିପାରିବେ । ସେଠାକୁ ଯାଇ ତାଙ୍କ ସହିତ ମିତ୍ରତା କରିବାକୁ ହେବ । 
ବନପର୍ବତମାନ ଅତିକ୍ରମ କରି ପମ୍ପା ସରୋବରର ପୂର୍ବ ଦିଗରେ ଥୁବା ସେଇ 
ସ୍ଥାନରେ ପହଞ୍ଚବାକୁ ହେବ । ପହଞ୍ଚଛନ୍ତି । ସୁରମ୍ୟ ବନସ୍ଥଳୀ, ମନୋରମ ହ୍ବଦ । 
ସେଠାରେ ସବୁ ରଡ଼ ବିଦ୍ୟମାନ । ଶ୍ରୀରାମ ସେଇ ଶୋଭାରେ କ୍ଷଣେ ବିଭୋର 
ହେଲେ ଅପର କ୍ଷଣରେ ସୀତାଙ୍କ ବିରହରେ କାତର ହୋଇପଡ଼ୁଥାନ୍ତି । ଶୋକାକୁଳ 
ହୋଇ ପଡୁଥାନ୍ତି । ଚୈତ୍ରମାସ, ବସନ୍ତ ରତୁ, ନାନା ଫଳ, ଫ୍ରଲ, ବୃକ୍ଷଲତା, 
ଜୀବଜନ୍ତୁଙ୍କର ଶୋଭାରେ ଶୋଭିତ ନନ୍ଦନବନ ସଦୃଶ କାନନ ଓ ଅତି ରମଣୀୟ 
ପଞ୍ପା ହ୍ରଦରେ ଫୁଟିଥ୍‌ବା ପଦ୍ମର ଲୀଳା ହଂସମାନଙ୍କର ବିହାର ତାଙ୍କ ହୃଦୟରେ 
ସୀତାଙ୍କର ସ୍ମ ତିକୁ ବାରମ୍ବାର ଜାଗ୍ରତ କରାଇ ବିଚଳିତ କରୁଥାଏ । ସେ ଲକ୍ଷ୍ମଣଙ୍କ 
ଆଗରେ ସେହି ବନଶୋଭା ସହିତ ନିଜ ହୃଦୟର ଆବେଗ ବର୍ଣ୍ଣନା କରି କହିଲେ- 

ପଡଦ୍ମପତ୍ରବିଶାଳାକ୍ଷୀଂ ସତତଂ ପ୍ରିୟ ପଙ୍କଜାମ୍‌ 

ଅପଶ୍ୟତେ ମେ ବୈଦେହୀଂ ଜୀବିତଂ ନାଭି ରୋଚତେ । 

ପଦ୍ମ ପାଖୁଡ଼ା ପରି ଆୟତଲୋଚନା ସୀତା, ପଦ୍ମପ୍ୁଲକୁ ଭାରି ଭଲ 
ପାଉଥଲେ । ସେଇ ସୀତାଙ୍କୁ ନଦେଖୁ ଜୀବନଧାରଣ କରିବା ଲାଗି ମୋର ଆଉ 
ମନ ବକୁ ନାହିଁ ।”- ଏମିତି କଥା ଶୁଣି ଲକ୍ଷ୍ମଣ କ”ଣ ଭାବିଥବେ, କି ମାନସିକ 
ସ୍ଥିତିରେ ପଡ଼ିଥବେ କଳ୍ପନା କରନ୍ତୁ । 

ମନରୁ ଉତ୍ସାହ ହଜିଗଲେ ବିଦ୍ୟା, ବିଭବ, ବୀରତ୍ବ କିଛି କାମରେ ଲାଗେ 
ନାହିଁ । ଲକ୍ଷ୍ମଣ ଏହା ଜାଣିଥିଲେ । ସେ ରାମକୁ ବୁଝାଇଛନ୍ତି ହେ ଆର୍ଯ୍ୟ ଆପଣ 
ସୁସ୍ଥ ହୁଅନ୍ତୁ ଓ କାତରତା ତ୍ୟାଗ କରନ୍ତୁ । ଲୋକ ଉଦ୍ୟମହୀନ ହୋଇ ଯନୁ ନକଲେ 
ତାହାର ଉଦ୍ଦେଶ୍ୟ କଦାପି ସିଦ୍ଧ ହୋଇ ପାରେ ନାହିଁ । ହେ ଆର୍ଯ୍ୟ, ଉତ୍ସାହ ହିଁ 
ବଳବାନ୍‌ ଅଟେ । ଉତ୍ସାହ ଠାରୁ ବଳି ଆଉ ବଳ ନାହିଁ । ଉତ୍ସାହୀ ଲୋକ ପାଇଁ ଏ 
ଜଗତରେ କିଛି ଦୁର୍ଲଭ ନୁହେଁ । ଉତ୍ସାହୀ ଲୋକ କୌଣସି କାର୍ଯ୍ୟରେ ଅବସନ୍ନ ହୁଅନ୍ତି 
ନାହିଁ। କେବଳ ଉତ୍ସାହର ଆଶ୍ରା କଲେ ଆମେ ଜାନକୀଙ୍କୁ ଫେରି ପାଇବା | ବର୍ଣ୍ଣନାରେ 
ଏହା ବଡ଼ ସୁନ୍ଦର ଭାବରେ ପ୍ରଟିଛି- 

ସ୍ବାସ୍ଥ୍ୟ ଭଦ୍ର ଭଳସ୍ବାର୍ଯ୍ୟ ତ୍ୟଜ୍ୟତାଂ କୃପଣା ମତିଃ 

ଅଥୌୋହି ନଷ୍ଟକାର୍ଯାଥୈ ନୀ ଯନେନାଧଗମ୍ୟତେ । 

ଉତ୍ସାହୋ ବଳବାନାର୍ଯ ନାସ୍ତ୍ୟସାହାପୂରଂ ବଳମ୍‌ 

ସୋସାହସ୍ୟ ହି ଲୋକେଷୁ ନ କିଂଚିଦପି ଦୁର୍ଲଭମ୍‌ । 

ଉତ୍ସାହବନ୍ତଃ ପୁରୁଷା ନାବସୀଦନ୍ତି କର୍ମସୁ 

ଉତ୍ସାହ ମାତ୍ରମାଶ୍ରିତ୍ୟ ପ୍ରତି ଲସ୍ସ୍ୟାମ ଜନକୀମ୍‌ । 

( କିସଚନ୍ଧ୍ୟାକାଶ୍ଡ ପ୍ରଥମ ସର୍ଗ) 


ଲକ୍ଷ୍ମଣ ରାମଙ୍କୁ ତାଙ୍କର ଶକ୍ତି, ସାମର୍ଥ୍ୟ, 
ମହାନତା ସ୍ମରଣ କରାଇଛନ୍ତି । ରଷ୍ଯମୂକ 
ନିକଟବର୍ଭୀ ହେବାପରେ ସିବିର ସମ୍ଭାବନା ଯେ 
ନିକଟତର ହୋଇଛି, ଶ୍ରୀ ରାମ ତାହା ଅନୁଭବ 
କରି ଆଶ୍ବସ୍ତ ହେବା ସ୍ଵାଭାବିକ । ଏହି ସମୟରେ 
ହନୁମାନ ସୂଗ୍ରୀବଙ୍କ ବାଉାଁାଁ ଘେନି ପହଞ୍ଚବା 
ଏବଂ ରାମ-ସୁଗ୍ରୀବଙ୍କର ମିତ୍ରତ। ଏବଂ 
ଦୁଇମିତ୍ରଙ୍କର ଆଳାପ ବଡ଼ ଉପଭୋଗ୍ୟ । 
ସୁଗ୍ରୀବ ତ ଖୁସି ହୋଇ ଯାଇ କହିଛନ୍ତି - 
“ରୋଚତେ ଯଦି ମେ ସଖ୍ଯଂ ବାହୁରେଷ 
ପ୍ରସାରିତଃ ।” ତାପରେ ଗଗନମୀର୍ଗରେ 
ଦୁରାଚାରୀ ରାକ୍ଷସ ଚୋରାଇ ନେଉଥୁୂବାବେଳେ 
ରାମ-ରାମ, ଲକ୍ଷ୍ମଣ -ଲକ୍ଷ୍ମଣ କହି କହି କାନ୍ଦୁଥବା 
ଏବଂ ଏଠାରେ ଚାରି ମିତ୍ରଙ୍କ ସହିତ ସୁଗ୍ରୀବଙ୍କ 
ଦେଖୁ ଗୋଟିଏ ବସ୍ତରେ ନିଜର ଅଳଙ୍କାର 

ପକାଇ ଦେଇଥ୍‌ବା ଦେବୀ ଯେ ସୀତା, ଏହା ଅନୁମାନ କରି, ସେଇ ଅଳଙ୍କାରଗୁଡ଼ିକ 
ଆଣି ଦେଖାଇଲେ । ରାମ ସେହି ଅଳଙ୍କାରଗୁଡ଼ିକ ଚିହ୍ନି ହା ପ୍ରିୟେ ବୋଲି କହି 
ଭୂମିରେ ପଡ଼ିଗଲେ । ସେହି ଅଳଙ୍କାରଗ୍ନଡ଼ିକ ବାରତ୍ବାର ଛାତିରେ ଲଗାଇ କାନ୍ଦିବାରେ 
ଲାଗିଲେ, ତାଙ୍କ ହୃଦୟରେ କ୍ରୋଧ ଜାତ ହେଲା ଏବଂ ରାବଣକୁ ମାରିପକାଇ ସୀତାଙ୍କୁ 
ତୁରନ୍ତ ଉଦ୍ଧାର କରିବାକୁ ବ୍ୟଗ୍ରତା ପ୍ରକାଶ କଲେ । ଶ୍ରୀରାମଙ୍କ ଶୋକାକୁଳତାରେ 
ସୁଗ୍ରୀବ ମଧ୍ଯ ଅଭିଭୂତ ହୋଇ କାନ୍ଦି ପକାଇଲେ । ପୁଣି ହାତଯୋଡ଼ି ଶୋକ ସମ୍ବରଣ 
ଲାଗି ଶ୍ରୀରାମଙ୍କୁ ଅନୁରୋଧ କରି କହିଲେ- 

ବାଷ୍ପମାପତିତଂ ଧୈର୍ଯାନିଗୃହୀତୁଂ ତୁମର୍ହସି 

ମର୍ଯାଦାଂ ସତ୍ଧ୍ଯୁକ୍ତାନାଂ ଧୃତି ନୋସ୍ଥଷ୍ଟମର୍ହସି । 

ବ୍ୟସନେ ବ୍ୟର୍ଥକୃଚ୍ଛେ ବା ଭୟେ ବା ଜୀବିତାନ୍ତ ଗେ 

ବିମୃଶଂଶ୍ଚ ସ୍ଵୟା ବୁଦ୍ଧ୍ୟା ଧୃତି ମାନ୍ନାବସୀଦତି । 


ଆପଣଙ୍କ ନିଜର ବୋହି ଆସୁଥବା ଲୋତକକୁ ଧୈର୍ଯ୍ୟର ସହିତ ନିରୋଧ କରିବା 
ଉଚିତ । ସଜନମାନଙ୍କର ଧୈର୍ଯ୍ୟ ସୀମାଲଙ୍ଘନ କରିବା ଉଚିତ ନୁହେଁ । ବିପଦରେ, 
ଅର୍ଥାଭାବରେ, ଭୟରେ ବା ଜୀବନ ସଂକଟ ବେଳେ ଯିଏ ଧୀରତା ଅବଲମ୍ବନ କରି 
ନିଜର ବୁଦ୍ଧି ଦ୍ଵାରା ବିଚାର କରେ ସେ କଦାପି ଦୁଃଖୀ ହୁଏ ନାହିଁ । ସେ ପୁଣି ଚେତାଇ 
ଦେଲେ ଯେ- 


ଯେ ଶୋକମନୂବର୍ତନ୍ତେ ନ ତେଷାଂ ବିଦ୍ୟତେ ସୁଖମ୍‌ 
ତେଜଶ୍ଚ କ୍ଷୀୟତେ ତେଷାଂ ନ ତଂ ଶୋଚିତୁମ୍ହସି । 
ଶୋକେନାଭି ପ୍ରପନ୍ନସ୍ୟ ଜୀବିତେ ଚାପି ସଂଶୟଃ 

ସ ଶୋକଂ ତ୍ୟଜ ରାଜେନ୍ଦ୍ର ଧୈର୍ଯ୍ୟମାଶ୍ରୟଂ କେବଳମ୍‌ 
ହିତଂ ବୟସ୍ୟ ଭାଵବେନ ବ୍ରୁମି ନୋପଦିଶାମି ତେ 
ବୟସ୍ୟତାଂ ପୂଜୟନ୍ନେ ନତ୍ସଂ ଶୋଚିତୁମର୍ହସି । 


ଯେଉଁ ଲୋକ ଶୋକ କରେ, ତାହାର କୌଣସି ସୁଖ ରହେ ନାହିଁ ଏବଂ 
ତେଜ କ୍ଷୟ ହୋଇଯାଏ । ସୁତରାଂ ଆପଣଙ୍କର ଶୋକ କରିବା ଉଚିତ ନୁହେଁ । ଯେଉଁ 
ବ୍ୟକ୍ତି ଶୋକରେ ଅଭିଭୂତ ହୋଇଯାଏ ତାହାର ଜୀବନସଂଶୟ ମଧ୍ଯ ଉପସ୍ଥିତ ହୁଏ । 
ଅତଏବ ଆପଣ ଶୋକ ପରିହାର କରି କେବଳ ଧୈର୍ଯ୍ୟକୁ ଆଶ୍ରୟ କରନ୍ତୁ । ମୁଁ 
ଆପଣଙ୍କୁ ଉପଦେଶ ଦେଉନାହିଁ, କେବଳ ମିତ୍ର ଭାବରେ ହିତକଥା କହୁଛି । ଅତଏବ 
ମୋର ମିତ୍ରତା ପ୍ରତି ସମ୍ମାନ ଦେଖାଇ ଆପଣଙ୍କର ଶୋକ କରିବା ଉଚିତ ନୁହେ । 

ସୁଗ୍ରୀବଙ୍କ କଥା ଶୁଣି ଶ୍ରୀରାମ ଶୋକ ସମ୍ବରଣ କରି ନିଜର ଲୁହ 
ପୋଛିଥୂଲେ । କିନ୍ତୁ ଏଠାରେ ଲକ୍ଷ୍ମଣ, ସୁଗ୍ରୀବ ଏବଂ ଶ୍ରୀରାମଙ୍କ କଥା ଭୁଲି ଯାଇ, 
ଘଟଣା ଓ ବାସ୍ତବତାର ବିଚାର କରିବା । ଯେଡ଼େ ବଡ଼ ଲୋକ ହେଲେ ବି ଅବେଳ 
ପଡ଼ିଲେ ଦୁଃଖରେ ଭାଙ୍ଗି ପଡ଼ିବ, ଶୋକାକୁଳ ହେବ । କିନ୍ତୁ ସେଇ ସିତିରେ ତା'ର 
ହୁଏ କଣ ? ତା'ର ବ୍ୟକ୍ତିତ୍ ମଳିନ ଦେଖାଯାଏ, ଆପଣା ସାମର୍ଥ୍ୟ ପ୍ରତି ସଚେତନତା 
ରହେ ନାହିଁ, ଯୋଜନା କରି ପରିସ୍ଥିତିର ସମ୍ମୁଖୀନ ହୋଇପାରେ ନାହିଁ । ତେଣୁ 
ସେପରି ଅବସ୍ଥାରେ ଧୈର୍ଯ୍ୟ ଏବଂ ଉତ୍ସାହ ଏଇ ଯୋଡ଼ିକ ନିତାନ୍ତ ଲୋଡ଼ା । ପଞ୍ପା 
ସରୋବର କୃଳରେ, ରଷ୍ୟମୂକ ପାହାଡ଼ କୋଳରେ ଏଇ ଯେଉଁ ଆଳାପ, ଭାବ 
ବିନିମୟ ହୋଇଥଲା, ତାହା ଆମର ବ୍ୟକ୍ତିଗତ ଜୀବନରେ ତଥା ବନ୍ଧୁପରିଜନ ସହ 
ଚଳୁଥୁ୍‌ବା ଜୀବନରେ ସ୍ମରଣ ରଖୁବାର କଥା । ପୁରାଣ-ପାଠ, ପୁରାଣ -ଶ୍ରବଣର 
ପରମ୍ପରା ଏବେ ସିନା ଆଗପରି ନାହିଁ, କିନୁ ଏହା ଏହିଭଳି- ଆଖ୍ୟାନ ଉପାଖ୍ୟାନ 


ବାଟେ ସମାଜରେ ବ୍ୟକ୍ତିତ୍ଵ ଗଢ଼ୁଥୁଲା | 

ଡକ୍ଟର ଅରବିନ୍ଦ ପଟ୍ଟନାୟକ (୧୯୪୧) ସୃଜନଶୀଳ ଲେଖକ ଓ 
ଜଣେ ବିଶିଷ୍ଠ ଆଲୋଚତଜ | ଭାଷା, ସାହିତ୍ୟ ଓ ସଂସ୍କୃତି କ୍ଷେତ୍ରରେ 
ଦୀର୍ଘ କାଳର ଅଭିଜ୍ଞତା ଓ ଅଧ୍ୟୟନ ତାଙ୍କର ଲେଖା ଓ 
ଆଲୋଚନାରେ ପ୍ରତିଫଳିତ | ତାଙ୍କର ˆ ବତସାହିତ୍ୟ” (ମନୋଗ୍ରାଫ୍) 
ଓ “ଓଡ଼ିଆ ଲୋକ କଥା” ଯଥାକ୍ରମେ ଓଡ଼ିଶା ସାହିତ୍ୟ ଏକାଡ଼େମୀ 
ଓ କେନ୍ଦ୍ର ସାହିତ୍ୟ ଏକାଡ଼େମୀ ଦ୍ଵାରା ପ୍ରକାଶିତ । ‘ହେ ଅତୀତ 
କଥା ଜହ” , ‘ପୁରାଣ ପରଂପରା ଓ ଭାଗବତ” (ପଶ୍ଡିତ ନୀଳମଣି ମିଶ୍ର 
ସ୍କଥାରକୀ ବକ୍ଧତା), ‘ଲୋକସାହିତ୍ଯ? ଆଦି ପ୍ରବନ୍ଧ ସଂକଳନ ସହ 
“ ଅୟନାନ୍ତ” (ଉପନ୍ୟାସ), ‘ସାରଥର ଶପଥ (କବିତା), ‘ଠେକୁଣି ଓ 
ଅନ୍ୟାନ୍ୟ ପ୍ରସଙ୍ଗ” (ରମ୍ୟ ରଚନା) ଏବଂ “Horse Egg and other 
stories’, ‘Story of a little bird and Uncle Tiger, ‘ବେଳର 
ସାହସ”, ‘ଇଏ ଆମ ପୁରାଣ କଥା”, ‘ଆମ ସ୍ବାଧୀନତା 
ସଂଗ୍ରାମର କାହାଣୀ? ଓ “ଟିଟିଆ ଛୋଟ ଚଢ଼େଇଟିଏ” ପ୍ରଭୂତି 
ତାଙ୍କର କେତେଖଣ୍ଡି ଶିଶୁ ସାହିତ୍ୟ ପୁସ୍ତକ ମଧ୍ୟ ପ୍ରଜାଶ ପାଇଛି । 


